

ಜಿವಿತಾರ್ಥಿರ ಮೌತಿಯರೂ



092
G. KON
RON

ರೊನಾ ಮಾರ್ಕಲ್

ಅಂಜಲಿರಾ

in Kannada
Literature
Script
003092

ಜಿವಿತಾಂತ್ರಿ ಪ್ರಕಾಶನಾಚೆಂ ಪುಸ್ತಕ್

L: B 03 - R20Koh.1)

ಜಿವಿತಾಂತ್ರಿಂ ಮೊತಿಯಾಂ

ಲೇಖಕ್: ರೊನ್ ಮಾಯ್ಕಲ್, ಆಂಜೆಲೊರ್

003092
G → KON
RON

ಪ್ರಕಾಶಕ್:

ಜಿವಿತ್ ಪ್ರಕಾಶನ್

ರೊಬೆನ್ ವಿಲ್ಲಾ, ಕಂಕನಾಡಿ ಗುತ್ತು,

ಕಂಕನಾಡಿ ಪೋಸ್ಟ್, ಮಂಗಳೂರ್ 575 002.

ದಸೆಂಬರ್ 25, 2007

ಮೊಲ್ : ರುಪಯ್ 40/-

'JIVITANTLIM MOTIAM'- Collection of selected Columns in Konkani of Ron Michael Angelore (Ron Michael Vas) and published by him for Jivit Prakashan, 'Roben Villa', Kankanady Guthu, Kankanady Post, Mangalore 575 002, D. K., Karnataka

© Author 2005

3092
G-7KON
RON

First Edition: 2007

Price: Rs 40/-

ಮುಖ್ಯ ಚಿತ್ರ : ಪಿಂಟೊ, ವಾಮಂಜೂರ್

Published by:

JIVIT PUBLICATIONS

'Roben Villa',
Kankanady Guthu,
Kankanady Post,
Mangalore 575 002.

PRINTED AT VIKAS PRINTERS, MANGALORE

ಅಮೊಲಿಕ್ ಮಾಣ್ಯಾಂ ಮೊತಿಯಾಂ



‘ರೊನ್ ಮಾಯ್ಕಲ್ ಆಂಜೆಲೊರ್’ ಕೊಂಕ್ಣಿ ಸಾಹಿತ್ಯ ಕ್ಷೇತ್ರಾಂತ್ಲೆಂ ಫಾಮಾದ್ ಮಾಲ್ಗಡೆಂ ನಾಂವ್. ಮ್ಹಜ್ಯಾ ಸುರ್ವಿಲ್ಯಾ ಸಾಹಿತ್ಯ ವರ್ಸಾಂನಿಂಚ್ ಮಾನೆಸ್ತ್ ರೊನ್ ಮಾಯ್ಕಲಾಚಿಂ ಲಿಖಿತಾಂ ಹಾಂವೆ ವಾಚ್ಪ್ಯಾಂತ್ ಆನಿ ತಿಂ ಮ್ಹಾಕಾ ಪಸಂದ್ ಜಾಲ್ಲಿಂ. ಪುಣ್ ಮ್ಹಜಿ ಆನಿ ತಾಚಿ ಭೆಟ್ ಜಾಲ್ಲಿ ಮಾತ್ರ ಲಗ್ಬಗ್ ಬಾರಾ ವರ್ಸಾಂ ನಂತರ್ ಮ್ಹಳ್ಳೊ ಮ್ಹಜೊ ಉಡಾಸ್.

ಮಟ್ವೊ ಕಥಾ, ಕವಿತಾ, ಲೇಖನಾಂ, ಕಾರ್ಯವಳಿಂಚೊ ವಿಮರ್ಶೆ-ವರ್ದಿ, ವಾಚ್ಪ್ಯಾಚೆಂ ಪತ್ರ ಬರವ್ನ್ ಕೊಂಕ್ಣಿ ವಾಚ್ಪ್ಯಾಂಕ್ ಪಾಟ್ಲ್ಯಾ ಸಾಡೆತೀನ್ ದಶಕಾಂ ಧಾವ್ನ್ ತೊ ವಳ್ಳಿಚೊ ಜಾವ್ನಾಸಾ.

ಅನುಭವಾಚಿಂ ಫಳಾಂ ಹೆರಾಂಲಾಗಿಂ ಖರ್ಯಾ-ಬರ್ಯಾ ಉದ್ದೇಶಾನ್ ವಾಂಟುನ್ ಘೆಂವ್ಚೆಂ ಮ್ಹಳ್ಯಾರ್ ತಾಕಾ ಚ್ಯಾರ್ ಭುಜಾಂ. ಹಾಸ್ಯಾನ್ ತಾಚೆಂ ಉಲವ್ನ್ ಆಮ್ಚೆಲಾಗಿಂ ಆರಂಭ್ ಜಾತಾ ತರ್ ಹಾಸ್ಯಾನ್ಚ್ ತೆಂ ತೊ ಆಖೇರ್ ಕರ್ತಾ. ಸಾದೊ, ಶೀದಾ ಆನಿ ತಶೆಂಚ್ ಗೂಂಡ್ ಚಿಂತ್ಪಾಚ್ಯಾ ಗಂಭೀರ್ ವದನಾಚ್ಯಾ ಹ್ಯಾ ಲೇಖಕಾನ್ ‘ಜಿಣಿಯೆಂತ್ಲಿಂ ಮೊತಿಯಾಂ’ ಲೇಖನಾವಳ್ 2005 ಅಕ್ಟೋಬರ್ 29-ವೆರ್ ಲೊಕಾಮೊಗಾಳ್ ಕೊಂಕ್ಣಿ ಹಫ್ತಾಳೆಂ ‘ಕುಟಾಮ್’ಚೆರ್ ಆರಂಭ್ ಕೆಲ್ಲಿ ತಿ 25 ಕಂತಾಂ ಪರ್ಯಾಂತ್ ಲಾಂಚ್ಲಿ. ಹ್ಯಾ ಲೇಖನಾಂನಿ ತಾಣೆ ವಾಚ್ಪ್ಯಾಂಕ್ ಸಬಾರ್ ಸಂಗಿಂ ದ್ವಾರಿಂ ಚತ್ರಾಯ್, ಗ್ಯಾನ್ ಆನಿ ಅನುಭವ್ ವಾಂಟ್ಲ್ಯಾತ್. ಆಬ್ಲೆ, ಹಿಂ ವಿಂಚ್ಣಾರ್ ಮೊಲಾದಿಕ್ ಲಿಖಿತಾಂ ಎಕ್ಪಾವ್ನ್ ಪುಸ್ತಕಾ ರುಪಾರ್ ಪ್ರಕಟ್ ಕರುನ್ ವಾಚ್ಪ್ಯಾಂಚೆ ಹಾತಿಂ ದಿಂವ್ಚ್ಯಾಕ್ ತೊ ಭಾಯ್ರ್ ಸರ್ಲಾ.

ಪುಸ್ತಕಾ ರುಪಾರ್ ಮಾನೆಸ್ತ್ ರೊನ್ ಮಾಯ್ಕಲಾಚಿ ಹಿ ಫುಡ್ಲದ್ ಕೃತಿ. ದೆಕುನ್ ತೊ ಉಮೆದಿನ್ ಆನಿ ಸಂತೊಸಾನ್ ಪುಮಾರ್ ಜಾಲಾ ತರ್ ತೆಂ ಸಹಜ್ ಆನಿ ವಾಚ್ಪಿ. ಆಪ್ಲೆ ಬರಯ್ಲಿಂ ಲಿಖಿತಾಂ ಎಕಾಚ್ ಘೊಸಾಂತ್ ಜಗವ್ನ್ ಶಾಬಿತ್ ಧರಾನ್ ಪುಸ್ತಕಾ ರುಪಾರ್ ದವರುಂಕ್ ಸಾಧ್ಯ್ ಜಾಲೆಂ ಮ್ಹಣ್ತಾಸ್ತಾನಾ ವಿಂಚ್ಯಾ ಲೇಖಕಾಕ್ ಆನಂದ್ ಆನಿ ಸಂತೊಸ್ ಜಾಂವೊನಾ?

ಸಾಂಗಾತಾಚ್, ಆಪ್ಲೆ ಬರಯ್ಲಿಂ ಹಿಂ ‘ಜಿಣಿಯೆಂತ್ಲಿಂ ಮೊತಿಯಾಂ’ ವಾಚ್ಪ್ಯಾನ್ ವಿಂಚ್ಯಾಯ್ ಸಂದರ್ಭಾರ್ ವಾಟೆದಿವೊ ಜಾವ್ನ್ ಉಜಾರ್ ಕೆಲಿಂ ತರ್ ಮಾನೆಸ್ತ್ ರೊನ್ ಮಾಯ್ಕಲಾಚೆಂ ಶ್ರಮ್ ಸಾರ್ಥಕ್ ಜಾಲ್ಲ್ಯಾಚಿ ತೃಪ್ತಿ ತಾಕಾ ಜರೂರ್ ಭಗ್ತಲಿ. ದುಖಿವ್ನ್,

ಶಿಕವ್ನ್ ಜಿವಿತಾ ಫೊರಾಚೆರ್ ರಿಕ್ಲೆ ಅನುಭವ್ ಪೆಲ್ಯಾಕ್ ಸಾಂಗ್ಚ್ಯಾ ತಿತ್ಲೆಂ ಧಯ್ ಆನಿ ಆತ್ಮವಿಶ್ವಾಸ್ ರುತಾ ಜಾಯ್ನಾಯ್ ತರ್ ತಾಣೆ ಜಾಯ್ಪುರ್ತಿ ತಯಾರಾಯ್ ಆನಿ ಮ್ಹಿನತ್ ಕರಿಜಾಯ್ಚ್ ಪಡ್ತಾ.

ಮಾನೆಸ್ತ್ ರೊನ್ ಮಾಯ್ಕಲಾಚ್ಯಾ ಕಷ್ಟಿ ಜಿವಿತಾಂತ್ಲಿಂ ಘಡಿತಾಂ ಅವಶ್ಯ ಪುಷ್ಟಿ ಆಸ್ತಲಿಂಚ್. ಉಲೊಣೆ ತಾಚೆಂ ಉಣೆ ಆನಿ ಫಾವೊ ತಿತ್ಲೆಂ ಮಾತ್. ಸತ್-ರೀತ್-ನೀತ್-ನ್ಯಾಯ್-ಪ್ರೀತ್ ಸೊಡ್ನ್ ವ್ಹೆಚೆಂ ತಾಚೆಂ ಚಿಂತಾಪ್ ಹಗ್ಗೂಸ್ ನ್ಹಯ್. ತ್ಯಾಚ್ ದೆಕುನ್ ತಾಚೆಂ 'ಜಿಣಿಯೆಂತ್ಲಿಂ ಮೊತಿಯಾಂ' ಆಮ್ಚ್ಯಾ ಕೊಂಕ್ಣಿ ವಾಚ್ಪಾಂಕ್ ಜರೂರ್ ಅಮೊಲಿಕ್ ಜಾತಲಿಂಚ್.

ಹಾಚ್ಯೊ ಮಟ್ವೊ ಕಥಾಯ್ ಉಂಚ್ಲ್ಯಾ ಚಿಂತ್ಪಾಚ್ಯೊ ಆನಿ ಮಟ್ಪಾಚ್ಯೊ ಆಸಾತ್. ಹಾಂತ್ಲೊ ಧೊಡೊ ತರೀ ವಿಂಚ್ಲಾರ್ ಕಾಣಿಯೊ ಪುಸ್ತಕಾ ರುಪಾರ್ ವಾಚ್ಪಾಂಚೆ ಹಾತಿಂ ಪಾವ್ತಿತ್ ತರ್ ಕೊಂಕ್ಣಿ ಸಾಹಿತ್ಯ ತುಪ್ಯಾಚೆಂ ವಜನ್ ಚಡ್ತಲೆಂ ಮ್ಹಳ್ಳೆಂ ನಖ್ತಿ.

ಆಪ್ಲೆ 'ಜಿಣಿಯೆಂತ್ಲಿಂ ಮೊತಿಯಾಂ' ಆಮ್ಕಾಂ ವಾಂಟ್ಲ್ಲ್ಯಾ ಮಾನೆಸ್ತ್ ರೊನ್ ಮಾಯ್ಕಲಾಚೊ ಉದ್ದೇಶ್ ಜ್ಯಾರಿ ಜಾಂವ್, ಲಿಪಿ ತಾಚಿ ಆಶಾ ಸುಫಳ್ ಜಾಂವ್. ಹ್ಯಾ ಪುಡಂಯ್ ತಾಚೆ ಜಿಣಿಯೆಂತ್ಲಿಂ ವಿಂಚ್ಲಾರ್ ಘಡಿತಾಂ ಮೊಲಾದಿಕ್ ಮಾಣ್ಕಾಂ ಮೊತಿಯಾಂ ರುಪಾರ್ ಆಮ್ಕಾಂ ತೊ ವಾಂಟುಂದಿ ಮ್ಹಣ್ ಆಶೆತಾಂ.

ಕೊಂಕ್ಣಿ ಪುಸ್ತಕ್ ಪ್ರಕಟ್ ಕರುನ್ ಪಯ್ ಹೊಗ್ಡಾಂವ್ಚಿ ಪಿಸಾಯ್ ಆಪ್ಲೆ ಆಧಾರ್ನ್ ಮ್ಹಣ್ ಲೇಖಕಾಕ್ ಭಗ್ಚ್ಯಾ ಪಯ್ಲೆಂಚ್ ತಾಚೆಂ ಹೆಂ ಪುಸ್ತಕ್ ಖರೀದ್ ಕರುನ್, ವಾಚುನ್ ತಾಚ್ಯಾ ವಾವ್ರಾಕ್ ಜಯ್ತ್ ಮಾಗ್ಚಾಂ, ಧಯ್ ಭರ್ಚಾಂ.

- ಡೊಲ್ಲಿ, ಕಾಸ್ಸಿಯಾ

ಅರ್ಪಣ್



ಜಿವಿತಾಂತ್ ಹರೈಕ್ ರಿತಿನ್ ಮ್ಹಾಕಾ ಸುಧಾರ್ಸುನ್ ವ್ಹರ್ಚಿ,
ಮ್ಹಜ್ಯಾ ಸಾಹಿತಿಕ್ ವಾವ್ರಾಂತ್ ಸುರೈರ್ ಥಾವ್ನ್ ಆಧಾರ್ಸುಂಚಿ,
ಕಾಮಾಕ್ ಲಾಗೊನ್ ಹಾಂವ್ ಪರ್ಗಾಂವಾಂತ್ ಆಸ್ಲಾರೀ

ಕುಟ್ಮಾಚಿ ಸಗ್ಳಿ ಜವಾಬ್ದಾರಿ

ಖುಶೆನ್ ಆನಿ ಜವಾಬ್ದಾರೆನ್ ವಹಿಸುನ್ ಘೆತ್‌ಲ್ಲಿ

ಮ್ಹಜಿ ಮೊಗಾಳ್ ಪತಿಣ್

ಮಾನೆಸ್ತಿಣ್ ಬೆನೆದಿಕ್ತಾ

ಹಿಕಾ, ಉಪ್ಕಾರಿ ಕಾಣೆಕ್ ಜಾವ್ನ್

ಹೆಂ ಪುಸ್ತಕ್ ಅರ್ಪಣ್ ಕರ್ತಾಂ.

- ರೊನ್ ಮಾಯ್ಕಲ್, ಆಂಜೆಲೊರ್



Accn No:003092

ಜಿಣೆಯೆಂತ್ಲಿಂ ಮೊತಿಯಾಂ

ಮ್ಹಜ್ಯಾ ಕಾಳ್ಜಾಂತ್ಲಿಂ ಭಗ್ಗಾಂ

‘ಜಿಣೆಯೆಂತ್ಲಿಂ ಮೊತಿಯಾಂ’ ಬುಕಾ ರುಪಾರ್ ತುಮ್ಚೆ ಸಮೋರ್ ಸಾದರ್ ಕರುಂಕ್ ಆಜ್ ಮ್ಹಾಕಾ ವ್ಹರೊ ಸಂತೊಸ್ ಭಗ್ತಾ. ಹೊ ಸಂತೊಸ್ ವರ್ಣುಂಕ್ ಮ್ಹಜ್ಯೆಲಾಗಿಂ ಫಾವೊತಿಂ ಉತ್ರಾಂ ನಾಂತ್ ಮ್ಹಣೈತ್. ಎಕಾ ಕಿರೊಳ್ ಬರವ್ಪಾನ್ ಕೊಂಕ್ಣಿ ಮಾತೆಕ್ ಅರ್ಪುಂಚೆಂ ಹೆಂ ಪ್ರಥಮ್ ಪ್ರಯತನ್ ಜಾವ್ನಾಸಾ. ಹಾಂತುಂ ಹಾಂವ್ ಕಿತ್ಲ್ಯಾ ಮಾಪಾನ್ ಯಶಸ್ವಿ ಜಾಲಾಂ ತೆಂ ತುಮಿಂಚ್ ಮ್ಹಾಕಾ ಕಳಯ್ಲಾಯ್. ಹಿ ಮೊತಿಯಾಂಚಿ ಶಿಂಕಳ್ ಮ್ಹಜ್ಯಾ ಜಿವಿತಾಂತ್ಲೆ ದಿನಚರಿಂತ್ಲೊ ಏಕ್ ಭಾಗ್ ಜಾವ್ನಾಸಾ. ಉಗ್ತಾ ಮನಾನ್ ಆನಿ ಅಭಿಮಾನಾನ್, ಕೊಣಾಕ್ಯಾ ಖಿಂಚ್ಯೆಚ್ ರಿತಿನ್ ದುಖಿಂವ್ಚೊ ಇರಾದೊ ನಾಸ್ತಾಂ, ಹಾಂವೆ ತೊ ತುಮ್ಚೆ ಮುಖಾರ್ ಪಾತ್ಕಾಯ್ಲಾ.

ಹಾಂತುಂ ಕಷ್ಟ್-ದುಖ್, ಸುಖ್-ಸಂತೊಸಾಕ್ ಲಾಗೊನ್ ಗಲ್ಬಾಂತ್ ಸೊಸ್ಚೆ ಕಷ್ಟ್, ಸೊರ್ಯಾಕ್ ಲಾಗೊನ್ ಜಿವಿತ್ ವಿಭಾಡ್ಚೆಂ, ಆಶ್ರಮಾಂತ್ಲ್ಯಾ ಪ್ರಾಯ್ವಂತ್ ವ್ಹಡಿಲಾಂನಿ ಸೊಡ್ಚೆ ಸುಸ್ಕಾರೆ, ಇತ್ಯಾದಿ ಜಿವಿತಾಂತ್ಲೆ ವಿವಿಧ್ ಕೊನ್ಯೆ ಹಾಂವೆ ದಾಖಯ್ಲಾತ್. ಪುಣ್ ಹಿಂ ಘಡಿತಾಂ ಥೊಡಿಂಚ್. ಆನಿಕೀ ಸುಮಾರ್ಕಿಂ ಆಸಾತ್. ಮ್ಹಜ್ಯೆಲಾಗಿಂ ಆಸ್ಚ್ಯಾ ಪುಂಜ್ಯಾಂತ್ ತಿಂ ಹಾಂವೆ ಜಗವ್ನ್ ದವರ್ಲ್ಯಾಂತ್. ಕೆದ್ನಾಂ ತಿಂ ಅಶಿಂ ಉಗ್ತಾಡಾಕ್ ಯೆತಲಿಂ ಮ್ಹಳ್ಳೆಂ ಮುಖೊ ವೇಳ್-ಕಾಳ್ಚ್ ಸಾಕ್ತ್ ದಿತಲೊ.

‘ಕುಟಾಮ್’ ಹಫ್ತಾಳ್ಚೊ ಫಾಮಾದ್ ಸಂಪಾದಕ್ ಮಾನೆಸ್ತ್ ಹೆನ್ರಿ ಡಿ’ಪಾವ್ಲಾಚ್ಯಾ ಪ್ರೊತ್ಸಾಹಾನ್ ಹಿ ಲೇಖನಾವಳ್ ಹಾಂವೆ ಬರಯ್ಲಿ ಆನಿ ತಾಣೆ ತಾಚ್ಯಾ ಪತ್ರಾರ್ ಪ್ರಕಟ್ ಕರ್ಚ್ಯಾಕ್ ವ್ಹಡ್ ಮನ್ ದಾಖಯ್ಲೆಂ. ಮಾತ್ ನ್ಹಯ್, ಮ್ಹಾಕಾ ಏಕ್ ಸಾಹಿತಿ ಜಾವ್ನ್ ತಾಣೆ ರೂಪಿತ್ ಕೆಲೊ. ದೆಕುನ್ ಹಾಂವ್ ತಾಚೊ ಮನಃಪೂರ್ವಕಿಂ ಉಪ್ಕಾರ್ ಭಾವುಡ್ತಾಂ. ತಶೆಂಚ್ ಶ್ರೀಮಾನ್ ಡೊಲ್ಫಿ ಕಾಸ್ಸಿಯಾನ್ ಉತ್ರಾಂನಿ ಆನಿ ಕಾರ್ಯಾಂನಿ ಮ್ಹಾಕಾ ಪುರೊ ಸಹಕಾರ್ ದೀವ್ನ್ ಹೆಂ ಪುಸ್ತಕ್ ಸೊಭಿತ್ ಆನಿ ಆಕರ್ಷಕ್ ಧರಾನ್ ಭಾಪುನ್ ಯೆಂವ್ಚೆಪರಿಂ ಕೆಲೆಂ. ಸಾಂಗಾತಾಚ್ ಹ್ಯಾ ಮ್ಹಜ್ಯಾ ಪುಸ್ತಕಾಕ್ ಆಪುರ್ಬಾಯೆಚೆಂ ಪ್ರಸ್ತಾವನ್ ತಾಣೆ ಬರಯ್ಲಾಂ. ಹ್ಯಾ ಖಾತಿರ್ ಹಾಂವ್ ತಾಚೊ ಆಭಾರ್ ಮಾಂದ್ತಾಂ.

ಹ್ಯಾ ಪುಸ್ತಕಾಂತ್ಲ್ಯಾ ಲೇಖನಾಂಚೆಂ ಡಿ. ಟಿ.ಪಿ. ಕಾಮ್ ಕರುನ್ ದಿಲ್ಲಾ ‘ಕುಟಾಮ್’ ಹಫ್ತಾಳ್ಚ್ಯಾ ಮ್ಹಾಲಕಾಕ್ ಆನಿ ವಾವ್ರಾಡ್ಯಾಂಕ್ ಹಾಂವ್ ‘ದೇವ್ ಬರೆಂ ಕರುಂ’ ಮ್ಹಣ್ತಾಂ. ಹ್ಯಾ ಪುಸ್ತಕಾಚೊ ಮನಾಕರ್ಷಕ್ ಮುಖ್‌ಪೊರ್ ಸೊಡಯಿಲ್ಲಾ ಮಾನೆಸ್ತ್ ಪಿಂಟೊ ವಾಮಂಜೂರ್ ಹಾಚೊ ಹಾಂವ್ ಉಪ್ಕಾರ್ ಭಾವುಡ್ತಾಂ.

ಮ್ಹಜ್ಯಾ ಲಿಖಿತಾಂಕ್ ಆಪ್ಲ್ಯಾ ಪತ್ರಾರ್ ಪ್ರಕಟ್ ಕರುನ್ ಮ್ಹಾಕಾ ಸಹಕಾರ್ ದಿಂವ್ಚ್ಯಾ ಸರ್ವ್ ಸಂಪಾದಕಾಂಕ್ ಆನಿ ತಾಂಚೆ ಶಿಬಂಧೆಕ್ ಹಾಂವ್ ಆಭಾರಿ ಜಾವ್ನಾಸಾಂ.

ಜಿಣಿಯೆಂತ್ಲ್ಯಾ ಹರೈಕ್ ಮೆಟಾರ್, ವಾಟೆರ್, ಕಾಮಾನ್ ಮ್ಹಾಕಾ ಧಯ್ಯಾಚೊ, ಪ್ರೋತ್ಸಾಹಾಚೊ ಸಾಂಗಾತ್ ದಿಂವ್ಚೆ ಮ್ಹಜೆ ಮೊಗಾಳ್ ಪತಿಣೆಚೊ ಹಾಂವ್ ಹ್ಯಾ ವಗ್ತಾ ಉಡಾಸ್ ಕಾಡ್ತಾಂ.

ಹೆಂ ಪುಸ್ತಕ್ ಖರೀದ್ ಕರುನ್ ವಾಚುಂಕ್ ಮುಖಾರ್ ಸರ್‌ಲ್ಲ್ಯಾ ಮೊಗಾಳ್ ವಾಚ್ಪ್ಯಾ ತುಕಾ ಮ್ಹಜೆ ಪ್ರಣಾಮ್. ಹ್ಯಾ 'ಮೊತಿಯಾಂ' ವಿಶ್ಯಾಂತ್ ತುಜ್ಯಾ ಸಲಹಾ-ಸೂಚನಾಂಕ್ ಹಾಂವ್ ಸ್ವಾಗತ್ ಕರ್ತಾಂ. ಆನಿ ಅಶೆಂ ತುಜ್ಯಾ ಸಹಕಾರಾನ್ ಮ್ಹಜೊ ಫುಡೊ ಸಾಹಿತಿಕ್ ವಾವ್ರ್ ಆನಿಕೇ ಪ್ರಜ್ವಲ್ ಕರುಂಕ್ ಹಾಂವ್ ಆಶೆತಾಂ.

ದೇವ್ ಬರೆಂ ಕರುಂ.

- ರೊನ್ ಮಾಯ್ಕಲ್, ಆಂಜೆಲೊರ್

1. ಜಿವಿತಾಂತ್ರಿ ಜುಗಾರ್!

“ಸೊರೊ ಜಿವಾಕ್ ಬರೊ, ಚಡ್ ಜಾಲ್ಯಾರ್ ಮೊರೊಂಕ್ಯಾ ಪುರೊ” — ಹೆಂ ಸಾಂಗಾಪ್ ಲ್ಹಾನ್‌ಧಾವ್ನ್ ಆಮ್ಚ್ಯಾ ತೊಂಡಾಂನಿ ವ್ಹಾಳ್ತಾಲೆಂ. ಕಾಜಾರಾಚ್ಯಾ, ಫೆಸ್ತಾಚ್ಯಾ ಸಂದರ್ಭಾರ್ ಹ್ಯಾ ಉತ್ರಾಂಚೊ ಹರೈಕ್ಲೊ ಉಗ್ಡಾಸ್ ಕಾಡ್ತಾಲೊ ಆನಿ ಸೊರ್ಯಾವರ್ವಿಂ ಜಾಂವ್ಚಿ ರಂಬಾರೊಟ್ ದೆಖ್ತಾಲೊ ಆನಿ ಥಕ್ತಾಲೊ ಸಯ್! ಥೊಡೆ ಮರ್ಣಾಚೆ ತಣಿರ್ ಪಾವೊನ್, ಥಂಯ್‌ಧಾವ್ನ್ ಪಾಟಿಂ ಪರ್ತಾಲೆ ಸಯ್ ಆಸಾತ್. ಪುಣ್ ಮಾರೆಕಾರ್ ಸೊರೊ ತ್ಯಾಗ್ ಕರುಂಕ್ ಮಾತ್ ತಾಂಕಾಂ ನಾಕಾ!

“ಹೆಬ್ಬೆ, ಹಾಂವ್ ಏಕ್ ಪಾವ್ಲಿಂ ಮೊರ್ಚೊ ವಾಂಚ್ಲಾಂ, ಆತಾಂ ಮ್ಹಾಕಾ ಸಂಕಡ್‌ಯೀ ಯೇನಾ” ಮ್ಹಣ್ ಸುಶೆಗಾತ್ ಪಿಯೆಂವ್ಚೆ ಧಾರಾಳ್ ಪಳೆಂವ್ಕ್ ಮೆಳ್ತಾತ್ ಆನಿ ನಿಮಾಣೆ ಸೊರ್ಯಾವರ್ವಿಂಚ್ ಆಪ್ಲೊ ಅಮೂಲ್ಯ ಜೀವ್ ಹೊಗ್ಡಾಯ್ತಾತ್!

ಗಾಂವಾಂತ್ ಆಸ್ತಾನಾ ಏಕ್ ಪಾವ್ಲಿಂ ಬಾಂಯ್ಕ್ ಉಡ್‌ಲೊ ಆಮ್ಚೊ ಸಾಂಗಾತಿ ಕಾಮ್ಗಾರ್ ಶಿವ — ಸೊರ್ಯಾಚ್ಯಾ ಅಮಾಲಾನ್ ತಕ್ಲಿ ಅಸ್ಕತ್ ಜಾಲ್ಲ್ಯಾ ಪರಿಂ ಕರುನ್! ಲೊಕಾನ್ ಆನಿ ತಾಚ್ಯಾ ಸಾಂಗಾತ್ಯಾಂನಿ, ತಾಕಾ ತೆದಾಳಾ ಬಾಂಯ್‌ಲೊ ವಯ್ರ್ ಕಾಡುನ್ ವಾಂಚಿಯಿಲ್ಲೊ ಆನಿ ಕೆಂಕ್ನಾಡಿ ಅಸ್ತೆಂತ್ಲ್ಯಾ ವೆಲ್ಲಂಕಣಿ ವಾರ್ಡಾಕ್ ಭರ್ತಿ ಕೆಲ್ಲೊ. ತಾಚ್ಯಾ ಉಪ್ರಾಂತ್ ತೊ ಸೊರೊ ಆಪಡ್ತಾತ್‌ಲ್ಲೊ. ಮುಂಬಯಾಕ್ ವರ್ಗ್ ಜಾತಚ್ ಸವ್ಯಾಸ್ ಹಾಂಗಾಸರ್ ಪಿಯೆಂವ್ಕ್ ತಾಣೆ ಸುರು ಕೆಲೆಂ. ಥಂಯ್-ಹಾಂಗಾ ರೀಣ್ ಕೆಲೆಂ!

ಏಕ್ ದೀಸ್ ಬಾಯ್ಲೆಕ್ ಕಸಲೆಂಗಿ ನೀಬ್ ದೀವ್ನ್ ಎಕ್ಲೊಚ್ ರೆಲ್ಲಾರ್ ಮಂಗ್ಳುರಾಕ್ ಗೆಲೊ. ದೋನ್‌ಂಚ್ ದಿಸಾಂನಿ ಪರತ್ ಮುಂಬಯ್ಕ್ ಭಾಯ್ರ್ ಸರೊ ಟಾಯ್ ಪಿಯೆವ್ನ್!

ಧನ್ವಾರಾಂ ಸುಟ್‌ಲ್ಲಿ ಮತ್ಸ್ಯಗಂಧ ಟ್ರೇಯ್ನ್ ಗೋವಾ ಉತ್ರೊನ್ ಕುಡಲಾಚೆ ವಾಟೆನ್ ಧಾಂಪೊನ್ ಆಸ್‌ಲ್ಲಿ. ರೆಲ್ಲಾಚ್ಯಾ ಸಾಮಾನ್ಯ ಡಬ್ಬಾಂತ್ ಗಡ್ಡಿ ಆಸ್‌ಲ್ಲಾನ್ ಶಿವ ಬಾಗ್ಲಾಲಾಗಿಂ ಪಾಂಯ್ ಭಾಯ್ರ್ ಫಾಲ್ನ್ ಬಸೊನ್ ಆಸ್‌ಲ್ಲೊ. ತಾಚೆ ಸವೆಂ ಹೆರ್ ಪ್ರಯಾಣಿಕ್‌ಯಿ ಬಸೊನ್ ಆಸ್‌ಲ್ಲೆ. ತಾಕಾ ಘಡಿಯೆ-ಘಡಿಯೆ ಮಧು, ಗುಟ್ಕಾ ಖಾಂವ್ಚಿ ಸವಯ್ ಆಸ್‌ಲ್ಲಿ. ಹೆಣೆ ಸೊರ್ಯಾಚೆಂ ಅಮಾಲ್ ಆನಿ ತೆಣೆ ಗುಟ್ಕಾ-ಮಧುಚೆಂ ಅಮಾಲ್ ಸರ್ವ್ ಏಕ್ ಜಾತಾನಾ ಆನಿ ರೆಲ್ಲಾಚೆ ಧಾಂವ್ಲೆಕ್ ಮಾರ್ಚ್ಯಾ ವಾರ್ಯಾಕ್, ತಾಕಾ ಜೆಮ್ ಲಾಗ್ಲಿ ಆಸ್ತಲಿ. ಭಾವ್ಣೊ ಶಿವ ರೆಲ್ಲಾರ್ ಧಾವ್ನ್ ಭಾಯ್ರ್ ಧರ್ಲಿಕ್ ಉಸಾಳ್ಲೊ! ತಶೆಂ ಝಡ್‌ಲ್ಲೊ ತೊ ಕುಶಿಚ್ಯಾ ಗೂಂಡ್ ಜಾಗ್ಯಾರ್ ಶೆವ್ತಾಲೊ ಆನಿ ವಳ್ವಳ್ಯಾಂನಿ ತಾಣೆ ಪ್ರಾಣ್ ಸೊಡ್ಲೊ!

ಇತ್ತೆಂ ಜಾತಾನಾ, ಮ್ಹಣ್ಲೆ, ಹೆಂ ಘಡಿತ್ ಘಡ್ತಾನಾ, ಲಾಗ್ಸಾರ್ಚ್ಯಾ ಪ್ರಯಾಣಿಕ್‌ಕಾಂನಿ ಪಳೆಲೆಂ ತರೀ, ಹಿ ವಿವಾರ್ ಗಾರ್ಡಾಕ್ ಜಾಂವ್ ವ ಮುಖ್ಯಾ ಸ್ಪೇಶನಾಚ್ಯಾ ಸ್ಪೇಶನ್ ಮಾಸ್ಪರಾಕ್

ಜಾಂವ್ ಕಳಯ್ಲಿನಾ ವ ಚೇಯ್ನ್ ಪೋಡ್ನ್ ರೆಯ್ನ್ ರಾವಯ್ಲೆನ್ನಾ. ತಾ'ತಾಂಚೆ ಭಿತರ್ ಉಲವ್ನ್ ಪ್ರಯಾಣಿಕ್ ತಾ-ತಾಂಚ್ಯಾ ವಾಟಾಂನಿ ಫಾಸಾಳ್ಕೆ!

ಶಿವ ಧನ್ಬಾರಾಂಚ್ಯಾ ರೆಯ್ನಾರ್ ಫಲಾಣ್ಯಾ ದಿಸಾ ಭಾಯ್ರ್ ಸರ್ಲ್ಯಾ ಮ್ಹಣ್ ಮುಂಬಯ್ತ್ ಆಸ್ಚೆ ಬಾಯ್ಲೆಕ್ ಶಿವಾಚ್ಯಾ ಭಾವಾಂನಿ ಖಬಾರ್ ದಿಲ್ಲಿ. ಪುಣ್ ಶಿವ ಮುಂಬಯ್ ಪಾವ್ಲೊಚ್ ನಾ. ದುಸ್ರ್ಯಾ ದಿಸಾ ತಾಚೆ ಬಾಯ್ಲೆನ್ ಕಂಪೆನಿಂತ್ ಕಾಮ್ ಕರ್ಚ್ಯಾ ವಳ್ಕಿಚ್ಯಾ ಮನ್ಶಾಂಕ್ ಶಿವ ಯೇಂವ್ಕ್ ನಾತ್‌ಲ್ಲ್ಯಾ (ಪಾವೊಂಕ್ ನಾತ್‌ಲ್ಲ್ಯಾ) ವಿಷ್ಯಾಂತ್ ಸಾಂಗ್ಲೆಂ.

ಚ್ಯಾರ್ ದಿಸಾಂ ಉಪ್ರಾಂತ್ ಕುಡಾಲ್ ಧಾವ್ನ್ ಕಂಪೆನಿಕ್ ಪೊನ್ ಆಯ್ಲೆಂ ಕೀ, “ಫಲಾಣೊ ಮನಿಸ್, ರೆಯ್ನ್‌ವೆ ಅಪ್ಪಾತಾಂತ್ ಮರಣ್ ಪಾವ್ಲಾ, ತಾಚ್ಯಾ ವಾರೆಸ್ವಾರಾಂಕ್ ಘೆವ್ನ್ ತುರ್ತಾನ್ ಹಾಂಗಾ ಯೆಯಾ” ಮ್ಹಣ್! ಶಿವಚ್ಯಾ ಬೊಲ್ಸಾಂತ್ ಕಂಪೆನಿಚೆಂ ವಳ್ಕೆ-ಕಾರ್ಡ್ ಆನಿ ರೆಯ್ಲಾಚಿ ಟಿಕೆಟ್ ಆಸ್‌ಲ್ಲ್ಯಾ ವರ್ವಿಂ ರೆಯ್ನ್‌ವೆ ಪೊಲಿಸಾಂಧಾವ್ನ್ ಕಂಪೆನಿಕ್ ಖಬಾರ್ ಕಳ್ಳಿ!

ಮೊಡೆಂ ವಿದ್ರೂಪ್ ಜಾಲ್ಲೆಂ. ಮನ್ಶಾತಿಂನಿ ವ ಕೊಳಿಂದ್ರಾಂನಿ ಖೆಲ್ಲೆಂ ಆಸ್ಚೆತ್! ಏಕ್ ತರ್ನೊ ಜೀವ್ ಸೊರ್ಯಾಕ್ ಬಲಿ ಜಾಲೊ, ಸ್ವತಾಚೆಚ್ ಅಲಕ್ಷೆನ್!

ದುಸ್ರೆಂ: ಹೆನ್ರಿ ಮ್ಹಳ್ಳೊ ತರ್ನಾಟೊ ಸೊರೊ ಪಿಯೆವ್ನ್-ಪಿಯೆವ್ನ್ ಲಕ್ವಾ (ಆರ್ ಮಾರ್ಚಿ) ಮ್ಹಳ್ಳೆ ಪಿಡೆಕ್ ವಳಗ್ ಜಾಲ್ಲೊ. ತಾಕಾ ಪಳೆವ್ನ್ ಮ್ಹಾಕಾ ಶೊಕ್ ಜಾಲ್ಲೊ. ಇತ್ಲೊ ಘಟ್-ಮುಟ್, ಸೊಭಿತ್-ಸುಂದರ್ ತರ್ನಾಟೊ ನಿದ್‌ಲ್ಲ್ಯೆ ಕಡೆನ್‌ಂಚ್ ಲೊಳ್ತಾಲೊ. ತಾಚ್ಯಾ ಎಕ್ಲೆ ಕುಶಿಕ್ ಆರ್ ಮಾರ್‌ಲ್ಲಿ. ವಕಾತ್ ಚಾಲು ಆಸ್‌ಲ್ಲೆಂ. ಥೊಡೊಸೊ ದುಡು ತಾಚ್ಯಾ ಧನಿಯಾನ್ ಎದೊಳ್‌ಚ್ ಪಿಟೊ ಕೆಲ್ಲೊ. ತಾಚೊ ಗೂ-ಮೂತ್ ಕಾಡುಂಕ್ ತಾಚ್ಯಾ ಧನಿಯಾನ್ ಎಕಾ ಕಾಮಾಚ್ಯಾ ಮನ್ಶಾಕ್ ದವರ್‌ಲ್ಲೊ. ಧನಿಯಾನ್ ಗಾಂವಾಕ್ ಪೊನ್ ಕರ್ನ್, ಹ್ಯಾ ಬಾಬ್ತೆಂ ಕಳಯಿಲ್ಲೆಂ ತರೀ ಆವಯ್, ಭಾವ್, ಭಾವೊಜಿ ಕೊಣ್‌ಯಿ ತಾಕಾ ಪಳೆಂವ್ಕ್ ಆಯ್ಲೊನಾ. ತಾಣಿಂ ಮ್ಹಾಕಾ ತಿಳ್ಪಿಲ್ಲೆಂ ಕೀ, ತಾಚಿ ಖಬಾರ್ ಕಾಡ್ನ್ ತಾಂಕಾಂ ತಿಳ್ಸುಂಚ್ಯಾಕ್. ಹಾಂವೆ ತಶೆಂಚ್ ಕೆಲೆಂ. ಹಾಂವ್ ಹಪ್ಪಾ-ಹಪ್ಪಾಕ್ ತಾಕಾ ಭೆಟೊಂಕ್ ವ್ಹೆತಾಲೊಂ.

ದೀಸ್ ಪಾಶಾರ್ ಜಾತಾಂ-ಜಾತಾಂ ತಾಚಿ ನಿರ್ಜೀವ್ ಜಾಲ್ಲಿ ಕೂಸ್ ಜೀವ್ ಜಾಂವ್ಕ್‌ಲಾಗಿ. ದೆವಾಚೆ ಮಹಿಮೆನ್ ಪರತ್ ಪಾಯಾಂಚೆರ್ ತೊ ನೀಟ್ ಜಾಲೊ. ದಾಕ್ತೆರಾನ್ ತಾಕಾ ಚತ್ರಾಯ್ ದಿಲ್ಲಿ ಕೀ, “ಸೊರ್ಯಾಧಾವ್ನ್ ಪಯ್ಸ್ ರಾವಾಜಾಯ್” ಮ್ಹಣ್. ಖಡಕ್ ತಾಕಿದಾಯಿ ತಾಕಾ ದಿಲ್ಲಿ. “ಎಕಾದಾವೆಳಾ ಪರತ್ ಅಶೆಂ ಘಡಾತ್ ತರ್, ಕೆದ್ನಾಂಚ್ ಜಿವಂತ್ ಉರ್ದೊನಾಂಯ್” ಮ್ಹಣ್ ಭೆಷ್ಪಾಯಿಲ್ಲೆಂ!

ಥೊಡೊ ತೇಂಪ್ ತೊ ಸೊರ್ಯಾಧಾವ್ನ್ ಪಯ್ಸ್ ರಾವೊ. ಪುಣ್ ಪರತ್ ತ್ಯಾ ಸೊರ್ಯಾಕ್‌ಚ್ ಶರಣ್ ಜಾಲೊ! ಹಾಂವೆ ಜಾಯ್ತೆಂ ತಾಕಾ ಸಮ್ಜಾಯ್ಲೆಂ. ತರೀ, ಕಾಂಯ್ ಪ್ರಯೋಜನ್ ಜಾಲೆಂನಾ. ತಾಚೆಂ ಏಕ್‌ಚ್ ಉಲೊಣೆ, “ಹಾಂವ್ ಮೆಲ್ಯಾರ್ ಮ್ಹಜೆ ಪಾಸ್ವತ್ ರಡ್ಚೆಂ ಕೊಣ್‌ಯಿ ಅಪ್ಣಾಕ್ ನಾಂತ್. ಮಾಗಿರ್ ಜಿಯೆವ್ನ್ ಕಿತೆಂ ಫಾಯ್ದೊ?”

ಜಿವಿತಾಂತ್ಲಿ ಜುಗಾರ್ ಹಿ—ಸೊರ್ಯಾವರ್ವಿಂ ಜೀವ್ ಕಾಬಾರ್!

2. ಸೊರಾಚೊ ಪ್ರಭಾವ್

ಸೊರೊ — ಹಿ ಏಕ್ ಕರಿಣ್ ಅಮಾಲಾಚಿ ವಸ್ತ್. ಸುರ್ವೆರ್ ಪಿಯೆತಾನಾ ಜಿವಾ ಭಿತರ್ ಕಿತೆಂ-ಕಿತೆಂವೆಂ ಜಾತಾ ತರೀ, ಉಪ್ರಾಂತ್ ಮತ್ ಅಮಾಲಾರ್ ಧಲ್ತಾನಾ, ಕಸಲೊಗೀ ಅವ್ಯಕ್ತ್ ಸಂತೊಸ್ ತ್ಯೆ ವ್ಯಕ್ತಿಕ್ ಹಾಸಯ್ತಾ, ಉಲಂವ್ಕ್ ಲಾಯ್ತಾ, ಪದಾಂ ಸಾಂಗಯ್ತಾ ಆನಿ ಹೆರಾಂಕ್ ಗಾಳಿ ದೀವ್ನ್ ಮಾರ್-ಫಾರ್ ಕರಯ್ತಾ, ಥೊಡ್ಯಾಂಕ್ ಕರಿಣ್ ನೀದ್ ಹಾಡಯ್ತಾ ಆನಿ ಥೊಡ್ಯಾಂಕ್ ರಡಯ್ತಾ ಸಯ್ತ್—ಪಾಶಾರ್ ಜಾಲ್ಲ್ಯಾ ಘಡಿತಾಂಕ್ ಚಿಂತುನ್!

ಲೆಖಾವ್ಣೆಂ ಪಿಯೆವ್ನ್ ಅಮಾಲಿ ಜಾಲ್ಲ್ಯಾಂಕ್, ಕ್ರಮೇಣ್ ನೀದ್ ಉಣಿ ಜಾತಾ. ತಾಚೆ ಮಾನಸಿಕ್ ಸ್ಥಿತೆಚೆರ್ ಪ್ರಭಾವ್ ಪಡೊನ್, ತಾಕಾ ಶಿರಾಂಚಿ ಅಸ್ಕತ್ಕಾಯ್ ಉಬ್ಜಾತಾ ಆನಿ ಕಸಲಿಂ - ಕಸಲಿಂ ವಿಚಿತ್ರ್ ದೃಶ್ಯಾಂ, ಮೆಲ್ಲ್ಯಾ - ಗೆಲ್ಲ್ಯಾಂಚಿಂ ಸ್ವಪ್ನಾಂ, ಪಯ್ಸ್ ಗುಡ್ಯಾರ್ ಚೂಡಿ ಜಳ್ಣೊ ದಿಸ್ಚೊ, ನಿದ್‌ಲ್ಲೆಕಡೆನ್ ಆಪ್ಣಾಕ್ ಮಾರುಂಕ್ ಆಯಿಲ್ಲ್ಯಾಬರಿ ಉಡೊನ್ ಪಡ್ಚೆಂ, ಆಪ್ಲೆ ಗೊಮ್ಮೆಕ್ ಧಾಂಬುನ್ ಧರ್ಲಾಂ, ಆಪ್ಣಾಕ್ ಜಿವ್ಪಿಂ ಮಾರ್ತಾತ್ ಮ್ಹಣ್ ಬೊಬಾಟ್ ಮಾರ್ಚಿ, ಭಾಯ್ರ್ ಜಾಲಾಂತ್ ರಾವೊನ್, ತೊ ವ ತೆಂ ಸೊಭಿತ್ ಚೆಡುಂ ಮ್ಹಾಕಾ ಆಪಯ್ತಾ, ಭಾಯ್ರ್ ಯೇ ಮ್ಹಣ್ತಾ ಮ್ಹಣ್ ಬಾಗಿಲ್ ಕಾಡ್ಚೆಂ — ಹೆಂ ಸರ್ವ್ ಅಮಾಲಿ ಮನ್ಶಾಚ್ಯಾ ಘರ್ವ್ಯಾಂಕ್ ಭಗೊಂಕ್ ವ ಆಯ್ಕೊಂಕ್ ಮೆಳ್ತಾ. ತೆದಾಳಾ ತಾಂಚಿ ಸ್ಥಿತಿ ಕಶಿ ಜಾತಾ? ಅಶಿಕ್ಪಿ ವ ಶಿಕ್ಪಿ ತರೀ, ತ್ಯಾ ಮನ್ಶಾನ್ ಸಾಂಗ್‌ಲ್ಲೆಂ ವ್ಹಯ್‌ಚ್ ಮ್ಹಣ್ ಪಾತ್ಯೆತಾತ್. ಪುಣ್ ಥೊಡ್ಯಾ ದಿಸಾಂ ಉಪ್ರಾಂತ್ ತಾಂಕಾಂ ಸುಸ್ತಾತಾ ಕೀ, ತ್ಯೆ ವ್ಯಕ್ತಿಕ್ ಶಿರಾಂಚಿ ಅಸ್ಕತ್ಕಾಯ್ ಜಾಲ್ಯಾ ಮ್ಹಣ್.

ಹಾಂಗಾಸರ್ ಮ್ಹಜ್ಯಾಚ್ ಸಂಬಂಧಿಕಾಂ ಥಂಯ್ ಘಡ್‌ಲ್ಲಿಂ ದೋನ್ ಘಡಿತಾಂ ದಿತಾಂ: ತೊ ಕರಿಣ್ ಅಮಾಲಿ ಜಾಲ್ಲೊ. ಸೊರೊ ಸೊಡಂವ್ಕ್ ಕೆಲ್ಲೆಂ ಹರ್ ಪ್ರಯತನ್ ನಿರ್ಫಳ್ ಜಾಲ್ಲೆಂ. ಕಂಕ್ನಾಡಿ ಆಸ್ಪತ್ರೆಂತ್ಲ್ಯಾ ವೆಲ್ಲಂಕಣಿ ವಾರ್ಡಾಕ್ ದಾಖಲ್ ಕರ್ನ್ ಚಿಕಿತ್ಸಾ ದಿವವ್ನ್ ಥೊಡೆ ದೀಸ್ ಪರ್ಯಾಂತ್ ಸೊರಾಧಾವ್ನ್ ಪಯ್ಸ್ ಆಸ್‌ಲ್ಲೊ. ಪುಣ್ ಕಾಂಯ್ ಏಕ್ ಲ್ಹಾನ್ ನೀಬ್ ಮೆಳ್ಳೆಂ ತರ್ ವ ಘರ್ವ್ಯಾಂಕಡೆನ್ ಉತ್ರಾಕ್ ಉತಾರ್ ಜಾಲ್ಲ್ಯಾಕ್ಪಣಾ ಪರತ್ ಪಿಯೆಂವ್ಕ್ ಧರ್ತಾಲೊ. ಅಶೆಂ ಪಿಯೆವ್ನ್ ನಿದ್‌ಲ್ಲಾಕಡೆನ್ “ಮ್ಹಾಕಾ ರಾತಿಂ ತೊ ಆಪಯ್ತಾ, ಮ್ಹಜ್ಯೆ ಗೊಮ್ಮೆಕ್ ಧರುಂಕ್ ಯೆತಾ” ಮ್ಹಣ್ ಬೊಬೊ ಮಾರ್ನ್ ಉಟೊನ್ ಬಸ್ತಾಲೊ ಆನಿ “ತೊ ಮ್ಹಾಕಾ ಅಸೊಯಿ ಕಿತ್ಯಾಕ್ ಧೊಸ್ತಾ?” ಮ್ಹಣ್ ರಡ್ತಾಲೊ ಸಯ್ತ್. ತಾಚ್ಯಾ ಘರ್ವ್ಯಾಂನಿ ಆನಿ ಲಾಗಿಲ್ಯಾ ಸಂಬಂಧಿಕಾಂನಿ, ವಿಚಾರ್-ವಿನಿಮಯ್ ಕರುನ್, ಮ್ಹಜ್ಯಾ ಸರ್‌ಲ್ಲ್ಯಾ ಭಾವಾಚ್ಯಾ ಫೊಂಡಾಚೆರ್ ವಿಳೆ ಧಾಪುಡ್ಚೆ ಮ್ಹಣ್ ನಿರ್ಧಾರ್ ಕೆಲೊ. ಕಿತ್ಯಾಕ್ ಮ್ಹಜೊ ಭಾವ್ ತಾಕಾ ಧೊಸುಂಕ್ ಯೆತಾ ಮ್ಹಣ್ ತ್ಯಾ ಅಮಾಲ್ಯಾನ್ ಸಾಂಗ್‌ಲ್ಲಾನ್!

ಹೆಂ ಆಯ್ಕೊನ್ ಮ್ಹಾಕಾ ಮಸ್ತು ಬೆಜಾರ್ ಜಾಲೆಂ ಆನಿ ಮ್ಹಜ್ಯಾ ಭಾವಾಚ್ಯಾ ಪೊಂಡಾಚೆರ್ ಖಿಳೆ ಮಾರ್ತಾನಾ, ಹಾಂವೆ ಗುಪ್ತಿಂ ದುಃಖಾಂ ಸಯ್ತ್ ಗಳಯ್ಲಿಂ. ಪುಣ್ ತಾಚೆ ಅವ್ತಾರ್ ಉಣೆ ಜಾಯ್ನಾತ್‌ಲ್ಲಾನ್, ತಾಕಾ ಪರತ್ ವೆಲ್ಲಂಕಣಿ ವಾರ್ಡಾಕ್ ಭರ್ತಿ ಕೆಲೊ!

ದುಸ್ರೆಂ : ತ್ಯೆ ರಾತಿಂ ಹಾಂವ್ ಮ್ಹಜ್ಯಾ ಕಾಮಾಕಡೆಂಧಾವ್ನ್ ಘರಾ ಪರ್ತಾತಾಲೊಂ. ಸದಾಂಚ್ಯಾಕ್‌ಯಿ ಇಲ್ಲೊ ತಡವ್, ಮ್ಹಣ್ಣೆ ರಾತಿಚಿಂ ಧಾ ವೊರಾಂ ವ್ಹಾಜೊಂಕ್ ಜಾಲ್ಲಿಂ. ಗಾದ್ಯಾಚೆ ಮೆರೆ ವಯ್ಲಾನ್ ಚಲೊನ್, ವ್ಹಾಳಾದೆಗೆಚ್ಯಾ ಕಟ್ಟಪುಣಿಂತ್ಲ್ಯಾನ್ ವ್ಹೆತಾನಾ (ದಾಂಡ್ಯಾವಯ್ಲಿ ಪಾಂಯ್‌ವಾಟ್), ಮುಖಾರ್ ಏಕ್ ಜಯ್ತ್ ಆಂಬ್ಯಾರೊಕ್ ಆನಿ ತಾಚೆ ಕುಶಿಕ್ ಲ್ಹಾನ್ ಏಕ್ ಕೆಂಳ್ಳೆ-ಮಾಡಿಯಾಂಚೆಂ ತೋಟ್ ಆನಿ ತಾಚ್ಯಾ ಮಧೆಂ ಏಕ್ ಬಾಂಯ್ (ಪಯ್ಲೆಂ ತಳೆಂ ಆಸ್‌ಲ್ಲೆಂ ಆತಾಂ ರಿಂಗಾಂ ಘಾಲ್ನ್ ಬಾಂಯ್ ಕೆಲ್ಲಿ.) ಆಸ್‌ಲ್ಲಿ ಸುವಾತ್ ಆಸಾ. ತ್ಯೆ ವಾಟೆನ್ ದಾಟ್ ಕಾಳೊಕ್ ಆನಿ ವಾಟೆರ್ ವಿಕಾಳ್ ಜಿವ್ವಾಳಿ ಆಸ್ತಾತ್. ಮ್ಹಜ್ಯಾ ಹಾತಿಂ ಉಜ್ವಾಡಾ ಖಾತಿರ್ ಟೋರ್ಚ್ ನಾತ್‌ಲ್ಲಾನ್, ಸವ್ಕಾಸ್ ಫುಡೆಂ ಸರ್ತಾಲೊಂ. ತಿತ್ಲ್ಯಾರ್ ಮ್ಹಾಕಾ ಜ್ಯೋರಾನ್ ಉಲಂವ್ಚೊ ಆವಾಜ್ ಆಯ್ಕಾಲೊ.

ಹಾಂವ್ ಏಕ್ ಘಡಿ ಥಂಯ್ಸ್ ಥಾಂಬೊಂ. ಉಲೊಣೆ ತುಳ್ವೆಂತ್ ಆಯ್ಕಾತಾಲೆಂ. ಹಾಂವ್ ವಳ್ಕಾಲೊಂ ಮ್ಹಜ್ಯಾ ಸಂಬಂಧಿಕಾಚ್ಯಾ ತಾಳ್ಯಾಕ್ ಆನಿ ತೊ ಬೋರೊ ಅಮಾಲಿ ಜಾಲಾ ಮ್ಹಣ್‌ಯಿ ಮ್ಹಾಕಾ ಕಳಿತ್ ಜಾಲೆಂ. ಹಾಂವೆ ಮುಖಾರ್ ಮೆಟಾಂ ಕಾಡ್ಲಿಂ. ಲಾಗಿಂ ಪಾವ್ತಾನಾ ತೊ ತ್ಯೆ ಬಾಂಯ್ ಪಳೆವ್ನ್, ತುಳ್ವೆಂತ್ ಕೊಣಾಕ್‌ಗಿ ಜ್ಯೋರ್ ಕರ್ತಾಲೊ. ಹಾಂವೆ ಮುಖಾರ್ ಮೆಟಾಂ ಕಾಡ್ಲಿಂ. ಲಾಗಿಂ ಪಾವ್ತಾನಾ ತೊ ತ್ಯೆ ಬಾಂಯ್ ಪಳೆವ್ನ್, ತುಳ್ವೆಂತ್ ಕೊಣಾಕ್‌ಗಿ ಜ್ಯೋರ್ ಕರ್ತಾಲೊ. ಹಾಂವೆ ತಾಕಾ ಆವಾಜ್ ದೀವ್ನ್, “ತುಂ ಕೊಣಾಕಡೆಂ ಉಲಯ್ತಾಯ್?” ಮ್ಹಣ್ ವಿಚಾರ್ಲೆಂ.

‘ಭಾವೊಜೆ’ ಮ್ಹಣ್ ತಾಣೆ ಮ್ಹಾಕಾ ಪಟ್ಲುನ್ ಧರ್ಲೊ. ತಾಚ್ಯಾ ಆಂಗಾ-ಪಾಂಗಾಕ್ ಲಾಗ್‌ಲ್ಲೊ ಗಾದ್ಯಾಚೊ ಕೇದ್ ಮ್ಹಜ್ಯಾ ವಸ್ತುರಾಕ್!

“ತುಂ ಆಯಿಲ್ಲೊ ಬರೆಂ ಜಾಲೆಂ, ಅಳೆ... ತೆಂ ಚೆಡುಂ ವಡೊಲ್‌ಧಾವ್ನ್ ಮ್ಹಾಕಾ ಬಾಂಯ್‌ಲಾಗಿಂ ಆಪಯ್ತಾ. ಹಾಂಗಾಧಾವ್ನ್ ಮ್ಹಾಕಾ ಘರಾ ವ್ಹಚೊಂಕ್‌ಚ್ ಸೊಡಿನಾ ಮ್ಹಣ್ತಾಂ. ಕಿತ್ಲ್ಯಾ ವೆಳಾಧಾವ್ನ್ ಹಾಂವ್ ತಾಚೆಲಾಗಿಂ ಝಗಡ್ತಾಂ ಜಾಣಾಂಯ್ಕಿ ತುಂ?”

ಹಾಂವೆ ಬಾಂಯ್ ದೀಷ್ಟ್ ಘಾಲಿ. ಮ್ಹಾಕಾ ಕೊಣ್‌ಯಿ ಝಳ್ಕಾಲೆನಾ.

“ಥಂಯ್ಸರ್ ಕೊಣ್‌ಯಿ ನಾ ನ್ಹಯ್‌ಗಿ!?” ಮ್ಹಳೆಂ ತಾಕಾ ಹಾಂವೆ.

“ತುಕಾ ದಿಸಾನಾ ಭಾವೊಜೆ, ತುಕಾ ಪಳೆವ್ನ್ ತೆಂ ಲಿಪ್ಲಾಂ ಜಾಯ್ನಾಯ್. ಅಳೆ, ಅಳೆ... ಥಂಯ್ ಬಾಂಯ್ ಕಾಟ್ಯಾರ್ ರಾವೊನ್ ಆಪಯ್ತಾ, ಘಾಲ್ತಾಂ ತಾಕಾ ಖೊಟ್, ರಾಂಡುಲ್ ಖಿಂಚೆಂ?” ಏಕ್ ಭುರ್ಚಿ ಗಾಳ್ ಮಾರ್ಲಿ ತಾಣೆ!

“ತೆಂ ಥಂಯ್ಸ್ ಆಸೊಂದಿ, ಆತಾಂ ಚಲ್ ಘರಾ. ತುಜೆ ಸಾಂಗಾತಾ ಹಾಂವ್ ಆಸಾಂ ನ್ಹಯ್‌ವೆ?” ಮ್ಹಣ್ ತಾಕಾ ಕಶೆಂಯಿ ಪುಸ್ಲಾವ್ ಥಂಯ್‌ಧಾವ್ನ್ ಆಪವ್ನ್ ವ್ಹೆಲೊ. ಎಕಾ

ಕಡೆನ್ ಇಲ್ಲಿಶಿಂ ಮೆಟಾಂ ಚಡೊಂಕ್ ಆಸ್‌ಲ್ಲಿಂ. ಹಾಂವ್ ಮುಖಾರ್ ಚಡೊನ್ ಪಾಟಿಂ ಪಳೆತಾಂ ತರ್, ತೊ ಸಕಯ್ಲ್ಯಾ ಮೆಟಾಂಕಡೆಂ ಸಾಸ್ಪಾತಾ.

“ಕಾಲೆಂ ಕರ್ತಾಯ್, ಯೆ ವೆಗಿಂ ಚಡೊನ್” ಹಾಂವ್ ಸಾಂಗ್ತಾನಾ, “ಮ್ಹಾಕಾ ದಿಸಾನಾ ಭಾವೊಜೆ, ಕಾಂಯ್ಕ್ ದಿಸಾನಾ” ಮ್ಹಣ್ತಾನಾ, ಹಾಂವ್ ಏಕ್ ಘಡಿ ಧಂಗ್ ಜಾಲೊಂ. ಕಿತ್ಯಾಕ್, ಇತ್ಲ್ಯಾ ತರ್ನಾಟ್ಪಣಾರ್ ತಾಚಿ ದೀಪ್ತ್ ಗಯ್ತಿ ಜಾಲ್ಯಾ ಮ್ಹಳ್ಯಾರ್?

ಕಶೆಂಯಿ ಹಾತಾ-ಪಾಂಯಾಂನಿ ಚಲೊನ್, ಆನ್ಯೆಕೆ ಕುಶಿಚ್ಯೆ ವಾಟೆನ್ ತೊ ವಯ್ರ್ ಚಡೊನ್ ಆಯ್ಲೊ. ಉಪ್ರಾಂತ್ ಸರಾಗ್ ಚಲೊನ್ ಆಯ್ಲೊ. ತಾಕಾ ಘರಾಕಡೆನ್ ಸೊಡುನ್, ಹಾಂವ್ ಮ್ಹಜ್ಯಾ ಘರ್ಶಿಂ ಮೆಟಾಂ ಚಡ್ತಾನಾ, ಘರ್ಶಿಂ ಮ್ಹಾಕಾ ರಾಕೊನ್ ಬಸ್‌ಲ್ಲಿಂ, ಮ್ಹಜಿ ವಾಟ್ ಪಳೆಯಿತ್ತ್.

ಥೊಡ್ಯಾ ವರ್ಸಾಂ ಭಿತರ್ ಡಯಾಬಿಟಿಸ್ ಪಿಡೆನ್ ಗ್ಯಾಂಗ್ರಿನ್ ಜಾಲೆಂ ತಾಕಾ. ಚಿಕಿತ್ಸೆ ಖಾತಿರ್ ಆಸ್ಪತ್ರೆಕ್ ಭರ್ತಿ ಕರ್ತಾನಾ, ತಾಚ್ಯೊ ಕಿಡ್ನೊ ಪಾಡ್ ಜಾವ್ನ್ ಆಯ್ಲ್ಯಾತ್ ಮ್ಹಳ್ಯೆಂ ಕಳಿತ್ ಜಾಲೆಂ! ಆಖ್ರೀಕ್ ವಳ್ವಳೊನ್ ವಳ್ವಳೊನ್ ಏಕ್ ದೀಸ್ ಸಾಸ್ಲಿಕ್ ನಿದೆಂತ್ ತೊ ನಿದ್ಲೊ!

ಅಯ್ಯೋ, ಜಾಯ್‌ಗಿ ಆಮ್ಕಾಂ ತರ್ ಹೊ ಮಾರೆಕಾರ್ ಸೊರೊ?

3. ಅಲಕ್ಷಾ

ಆಯ್ಕಾ ಹ್ಯಾ ಆಧುನಿಕ್ ಕಾಳಾರ್, ಮನ್ಯಾನ್ ಆಶೆಲ್ಲಿ ವಸ್ತ್ ಥೊಡ್ಯಾಚ್ ಪಯ್ಕಾಂನಿ ತಾಕಾ ಲಾಭ್ತಾ, ತಿಲ್ಲಿ ಏಳ್ಗಿ ಜಾಲ್ಯಾ ಹ್ಯಾ ಕಂಪ್ಯೂಟರ್ ಯುಗಾಂತ್. ಪುಣ್ ತಿ ವಸ್ತ್ ಆಪ್ಲೆ ಖಂಚ್ಯಾ ವೆಳಾರ್ ಉಪ್ಯೋಗ್ ಕರಿಜಾಯ್ ವ ಖಂಚ್ಯಾ ವೆಳಾರ್ ಕರುಂಕ್ ನಜೊ ಮ್ಹಣ್ ಮನ್ಯಾಚೆ ಬಡ್ಡ್ ತಕ್ಲೆಕ್ ವ್ಹಜಾನಾ. ಖಂಚಿಯಿ ವಸ್ತ್ ಆಪ್ಣಾ ಕಡೆನ್, ಆಪ್ಣಾ ತಾಬೆಂತ್ ಆಸ್ತಾನಾ, ಆಪುಣ್‌ಂಚ್ ಸರ್ವಾಂಪ್ರಾಸ್ ಹುಶ್ಯಾರ್, ವ್ಹರೊ ಮ್ಹಳ್ಳೆಪರಿಂ ವರಿತಾನಾ, ಮ್ಹಜ್ಯಾ ಎಕ್ಲ್ಯಾವರ್ವಿಂ ಹಾಂವ್ ಹೆರಾಂಚ್ಯಾ ಜಿವಿತಾಚೆರ್ ಮಾರಕಾರ್ ಜುಗಾರ್ ಖೆಲ್ತಾಂ ಮ್ಹಣ್ ಕಿತ್ಯಾಕ್ ತಾಚೆ ಮತಿಕ್ ವ್ಹಜಾನಾ?

ದೆಕುನ್‌ಂಚ್ ಮನ್ಯಾ, ಇಲ್ಲಿಶಿ ತಕ್ಲಿ ಖರ್ಚಿ ಆನಿ ಫಾವೊತ್ಲೊ ವಸ್ತು, ಫಾವೊತ್ಲ್ಯಾ ಸಂದರ್ಭಾರ್, ಹೆರಾಂಕ್ ಲುಕ್ಷಾಣ್ ಜಾಯ್ನಾತ್‌ಲ್ಲಾಪರಿಂ ಗಳ್ಸುಂಕ್ ಪ್ರಯತ್ನ್ ಕರ್. ತೆದಾಳಾ ತುಂವೀ ಖುಶಿ ಆನಿ ತುಜೆಂ ಜಿವಿತ್‌ಯಿ ದಾಧೊಶಿ! ತುಮ್ಮೆ ಸಮೊರ್ ಹೆಂ ಏಕ್ ಲ್ಹಾನ್ ಘಡಿತ್ ದವರ್ತಾಂ.

ಸಯ್ರ್ಯಾಂಕ್ ಭೆಟ್ ದೀಂವ್ಕ್ ಬ್ರಹ್ಮಾವರ್ ಗೆಲ್ಲಾಂವ್ ಆಮಿ (ಹಾಂವ್ ಆನಿ ಪತಿಣ್). ಸಾಂಜೆಚ್ಯಾ ವೆಳಾರ್ ಕೊಡಿಯಾಳಾಕ್ ಯೇಂವ್ಕ್ ಭಾಯ್ರ್ ಸರ್ಲ್ಯಾಂವ್. ಉಡುಪಿ ತಾಲೂಕ್ ಅಫಿಸಾಲಾಗಿಂ ಬಸ್ಸ್ ಧರ್‌ಲ್ಲಾನ್, ಬಸ್ಸಾರ್ ಪಯ್ಣಾರಿ ಚಡ್ ಆಸ್‌ಲ್ಲೆ. ಮ್ಹಾಕಾ ಇಂಜಿನಾಚೆ ದೆಗೆನ್ ಲಾಂಬಾಶೆ ಸೀಟಿರ್ ಜಾಗೊ ಮೆಳ್ತಾನಾ, ಮ್ಹಜೆ ಪತಿಣಿಕ್ ಬಸ್ಸಾಚೆ ಮಧ್ಲೆ ಸೀಟಿರ್ ಜಾಗೊ ಮೆಳ್ಳೊ.

ಬಸ್ಸ್ ಡ್ರಾಯ್ವರ್ ತರ್ನಾಟೊ. ಬಸ್ಸ್ ಕಿನ್ನಿಮುಲ್ಕಿ ಲಾಗಿಂ ಪಾವ್ತಾನಾ, ತಾಚೆಂ ಮೊಬಾಯ್ಲ್ ಜಾಗೆಂ ಜಾಲೆಂ! ಆತಾಂ ಸುರು ಜಾಲೊ ತಾಚೊ ಸರ್ಕಸ್!! ಬಸ್ಸ್ ಧಾಂವೊನ್‌ಂಚ್ ಆಸ್‌ಲ್ಲೆಂ. ಎಕಾ ಹಾತಾನ್ ಮೊಬಾಯ್ಲ್ ಕಾಡ್ನ್ ನಂಬರ್ ಪಳೆಲೆಂ ತಾಣೆ. ಉಪ್ರಾಂತ್ ವಯ್ಲ್ಯಾ ಶರ್ಟಾಚ್ಯಾ ಬೊಲ್ಸಾಂತ್ ಫಾಲ್ನ್, ತಾಕಾ ಶಿರ್ಕಾಯಿಲ್ಲೆಂ 'ಇಯರ್ ಫೋನ್' ದೋನ್‌ಯಿ ಕಾನಾಂಕ್ ಚೆಪ್ಲೆಂ ಆನಿ ತ್ಯಾ ಉಪ್ರಾಂತ್ ಸಂಭಾಷಣ್ ಚಾಲು ಜಾಲೆಂ!

ತೆಂ ಫೋನ್ ಎಕಾ ಚೆಡ್ವಾಚೆಂ. ಡ್ರಾಯ್ವರ್ ತಾಕಾ ವಿಚಾರ್ತಾ: "ತುಕಾ ನಂಬರ್ ಕೊಣೆ ದಿಲೆಂ?" ಚೆಡ್ವಾನ್ ಕಿತೆಂ ಮ್ಹಳೆಂಗಿ? ಹೊ ತಾಕಾ "ಹುಂ... ಹುಂ..." ಹೂಂ ಕುಟ್ಟಿತಾ ಹಾಸೊನ್-ಹಾಸೊನ್; ಮಧೆಂ-ಮಧೆಂ ಫೋನ್ ಕಟ್ತ್. ಬಹುಶಃ ನೆಟ್‌ವರ್ಕ್‌ಚೊ ಸಮಸ್ಯೊ. ಥೊಡ್ಯಾಚ್ ಸೆಕುಂದಾಂನಿ ಪರತ್ ಚಾಲು. ಪರತ್ ಹಾಚಿ ಜಾಪ್ "ಸಾಂಗ್, ಸಾಂಗ್..."

ಅಶೆಂ - ತಶೆಂ ಮ್ಹಣ್ ಮೊಬಾಯ್ಲ್‌ಚೆರ್ ಹಾಂಚೆಂ ಉಲೊಣೆ ಕಟ್ಟಾಡಿ ಯೆತಾ ಪರ್ಯಾಂತ್ ಚಾಲುಚ್ ಉರ್ಲೆಂ. ತ್ಯಾ ವೆಳಾರ್ ಬಸ್ಸ್ ಹಳ್ತ್ ವೆಗಾನ್ ಧಾಂವೊನ್ ಆಸ್‌ಲ್ಲೆಂ. ದೀಪ್ನ್ ತಾಚಿ ರಸ್ತಾರ್ ಆಸ್‌ಲ್ಲಿ, ಹಾತ್ ತಾಚೆ ಸ್ವಿಯರಿಂಗಾಚೆರ್ ಆಸ್‌ಲ್ಲೆ; ಪುಣ್... ಪುಣ್

ಸಗ್ಗಿ ಮತ್ ಮಾತ್ ಮೊಜಾಯ್ಲಾಚ್ಯಾ ಉಲೊಣ್ಯಾರ್ಚ್ ಆಸ್‌ಲ್ಲಿ!

ಕಟ್ಟಾಡಿ ಉತರ್‌ಲ್ಲೆಂಚ್ ಬಸ್ಪಾಚೊ ವೇಗ್ ಪಯ್ಲೆಂಚ್ಯಾಕ್‌ಯಿ ದೊಡ್ತೊ ಜಾಲೊ. ಹಾಂವ್ ವಿಮಾನಾಚೆರ್ ಬಸ್ಲಾಂ ಮ್ಹಳ್ಳೆಪರಿಂ ಮ್ಹಾಕಾ ಭಾಸ್ ಜಾತಾಲೆಂ. ತೊ ಮುಖಾರ್ ರಸ್ತಾರ್ ಧಾಂವ್ಚ್ಯಾ ವಾಹನಾಂಕ್ ಅಶೆಂ ಓವರ್ ಟೇಕ್ ಕರುಂಕ್ ಲಾಗ್ಲೊ ಕೀ, ಸಾಯ್ಬಾ ಭೊಗೊಸ್! ಏಕ್‌ಕಡೆಂ ಆಮ್ಚೆಂ ಬಸ್ ದುಸ್ರ್ಯಾ ವಾಹನಾಕ್ ಓವರ್-ಟೇಕ್ ಕರ್ತಾಲೆಂ, ತೆಂವೀ ಕರಿಣ್ ವೆಗಾನ್.

ತೈಚ್ ಆಯಿನ್ನ್ ಘಡಿಯೆ ಮುಖ್ಲೆ ಕುಶಿನ್ (ವಿರೋಧ್ ಧಿಕ್ಯಾಂತ್ಲ್ಯಾನ್) ಆನ್ಯೇಕ್ ವಾಹನ್ ಮುಖಾರ್ ಆಯ್ಲೆಂಚ್. ತರೀ ಹ್ಯಾ ತರ್ನಾಚ್ಯಾ ಬಸ್ ಡ್ರಾಯ್ವರಾನ್, ತ್ಯಾಚ್ ವೆಗಾಕ್ ಆರಾವ್ನ್ ಧರ್ನ್, ಬಸ್ ದೆಗೆಕ್ ಆರಾಯ್ಲೆಂ. ತ್ಯಾ ವೆಳಾರ್ ಮ್ಹಜೆಂ ಕಾಳಿಜ್ ಹಾತಾಂತ್‌ಚ್ ಯೇವ್ನ್ ಬಸ್ಲೆಂ ಮ್ಹಳ್ಳೆಪರಿಂ ಭಗ್ಲೆಂ - ಏಕ್ ಭಿರಾಂಕೂಳ್ ದುರಂತ್ ಘಡ್ಲೆಂ ದೃಶ್ಯ ಪಳೆವ್ನ್!

ಜರ್ತರ್ ಚಿಕ್ಕೆಶೆಂ ಚಡುಣೆ ಜಾವ್ನ್ ಆಮ್ಚೆಂ ಬಸ್ ಮುಖ್ಯಾನ್ ಯೆಂವ್ಚ್ಯಾ ವಾಹನಾಕ್ ಚಿಮ್ಮಿಭರ್ ಘಸ್ಪಾಲ್ಲೆಂ ತರ್ಯಿ, ಆಮ್ಚಿಂ ಮೊಡಿಂ ರಸ್ತಾರ್ ರಗ್ತಾಚ್ಯಾ ಬೊಂಡಾಂತ್ ಶಿಂಪಡ್ತಿಂ ಆಸ್‌ಲ್ಲಿಂ!

ನೀಳ್ ಶ್ವಾಸ್ ಸೊಡುನ್ ಹಾಂವ್ ಅಲಕ್ಷತೆನ್ ಬಸ್ ಚಲಂವ್ಚ್ಯಾ ತ್ಯಾ ಡ್ರಾಯ್ವರಾಕ್‌ಚ್ ಪಳೆತಾಲೊಂ. ಪುಣ್, ತೊ ಕಾಂಯ್ಚ್ ಫಿಕಿರ್ ನಾತ್‌ಲ್ಲಾಪರಿಂ ಆನಿ ತೆಂ ತಾಕಾ ಸದಾಂಚೆಂ ಮ್ಹಳ್ಳೆಬರಿ ಬಸ್ ಧಾಂವ್ಡಾವ್ನ್‌ಚ್ ಆಸ್‌ಲ್ಲೊ!

ಹ್ಯಾ ಡ್ರಾಯ್ವರಾಪರಿಂ ಹೆರ್ ಡ್ರಾಯ್ವರ್‌ಯಿ ಅಲಕ್ಷಾ ವ ಬೆಪರ್ವಾ ಕರುಂಕ್ ಪುರೊ. ಪುಣ್ ಹಿ ಅಲಕ್ಷಾ ತಾಚ್ಯಾ ವ ಹೆರಾಂಚ್ಯಾ ಜಿವಾಂಕ್ ಸಂಚಿಕಾರ್. ದೆಕುನ್ ಡ್ರಾಯ್ವರಾಂನಿಂಚ್ ನ್ಹಯ್, ಕೊಣೆಯ್ ಬೆಪರ್ವಾಕ್ ಮನ್ಶ್ಯಾ ಜಿಣೆಯೆಂತ್ ಅವ್ಕಾಸ್ ದೀಂವ್ಕ್ ನಜೊ. ಅಲಕ್ಷೆಕ್ ಮನ್ಶ್ಯಾ ಜೀವನಾಂತ್ ಸ್ಥಾನ್ ನಾ ಆನಿ ರೀಗ್ ತ್ಯಾ ಪಯ್ಲೆಂ ನಾ!

ಜರ್ತರ್ ಅಲಕ್ಷಾ ಆಮಿ ಪಾಂಗುರ್ಲಿ, ಏಕ್ ನಾ ಏಕ್ ದೀಸ್ ಆಮ್ಚಿ ನಿರ್ಜೀವ್ ಕೂಡ್ ರಸ್ತಾರ್ ಲೊಳ್ತಲಿ ಆನಿ ಆಮ್ಚೆಂ ಕುಟಾಮ್ ತೀರ್ - ತಿರ್ಕುಟ್ ಜಾಂವ್ಕ್ ಪಾವ್ತಾಲೆಂ. ದೆಕುನ್‌ಚ್ ಉಲೊ: ಅಲಕ್ಷೆಕ್ ಆಜ್‌ಠಾವ್ನ್ ಪಯ್ಸ್ ಕರ್ಯಾಂ ಆನಿ ಜಾಂವ್ಚಿಂ ಅನಾಹುತಾಂ ಚುಕವ್ಯಾಂ.

4. ಕನಲೊ ಹೊ ಮೋಗ್?

ಮನ್ಯಾಚೆಂ ಜಿವಿತ್‌ಚ್ ಏಕ್ ಕಾಣೆ ಜಿ, ಎಕೇಕಾ ಮನ್ಯಾಚ್ಯಾ ತೊಂಡಾಥಾವ್ನ್ ದುಸ್ರ್ಯಾ ದುಸ್ರ್ಯಾ ರುಪಾರ್ ಭಾಯ್ರ್ ಸರ್ಚಿ ಜಿವಿತಾಚಿ ಕಾಣಿ. ಥೊಡ್ಯಾಂಕ್ ತಿ ಹಾಸಯ್ತಾ ತರ್, ಥೊಡ್ಯಾಂಕ್ ರಡಯ್ತಾ ಆನಿ ಆಯ್ಕಾತಲ್ಯಾಂಚಿಂ ಮನಾಂ ವಿರ್ಗಾಯ್ತಾ, ಕಾಳಿಜ್ ಮುರ್ಚಾಯ್ತಾ ಆನಿ ತಾಂಚೆಂ ಜಿವಿತ್ ಚಿಂತುನ್, ದೊಳ್ಕಾಂನಿ ದುಃಖಾಂ ಹಾಡಯ್ತಾ. ತೆದ್ನಾಂ ಮ್ಹಾಕಾ ಉಗ್ತಾಸಾಕ್ ಯೆತಾ ಶ್ರೀ ವಿಲ್ಲಿ ರೆಬಿಂಬಸಾಚೆಂ ಹೆಂ ಪದ್:

ಆದ್ಲೊ ತೊ ಉಗ್ತಾಸ್ ಕೆಲ್ಯಾರ್
ದೆಂವ್ತಲಿಂ ದುಃಖಾಂ ದೊಳ್ಕಾಂತ್
ಜನ್ಮಾತಾಂ ಶೆಂಬೊರ್ ಪಾವ್ತಿಂ
ಮೋಗ್ ತುಜೊ ಮೆಳ್ತಾ ಜಾಲ್ಯಾರ್...

ವ್ಹಯ್, ಮೋಗ್‌ಚ್ ಜಿವಿತಾಚಿ ವಾಟ್ ಆನಿ ಭರ್ವಸೊ. ಜರ್ ಏಕಾ ಕುಟ್ಮಾಂತ್ ಮೋಗ್ ಆಸಾ ತರ್, ಥಂಯ್ಸರ್ ಸಗ್ಲೆಂ ಆಸಾ. ಹ್ಯಾ ಮೊಗಾ ಪಾಟ್ಲ್ಯಾನ್ ಕಿತ್ಲಿಂ ಘಡಿತಾಂ ಆನಿ ಕಿತ್ಲೊ ಕಾಣಿಯೊ! ಖಾಲಿ ಚೆಡೆ-ಚೆಡ್ವಾಂ, ತರ್ನಾಟ್ಯಾಂನಿ ಕರ್ಚೊ ಹುನೊನಿ ಮೋಗ್ ನ್ಹಯ್ ಹೊ! ಹೊ ಮೋಗ್ ಮಯ್ಜಾಸಾಚೊ, ದಯಾಳ್-ಮೊವಾಳ್ ಕಾಳ್ಜಾಂತ್ಲೊ, ಹೆರಾಂಚೆಂ ಜೀವನ್ ಪಳೆವ್ನ್ ಹಾಸ್ಚೊ ನ್ಹಯ್, ಬಗಾರ್ ತಾಂಚೆ ಪಾಸ್ವತ್ ಚುರ್ಚುರೆ ಭಗ್ಚೊ, ತಾಂಚ್ಯಾ ಕಷ್ಟಾಂನಿ ತಾಂಕಾಂ ಭುಜಂವ್ಚೊ, ತೊಚ್ ಮೋಗ್ ಅಮೂಲ್ಯ್. ತಾಕಾ ಕೊಣ್‌ಂಚ್ ಮೊಲ್ ಬಾಂಧುಂಕ್ ಸಕೊಂಕ್‌ನಾ, ಆಜ್ ಪರ್ಯಾಂತ್ ಆನಿ ಕೆದಿಂಕ್‌ಚ್ ಬಾಂಧುಂಕ್‌ಯಿ ಸಕ್ಚೊನಾ.

ಅಕ್ಟೋಬರ್ 12ವೆರ್ (2005) ಹಾಂವ್ ಮ್ಹಜ್ಯಾ ಸಾಂಗಾತ್ಯಾ ಬರಾಬರ್ ಕಲ್ಯಾಣ್ ಆಸ್ಚ್ಯಾ ಏಕಾ ಪ್ರಾಯ್ವಂತಾಂಚ್ಯಾ ಆಸ್ಪ್ರಾಕ್ ಭೆಟ್ ದೀಂವ್ಕ್ ಗೆಲ್ಲೊಂ. ಥಂಯ್ಸರ್ ಮ್ಹಾಕಾ ಸಭಾರ್ ಜಣಾಂ ಭೆಟ್ಲಿಂ, ಆಮ್ಚ್ಯಾ ಮಂಗ್ಳುರ್ ದಿಯೆಸೆಜಿಂತ್ಲಿಂ ಕೊಂಕ್ಣಿ ಮನ್ಯಾಂ. ಪಡೀಲ್, ಇಜಯ್, ಕಿನ್ನಿಗೋಳಿ, ಉಡುಪಿ, ಬ್ರಹ್ಮಾವರ್ ಗಾಂವ್ಚಿಂ. ಥೊಡಿಂ ಗೊಂಯ್ಚಿಂ, ಕೇರಳಾಚಿಂ ಆನಿ ಮುಂಬಯಾಂತ್ಲಿಂ ಈಸ್ಟ್ ಇಂಡಿಯನ್ ಕ್ರಿಸ್ತಾಂವಾಂ.

ಏಕ್ ಆಬ್ 99 ವರ್ಸಾಂಚೊ, ಮ್ಹಜ್ಯಾಚ್ ಗಾಂವ್ಚ್ಯಾ ಫಿರ್ಗಜೆಚೊ, ಮ್ಹಜೆಲಾಗಿಂ ಸುಮಾರ್ ವೇಳ್ ಉಲಯ್ಲೊ: “ಮ್ಹಜೊ ಪೂತ್ ದಾಕ್ತೆರ್, ಹಾಂಗಾಸರ್ ಮ್ಹಣ್ಣೆ ಮುಂಬಯ್ನ್ ತಾಕಾ ವ್ಹಡ್ಲೆಂ ಘರ್ ಆಸಾ. ಮ್ಹಾಕಾ ಆನಿ ತಾಕಾ ಇಲ್ಲೆಂ ಲಾಗೊನ್ ಆಯ್ಲೆಂ. ದೆಕುನ್ ತಾಣೆ ಮ್ಹಾಕಾ ಹಾಡ್ನ್ ಹಾಂಗಾಸರ್ ದವರ್ಲಾಂ” ಮ್ಹಣಾಲೊ ತೊ.

ಆನ್ಯೇಕ್ ವ್ಹಡ್ಲಿಮಾಂಯ್ ಅಶೆಂ ಮ್ಹಣಾಲಿ: “ಮ್ಹಾಕಾ ಇಜಂಯ್ನ್ ವ್ಹಡ್ಲೆಂ ಘರ್ ಆಸಾ. ಪುತಾನ್ ಆನಿಕ್‌ಯಿ ತೆಂ ವ್ಹಡ್ ಕರುನ್, ಆತಾಂ ಮಾಳಯ್ ಚಡಯ್ಲೊ. ಕುಶಿನ್ ಆಸ್‌ಲ್ಲೆ

ಗದೆಯಿ ಆತಾಂ ಮಾತಿಯೆಂತ್ ಭರ್ನ್ ಬೆಲ್ವಿಂಗಾಂ ಉಭಾರ್ಲ್ಯಾಂತ್. ಪುಣ್, ಹಾಂವ್ ಹಾಂಗಾ
ತಸಾಂ. ಮ್ಹಾಕಾ ತುಂವೆ ಚೊಕ್ಲೆಟಾಂ ಪುಣೇ ಹಾಡುಂಕ್ ನಾಂಯ್ವೆ?" ತಿಣೆ ಹಾಸೊನ್
ಹಾಸೊನ್ ಮ್ಹಾಕಾ ವಿಚಾರ್ಲೆಂ.

"ಮ್ಹಾಕಾ ಕಿತೆಂ ಕಳೆತ್, ತುಂ ಚೊಕ್ಲೆಟಾಂ ಖಾತಾಯ್ ಮ್ಹಣ್? ಕಳೆತ್ ಜಾಲ್ಲೆಂ ತರ್
ಹಾಡ್ಲೊಂ.." ಹಾಂವೆಂಯಿ ತಿಕಾ ಹಾಸೊನ್ಂಚ್ ಜಾಪ್ ದಿತಾನಾ, ಮ್ಹಜ್ಯಾ ಸಾಂಗಾತ್ಯಾನ್
ತಿಕಾ ಏಕ್ ಚೊಕ್ಲೆಟ್ ದಿಲೆಂ. ತಿ ಭಾರೀ ಖುಶಿ ಜಾಲಿ.

ಧಂಯ್‌ಥಾವ್ನ್ ಆಮಿ ಭಾಯ್ರ್ ಸರ್ತಾನಾ, ಆಮ್ಚೆ ಭಂವ್ತಣಿ ಆಸ್‌ಲ್ಲ್ಯಾ ಪ್ರಾಯೆಸ್ತ್
ಪ್ರೀಯಾಂಲಾಗಿಂ ಆಮಿ ಬೆಸಾಂವ್ ಮಾಗ್ಲೆಂ. ಆಮ್ಕಾಂ ಬೆಸಾಂವ್ ದಿತಾನಾ, ಥೊಡ್ಯಾ ಸ್ತ್ರೀಯಾಂಚ್ಯಾ
ಮೊಳ್ಕಾಂನಿ ದುಃಖಾಂ ಭರ್ಲಿಂ. ಬಹುಶಃ ತ್ಯಾ ವೆಳಾರ್, ತಾಂಕಾಂ ತಾಂಚ್ಯಾ ಪುತಾಂಚೊ ವ
ಸುವಾಂಚೊ ಉಗ್ಡಾಸ್ ಆಯ್ಲೊ ಕೊಣ್ಣಾ!

ಆನೇಕ್ಲೊ ಪ್ರಾಯೆಸ್ತ್ ದಾದ್ಲೊ ಮ್ಹಜ್ಯೆಕಡೆಂ ಉಲಯ್ಲೊ. ತಾಚಿ ಹಕೀಗತ್ ಜಾಣಾ
ಪಾಲ್ಲ್ಯಾ ಹಾಂವೆ ತಾಕಾ ವಿಚಾರ್ಲೆಂ: "ತುಂ ಕಿತ್ಯಾಕ್ ಕಾಜಾರ್ ಜಾಂವ್ಕ್‌ನಾಂಯ್?"

"ಸರ್ವಾಂ ಆವಯ್ಕ್ ಮಾನ್ ದಿತಾತ್ ಆನಿ ತಾಂಕಾಂ ದುರ್ಬಾನಾಂತ್. ಪುಣ್ ಮ್ಹಜಿ
ಆವಯ್ ಸರ್ವಾಂಪರಿಂ ನ್ಹಯ್. ತಿ ಮ್ಹಜೊ ಕಾಂಯ್ಕ್ ಮೋಗ್ ಕರಿನಾತ್‌ಲ್ಲಿ. ಹಾಂವೆ
ಹಾಡ್ನ್ ದಿಂವ್ಚೆ ಪಯ್ಲೆ ಮಾತ್ ತಿಕಾ ಜಾಯ್ ಆಸ್‌ಲ್ಲೆ ಆನಿ ತಾಂತುಂ ತಿ ಮರುಾ ಭಗ್ತಾಲಿ.
ಸೆಕುನ್ ಮ್ಹಜಿ ಆವಯ್ ಆಸ್ತಾ ಪರ್ಯಾಂತ್, ಕಾಜಾರ್ ಜಾಯ್ನಾ ಮ್ಹಣೊನ್ ಹಾಂವೆ
ರರ್ಧಾರ್ ಕೆಲ್ಲೊ. ಪುಣ್, ಮ್ಹಜಿ ಆವಯ್ ಸರ್ತಾನಾ, ಹಾಂವ್ ಪನ್ನಾಸ್ ವರ್ಸಾಂಚಿ ಗಡ್
ಉತ್ರಾಲ್ಲೊಂ" ಮ್ಹಣ್ ಹಾಸೊ ತೊ.

ತರ್ ತುಮಿಂಚ್ ಚಿಂತಾ, ಕಸಲೊ ಹೊ ಮೋಗ್ ಆನಿ ಕಸಲ್ಯೊ ಹಾಚ್ಯೊ ರಿತಿ!

5. ಭಿಕಾರಿ

ಆಜ್ಕಾಲ್ ಮುಂಬಯ್ತ್ ಖಿಂಚ್ ಕುಶಿನ್ ದೀಷ್ಟ್ ಫಾಲ್ಕಾರ್ಯಿ, ಭಿಕಾರಿಚ್ ಭರೊನ್ ಗೆಲ್ಯಾತ್. ರೇಯ್ಲ್ ಗಾಡಿಯಾಂಚೆರ್, ನಿಲ್ದಾಣಾಂನಿ, ಬಸ್-ಸ್ತಾಂಪಾಂನಿ, ಫುಟ್‌ಪಾತಿಂನಿ ಆನಿ ವಾಹನಾಂನಿ ಪಯ್ಲ್ ಕರ್ತಾನಾ ಸಿಗ್ಗಲಾಂಚ್ಯಾ ಖಾಂಬ್ಯಾಂ ಮುಳಿಂ! ಮ್ಹಾಕಾ ಭಗ್ತಾ ಕ್ರಮೇಣ್ ಮುನ್ಸಿಪಾಲಿಟಿಚ್ಯಾ ಕಾಕ್ಸಾಂನಿಯಿ ತಾಂಚೊ ಜಮೊ ಆಸ್ತಲೊ!

ವರವ್ಣಿ ಕೆಲ್ಯಾರ್ ಆನಿ ತೀಕ್ಟ್ ನದ್ರೆನ್ ಪಳೆಲ್ಯಾರ್ ಆಮ್ಚೆ ಮಧೆಯಿ ಥೊಡೆ-ಥೊಡಿಂ ಅಪ್ಪುಡೇಟ್ ಭಿಕಾರಿ-ಭಿಕಾರಿಣಿ ಆಸಾತ್. ತಾಣಿಂ ತಾಂಕಾಂ ಗರ್ಜ್ ಪಡ್ಚೊ ವಸ್ತು ಘರಾ ಭಾಯ್ರ್ ಸರ್ತಾನಾ ವಿಸ್ರೊನ್ ವ್ಹೆಚೆಂ ವ ಜಾಯ್ ಮ್ಹಣ್ ವ್ಹರಿನಾಸ್ತಾಂ ವ್ಹೆಚೆಂ ಆನಿ ಉಪ್ರಾಂತ್ ತ್ಯೊ ಹೆರಾಂಲಾಗಿಂ ಮಾಗ್ಚೊ!

ರೇಯ್ಲ್‌ವೆ ಟಿಕೆಟ್ ಬುಕ್ಸಿಂಗ್ ಕರುಂಕ್ ಗೆಲ್ಲ್ಯಾ ವೆಳಾರ್, ಪೆನ್ನ್ ವ್ಹರಿನಾಸ್ತಾಂ ಹೆರಾಂಲಾಗಿಂ ಪೆನ್ನ್‌ಕ್ ಹಾತ್ ವೊಡ್ಡಾಂವ್ಚೊ. ಮುಖೊ ಮನಿಸ್ ಪೆನ್ನ್ ದಿತಾ ತರೀ, ತೊ ಪಾಟಿಂ ಘೆಂವ್ಕ್ ವಿಸ್ರತಾ; ಆಬ್ಲೆ ತೆಂ ಪೆನ್ನ್ ಘೆತ್‌ಲ್ಲ್ಯಾಚೆಂಚ್ ಜಾಂವ್ಕ್ ಪಾವ್ತಾನಾ, ದಿಲ್ಲೊ ಮನಿಸ್ ಪೆನ್ನ್ ಹೊಗ್ಡಾಯ್ತಾ. ಹೊಗ್ಡಾಯಿಲ್ಲಾ ಮನ್ಯಾಕ್ ಮುಖಾರ್ ಖಿಂಚ್ಯಾಯಿ ಕಾಮಾಕ್ ಪೆನ್ನ್ ಗರ್ಜ್ ಪಡ್ತಾನಾ, ತಾಣೆ ದುಸ್ರ್ಯಾಕಡೆಂ ಮಾಗ್ಚಿ ಪರಿಸ್ಥಿತಿ ಉದೆತಾ.

ಸಿಗ್ರೆಟ್ ವ ಬೀಡಿ ವೊಡ್ತಲ್ಯಾಂಚೊ ಅವ್ತಾರ್ ತಸೊಚ್. ಸಿಗ್ರೆಟಿಚಿ ಪೆಕೆಟ್ ವ ಬಿಡಿಯಾಂಚೆಂ ಬಂಡಲ್ ತಾಂಚೆಕಡೆಂ ಆಸ್ತಾ. ಪುಣ್ ಉಜ್ಯಾ ಪೇಟ್ ವ ಲಾಯ್ವರ್ ತಾಂಚ್ಯಾ ಬೊಲ್ಸಾಂನಿ ಆಸಾನಾ. ಕೊಣ್‌ಯಿ ಸಿಗ್ರೆಟ್ ವ ಬೀಡಿ ವೊಡ್ತಲೊ ಮೆಳ್ಳಾರ್ ತಾಚೆಕಡೆಂ ಉಚೊ ವಿಚಾರ್ಲೊ ಆಪ್ಣಾಚಿ ಸಿಗ್ರೆಟ್ ವ ಬೀಡಿ ಪೆಟಂವ್ಕ್. ಮುಖೊ ಮನಿಸ್ ದಿತಾ; ಉಜ್ಯಾ ಪೇಟ್ ವ ಲಾಯ್ವರ್ ಜಾಲ್ಯಾರ್ ಪಾಟಿಂ ಘೆತಾ ಮ್ಹಣಾಸರ್ ರಾವ್ತಾ. ಪುಣ್ ಸಭಾರ್ ಜಣ್ ಆಪ್ಲ್ಯಾ ಹಾತಾಂತ್ ಆಸ್‌ಲ್ಲಿ ಜಳ್ಳಿ ಸಿಗ್ರೆಟ್ ವ ಬೀಡಿ, ಪೆಟಂವ್ಕ್ ವಿಚಾರ್ಲಾ ಮನ್ಯಾಕ್ ದಿತಾತ್ ಆನಿ ಚಲ್ತಚ್ ರಾವ್ತಾತ್. ಕಿತ್ಲಿ ಲಜ್ ನ್ಹಯ್‌ಗಿ, ತಿ ಮಾಗೊನ್ ಘೆತ್‌ಲ್ಲ್ಯಾಕ್. ತಾಣೆ ತಾಚಿ ಸಿಗ್ರೆಟ್ ವ ಬೀಡಿ ತಾಂತುಂ ಜಳಯ್ಜಾಯ್ ಆನಿ ಕ್ರಮೇಣ್ ತಾಣೆಂಚ್ ತಿ ಉಡಯ್ಜಾಯ್!

ತಂಬಾಕು ಖಾತಲ್ಯಾಂಚೊ ಅವ್ತಾರ್ ಸಾಂಗ್ಲೊಚ್ ನಾಕಾ. ಕೊಣ್‌ಯಿ ತಂಬಾಕು ಖಾತಾಗಿ ಮ್ಹಣ್ ನದರ್ ದವರ್ನ್ ರಾವ್ತಾತ್ ಆನಿ ಖಾತಲೊ ಝಳ್ಕಾಲ್ಯಾರ್ ಹಾತ್ ವೊಡ್ಡಾಯ್ತಾತ್. ಮ್ಹಣ್ಚೆಂ ಮಾತ್ ಅಶೆಂ ಕೀ, “ಹಾಂವ್ ಘರಾಧಾವ್ನ್ ಯೆತಾನಾ, ಹಾಡುಂಕ್ ವಿಸ್ರಲೊಂ.”

ಸಭಾರ್ ಸ್ತ್ರೀಯಾಂಚಿ ಸವಯ್ ಅಶಿ ಆಸ್ತಾ ಕೀ, ಸೆಜಾರ್ಯಾಂಲಾಗಿಂ ಮಿೂಟ್, ಸಾಕರ್, ಪಿಯಾವ್, ತೇಲ್, ಟೊಮೆಟೊ, ಇತ್ಯಾದಿ ಮಾಗ್ಚೆಂ. ಸಕ್ಕಡ್‌ಯಿ ಎಕಾಚ್ ಘರಾಧಾವ್ನ್ ನ್ಹಯ್ ಹಾಂ, ತಾಂತುಂನಿ ನಾಟಕ್ ಆಸ್ತಾ: ಎಕಾ ಘರಾ ಎಕ್ ವಸ್ತ್ ಜಾಲ್ಯಾರ್, ಆನ್ಯೆಕಾ ಘರಾ ದುಸ್ರಿಚ್ ವಸ್ತ್. ಎಕಾ ಘರಾ ಸ್ತ್ರೀ ವ್ಹಚಾತ್ ಜಾಲ್ಯಾರ್, ದುಸ್ರ್ಯಾ ಘರಾಂನಿ

ಜಿಣಿಯೆಂತ್ಲಿಂ ಮೊತಿಯಾಂ

ಭುರ್ಗ್ಯಾಂಕ್ ಧಾಡ್ತಾತ್. ಅಶೆಂ-ತಶೆಂ ಮ್ಹಣ್ ತಸಲ್ಯಾ ಸ್ತ್ರೀಯಾಂಚೆಂ ಜೀವನ್ ಬರೆಂ ಚಲ್ತಾ ತರೀ, ಪಾಟ್ಲ್ಯಾನ್ ತಿಂಚ್ ಸೆಜಾರ್ಯಾಂ ಅಸಲ್ಯಾಂಕ್ 'ಭಿಕಾರಿ' ಮ್ಹಳ್ಳೆಂ ನಾಂವ್ ದವರ್ತಾತ್ ಮ್ಹಣ್ ಕಿತ್ಲ್ಯಾ ಸ್ತ್ರೀಯಾಂಕ್ ಕಳಿತ್ ಆಸಾ?

ಸಭಾರಾಂಕ್ ಅಶಿಯಿ ಸವಯ್ ಆಸಾ ಕೀ, ಖಿಂಚ್ಯಾಯಿ ದುಕಾನಾಂತ್ ಉಸ್ಲೆಂ ವಸ್ತು ವ ಮ್ಹೂಲ್ ಘೆವ್ನ್‌ಂಚ್ ವ್ಹೆಚೆಂ ಆನಿ ಬಿಲ್ಲ್ ಬರವ್ನ್ ದವರುಂಕ್ ಸಾಂಗ್ಲೆಂ ಆನಿ ಮ್ಹಣ್ಲೆಂ, "ಸಾಂಬಾಳಾಕ್ ದಿತಾಂ ವ ಭುರ್ಗ್ಯಾಂಕ್ ಸಾಂಬಾಳ್ ಮೆಳ್ಳಾ ಉಪ್ರಾಂತ್ ದಿತಾಂ" ಮ್ಹಣ್. ಬಿಲ್ಲ್ ವಾಡ್ಲ್ಯಾ ಉಪ್ರಾಂತ್ ಮಾತ್, ತೆಂ ದುಕಾನ್ ಸೊಡ್ನ್ ದುಸ್ರ್ಯಾ ದುಕಾನಾಕ್ ವ್ಹೆಚೆಂ; ತ್ಯಾ ದುಕಾನಾಕ್ಯಾ ತೊಚ್ ನಾಮ್ ಆನಿ ತಿಸ್ರ್ಯಾ, ಚವ್ತಾ, ಪಾಂಚ್ವ್ಯಾ ದುಕಾನಾಂಕ್ಯಾ ಅಸಲೊಚ್ ಲಾಂಬಾಯೆಚೊ ನಾಮ್!

ಅಪ್ಪುಡೇಟ್ ಭಿಕಾರ್ಯಾಂಚಿ ಥೊಡೆ ಪಾವ್ಲಿಂ ಅಸಲಿಯಿ ಸ್ವಾಯ್ಲ್ ಆಸ್ತಾ-ಮಾಗ್ಚಿ! ತಿ ಕಶಿ ಜಾಣಾಂತ್‌ವೆ? ತಿ ಅಶಿ: "ಅಳೆಯಾ, ಏಕ್ ಪನ್ನಾಸ್ ರುಪಯ್ ದೀಯಾ, ಫಾಲ್ಯಾಂ ಸಾಂಜೆ ಭಿತರ್ ಪಾಟಿಂ ದಿತಾಂ." ಅಶೆಂಚ್ ಸಾಂಗೊನ್ ಜರ್ ಪಾಂಚ್ ಜಣಾಂಕಡ್ಲೆಂ ಘೆತ್ಲ್ಯಾರ್ ದಿಸಾಕ್ ರು.250 ಜಾಯ್ನಾಂತ್‌ವೆ? ಧಾ ಜಣಾಂಕಡೆಂ ಘೆತ್ಲ್ಯಾರ್ ರು. 500 ಜಾಯ್ನಾಂತ್‌ವೆ? ಪಾಟಿಂ ದಿಂವ್ಚೊ ಉಗ್ಡಾಸ್‌ಚ್ ನಾ. ಪಾಟಿಂ ದೀಂವ್ಚೆಚ್ ನಾಂತ್ ಜಾಲ್ಯಾರ್, ಉಗ್ಡಾಸ್ ಯೆಂವ್ಚೊ ತರೀ ಕಸೊ? ಕಾಮ್ ಕರಿಜಾಯ್ ಮ್ಹಣ್‌ನಾ, ಮ್ಹಿ ನತ್ ವಾಟಯ್ನಾಯ್ ಮ್ಹಣ್ ನಾ, ಮ್ಹಿ ನತ್ ನಾತ್‌ಲ್ಲೆಂ ವಿಲಾಸಿ ಜೀವನ್! ವ್ಹಯ್, ಅಪ್ಪುಡೇಟ್ ಭಿಕಾರ್ಯಾಂಚೆಂ ಅಪ್ಪುಡೇಟ್ ಜೀವನ್ ಹೆಂ!

ಸೊರೊ ಪಿಯೆತಲ್ಯಾಂಚೊ ದುಸ್ರ್ಯಾಚ್ ನಮೂನ್ಯಾಚೊ ನಾಟಕ್! "ಅಳೆಯಾ, ಮ್ಹಜಿ ಬಾಯ್ಲ್ ಆವಯ್, ಭುರ್ಗೆಂ ಹುಶ್ಯಾರ್ ನಾ, ವಕಾತ್ ಹಾಡುಂಕ್ ಪಯ್ಲೆ ನಾಂತ್. ಫಾಲ್ಯಾಂ ಎಕ್ಲ್ಯಾಚೆ ಮ್ಹಾಕಾ ಮೆಳ್ಳೆ ಆಸಾತ್. ಏಕ್ ಶೆಂಬೊರ್ ರುಪಯ್ ದೀ, ಫಾಲ್ಯಾಂ ಸಾಂಜೆರ್ ಖಂಡಿತ್ ಪಾಟಿಂ ದಿತಾಂ." ದಿಲ್ಲೊ ದೀವ್ನ್‌ಂಚ್ ಗೆಲೊ ಆನಿ ವ್ಹೆಲ್ಲೊ ವ್ಹರ್ನ್‌ಂಚ್ ಗೆಲೊ ಮ್ಹಳ್ಳೆ ತಸಲಿ ಪರಿಸ್ಥಿತಿ. ಕಿತ್ಲಿಂ ಫಾಲಿಂ ಉತ್ರೊನ್ ಗೆಲ್ಯಾರ್ಯಾ, ಘೆತ್‌ಲ್ಲ್ಯಾಚೊ ಪಾತ್ಕೊಚ್ ಆಸಾನಾ.

ಮೊಂತಿ ಸಾಯ್ಬಿಣಿಚ್ಯಾ ಫೆಸ್ತಾಕ್ ಹಾಂವ್ ಗಾಂವಾಕ್ ಗೆಲ್ಲೊಂ, ತ್ಯಾ ವೆಳಿಂ ಮ್ಹಜೆ ಥಂಯ್ಲ್ ಘಡ್‌ಲ್ಲೆಂ ಘಟನ್ ಹೆಂ: ಫೆಸ್ತಾಚೆಂ ಮಿಸ್ ಜಾವ್ನ್ ಇಗರ್ಜೆಚ್ಯಾ ಅಂಗ್ಣಾಂತ್ ರಾವೊನ್, ವಳ್ಕಿಚ್ಯಾಂಕ್ ಫೆಸ್ತಾಚೆ ಉಲ್ಲಾಸ್ ಪಾಟಯ್ತಾಲೊಂ. ವಳ್ಕಿಚೊ ಎಕ್ಲೊ ಮ್ಹಜೆ ಲಾಗಿಂ ಆಯ್ಲೊ ಆನಿ ಮ್ಹಣಾಲೊ: "ಅಳೆಯಾ, ಮ್ಹಾಕಾ ಫೆಸ್ತಾಚ್ಯಾ ಲೆಖಾರ್ ಕಾಂಯ್ ನಾಂಗಿ? ಪೋರ್ ಆಯ್ತಾರಾಯಿ ತುಂ ಮ್ಹಾಕಾ ಮೆಳ್‌ಲ್ಲೊಯ್, ಪುಣ್ ತುಂವೆ ಮ್ಹಾಕಾ ಕಾಂಯ್ ದಿಲೆಂನಾಂಯ್?"

"ಧರ್, ಮ್ಹಜೆ ಲಾಗಿಂ ನವೆಂ (ಕಣ್ಣಿ) ಆಸಾ, ಘೆ" ಮ್ಹಳೆಂ ಹಾಂವೆ ಹಾಸೊನ್.

"ತಿ ಕಣ್ಣಿ ಮ್ಹಾಕಾ ಕಿತ್ಯಾಕ್? ಮ್ಹಾಕಾ ಚ್ಹಾ ಪಿಯೆಂವ್ಕ್ ಕಾಂಯ್ ತರೀ ದೀನೆ" ತೊ ಮ್ಹಜೆ ಪಾಟಿಕ್‌ಚ್ ಲಾಗ್ಲೊ. ಹಾಂವೆ ಪಾಂಚ್ ರುಪಯ್ ತಾಚ್ಯಾ ಹಾತಾರ್ ಘಾಲೆ.

"ಆನಿ ಪಾಂಚ್ ರುಪಯ್ ದೀ, ಮ್ಹಾಕಾ ಧಾ ರುಪಯ್ ಜಾಯ್" ತಾಚೆಂ ಹಟ್!

“ಕಿತ್ಯಾಕ್, ಸೊರೊ ಪಿಯೆಂವ್ಕಿ?” ಹಾಂವೆ ವಿಚಾರ್ಲೆಂ.

“ನಾ ಹಾಬಾ ನಾ, ಹಾಂವ್ ಸೊರೊ ಪಿಯೆನಾ ಹಾಬಾ” ಮ್ಹಣಾಲೊ.

ತಿತ್ಲಾರ್ ಮ್ಹಜೆ ಲಾಗ್ಸಾರ್ ಉಭೊ ರಾವೊನ್ ಆಸ್ಲೊ ಮ್ಹಣಾಲೊ: “ಪೋರ್ ತುಂ ಟಾಯ್ ಜಾವ್ನ್ ವ್ಹೆತಾನಾ ಹಾಂವೆ ಪಳೆಲಾಂ. ತಾಕಾ ಕಾಂಯ್ ದೀನಾಕಾಯಾ” ತಾಣೆ ಮ್ಹಾಕಾ ನಿಶಾನಿ ದಿಲಿ.

“ತರ್ ದೀನಾಂಯ್‌ಮು, ನಾಕಾ; ತುಜೆ ಪಯ್ಕೆಚ್ ನಾಕಾತ್ ಮ್ಹಾಕಾ” ಮ್ಹಣ್ ಪುರ್ಪುರಿಲಾಗ್ಲೊ.

“ನಾಕಾತ್ ತರ್, ತುಂವೆ ಆತ್ತಾಂ ಘೆತ್‌ಲ್ಲೆ ತೆ ಪಾಂಚ್ ರುಪಯ್ ಮ್ಹಾಕಾ ಪಾಟಿಂ ದಿ” ಹಾಂವೆ ಮ್ಹಳೆಂ.

“ಜಾಯ್ತ್, ಪುರ್ಸತ್ ಆಸಾ. ಆನಿ ಕೊಣಾಕ್ ಜಾಯ್ ತುಜೆ ಪಯ್ಕೆ...?” ಮ್ಹಣ್ ಹೆಡಾವ್ನ್ ಚಲ್ತಚ್ ರಾವ್ಲೊ.

“ಹಾಬ್ಲ್ಯಾ, ಕಸಲೊ ಮನಿಸ್ ಹಾಬಾ ಹೊ” ಹಾಂವೆ ಮ್ಹಾಕಾಚ್ ಸವಾಲ್ ಕೆಲೆಂ ಆನಿ ಘರ್ಚೊ ವಾಟೆಕ್ ಪರ್ತಾಲೊಂ.

ಪಳೆಯಾ, ವಿವಿಧ್ ರಿತಿಂಚೆ ಭಿಕಾರಿ ಆನಿ ತಾಂಚೊ ಸ್ವಭಾವ್.

6. ಫಾಂತ್ಯಾಚೊ ಸುಕ್ರು

ಆಮ್ಚ್ಯಾ ಜೀವನಾಂತ್ ಥೊಡೆ ಮನಿಸ್ ಫಾಂತ್ಯಾಚ್ಯಾ ಸುಕ್ರಾಪರಿಂ ಉದೆವ್ನ್ ಯೆತಾತ್ ಆನಿ ತಶೆಂಚ್ ಬುಡ್ತಾತ್! ಪುಣ್ ತ್ಯಾ ದಿಸಾಂನಿ ತಾಣೆಂ ಆಮ್ಚ್ಯಾ ಧಂಯ್ ದಾಖಯಿಲ್ಲೊ ಮೋಗ್ ಆನಿ ಕೆಲ್ಲಿ - ದಿಲ್ಲಿ ಸೆವಾ ಕೆದಿಂಚ್ ವಿಸ್ರೊಂಕ್ ಆಮಿ ಸಕಾನಾಂವ್. ತಾಂಚೊ ಉಗ್ಡಾಸ್ ಘಡಿಯೆ-ಘಡಿಯೆ ಸತಾಯ್ತಾನಾ, ತಾಂಕಾಂ ಭೆಟ್ತಿ ಆಶಾ ಜಬ್ಬೊರ್ ಜಾತಾ. ಪುಣ್ ಭೆಟ್ತಿಂ ಖಿಯ್ಸರ್? ಕಿತ್ತೂನ್ ಪರ್ಯಾಂತ್ ಸೊಧುನ್ ವ್ಹೆಚೆಂ ವ ವ್ಹಚ್ಯೆತಾ, ತಾಂಚೊ ವಿಳಾಸ್‌ಚ್ ಆಮ್ಚ್ಯಾ ಲಾಗಿಂ ನಾ ತರ್?

ಹಾಂವ್ ರಾಜಸ್ಥಾನಾಂತ್ ಕಾಮ್ ಕರುನ್ ಆಸ್ತಾನಾ, ಮ್ಹಾಕಾ ಕರ್ನಾಟಕಾಂತ್ಲ್ಯಾ ಬಳ್ಳಾರಿ ಗಾಂವ್ಚ್ಯಾ ಎಕಾ ಮಾನೆಸ್ತಾಚಿ ವಳಕ್ ಜಾಲಿ. ತೊ ಪ್ರೊತೆಸ್ತಾಂತ್ ಕ್ರಿಸ್ತಾಂವ್. ತಾಚಿ ಪತಿಣ್ ದಯಾಳ್-ಮೊವಾಳ್ ಸ್ವಭಾವಾಚಿ. ತ್ಯಾ ಕುಟ್ಮಾ ಸಂಗಿಂ ಮ್ಹಜೊ ಸಂಬಂಧ್ ಇತ್ಲೊ ವಾಡ್ಲೊ ಕೀ, ತಾಂಕಾಂ ಹಾಂವ್ “ಧಾಕ್ಟಾಬ್” ಆನಿ “ವೊನಿ” ಮ್ಹಣ್ ಆಪಯ್ತಾಲೊಂ.

1977-ಂತ್ ಕಾಜಾರ್ ಜಾವ್ನ್ ಹಾಂವ್ ಪತಿಣೆಕ್ ಆನಿ ಅವಯ್ಕ್ ಘೆವ್ನ್ ರಾಜಸ್ಥಾನಾಕ್ ಗೆಲ್ಲೊಂ. ಥೊಡ್ಯಾಚ್ ಮಹಿನ್ಯಾಂನಿ ಹಾಂವ್ ಮಲೇರಿಯಾ ತಾಪಾನ್ ಅಸ್ವಸ್ಥ್ ಜಾಲೊಂ ಆನಿ ಮ್ಹಾಕಾ ಕಂಪೆನಿಚ್ಯೆ ಆಸ್ಪತ್ರೆಂತ್ ಭರ್ತಿ ಕೆಲೊ. ಮ್ಹಜ್ಯೆ ಪತಿಣೆಕ್ ಸಾರ್ಕಿ ಹಿಂದಿ ಭಾಸ್ ಉಲಂವ್ಕ್ ಯೇನಾತ್ಲಿ. ಕರ್ಕಟ್ಯಾ ವೊತಾಂತ್ ಧನ್ವಾರಾಂ-ಸಾಂಜೆರ್ ಮ್ಹಾಕಾ ಜೆವಾಣ್ ಹಾಡ್ಚೆಂ ಕಾಮ್ ತಿಕಾ ಕರುಂಕ್ ಆಸ್‌ಲ್ಲೆಂ. ಹ್ಯಾವೆಳಿಂ ಹಾಂವೆ ಮಾಂದ್‌ಲ್ಲಿಂ ದಾಟ್ಲು ಆನಿ ವೊನಿ ಆಮ್ಚ್ಯಾ ಕುಮೈಕ್ ಆಯ್ಲಿಂ. ತಾಂಚೆಂ ಕ್ವಾರ್ಟರ್ಸ್ ಆಸ್ಪತ್ರೆಚ್ಯಾ ಲಾಗಿಂಚ್ ಆಸ್‌ಲ್ಲೆಂ ಆನಿ ಧನ್ವಾರಾಂಚೆಂ ಮ್ಹಾಕಾ ತಿಂ ಜೆವಾಣ್ ಹಾಡುಂಕ್‌ಲಾಗ್ಲಿಂ. ರುಮಾಂತ್ ರಾವೊಂಕ್ ಉಬ್ಜೊಣ್ ವ ಭಿರಾಂತ್ ದಿಸ್ತಾ ತರ್, ಮಾಂಯ್ಕ್ ಘೆವ್ನ್ ತಾಂಚ್ಯಾ ಘರಾ ಯೇವ್ನ್ ರಾವೊಂಕ್ ಸಾಂಗ್ಲೆಂ, ತಾಣೆಂ ಮ್ಹಜ್ಯೆ ಪತಿಣೆಕಡೆನ್.

ಅಸೊಚ್ ಆಮ್ಚೊ ಸಂಬಂಧ್ ವಾಡೊನ್‌ಂಚ್ ಗೆಲೊ, ಎಕ್ವಟ್ ಆಮ್ಚ್ಯಾ ಧಂಯ್ ಉದೆಲೊ. ಥೊಡ್ಯಾಚ್ ವರ್ಸಾಂನಿ ಹಾಂವ್ ಗಲ್ಫಾಕ್ ಪಾವೊಲ್ಲೆಂ. ಹಾಂವ್ ತಾಂಕಾಂ ಕಾಗ್ದಾಂ ಬರವ್ನ್‌ಂಚ್ ಆಸ್‌ಲ್ಲೆಂ. ಹ್ಯಾ ಮಧೆಂ ಧಾಕ್ಟಾಬ್‌ಯಿ ಒಮಾನ್ ಗೆಲೊ.

ದೋನ್ ವರ್ಸಾಂ ಉಪ್ರಾಂತ್ ಗಾಂವಾಕ್ ಆಯಿಲ್ಲಾ ವೆಳಾರ್, ಹಾಂವ್ ತಾಂಕಾಂ ಮೆಳ್ಚ್ಯಾಕ್ ರಾಜಸ್ಥಾನ್ ಗೆಲೊಂ ಆನಿ ವೊನಿಯೆಕ್ ಮೆಳೊಂಕ್ ಮ್ಹಣ್ ತಿಚ್ಯಾ ಕ್ವಾರ್ಟರ್ಸ್‌ಕ್ ಫೊತಾನಾ, ದಾಟ್ಲು ಗಲ್ಫಾಥಾವ್ನ್ ಯೇವ್ನ್, ವೊನಿಯೆಕ್ ಘೆವ್ನ್ ಬಳ್ಳಾರಿಕ್ ಗೆಲಾ ಮ್ಹಣ್ ಖಬರ್ ಮೆಳ್ಳಿ. ಮ್ಹಜ್ಯೆ ಲಾಗಿಂ ತಾಂಚೊ ಬಳ್ಳಾರಿಚೊ ವಿಳಾಸ್ ನಾತ್‌ಲ್ಲೊ. ಧಾಕ್ಟಾಬಾಚ್ಯಾ ಖಾಸ್ ಮಿತ್ರಾ ಲಾಗಿಂ ವಿಚಾರ್ನ್ ಪಳೆಲೆಂ. ಪುಣ್, ತಾಂಚೊ ಗಾಂವ್ಚೊ ವಿಳಾಸ್ ಮ್ಹಾಕಾ

ಮೆಳ್ಳೊಚ್ ನಾ.

ತಾಂಚೊ ಉಗ್ಡಾಸ್ ಮ್ಹಾಕಾ ಆತಾಂಯ್ ಯೆತಾ, ತಾಣಿಂ ಆಮ್ಕಾಂ ಕೆಲ್ಲೊ ಉಪ್ಕಾರ್ ಆತಾಂಯ್ ದೊಳ್ಕಾಂ ಮುಖಾರ್ ದಿಸ್ತಾ. ತಾಂಚಿಂ ಉತ್ರಾಂ ಆತಾಂಯ್ ಮ್ಹಾಕಾ ಆಯ್ಕತಾತ್. ಪುಣ್ ಕರ್ಯಾಂ ಕಿತೆಂ, ತಾಂಕಾಂ ಮೆಳ್ಕಾಂ ಮ್ಹಳ್ಳಾರ್ ಅಸಹಾಯಕ್ ಜಾಲಾಂ, ದೆಕುನ್ ಹಾಂವ್ ನೀಳ್ ಸ್ವಾಸ್ ಸೊಡ್ತಾಂ!

7. ಆನ್‌ಲ್ಯಾಂತ್‌ಚ್ ಸಂತೊನ್ ಪಾಂವ್ಚೆಂ

ಲೊಕಾಕ್ ಕಾಮಾಂ ಮೆಳಾನಾಂತ್ ಮ್ಹಣ್ ಕಿತ್ಲೊಲೆ ಅನುಭವಿ ಕಾಮ್ಗಾರ್ (ವಾವ್ರಾಡಿ) ಜೆ ಮಿಲ್ಲಾಂ, ವ್ಹಡ್ಲೊ ಫೆಕ್ಪರೊ ಬಂಧ್ ಪಡೊನ್ ಘರಾ ಬಸೊನ್ ಜೆಮೆತಾತ್ ಆನಿ ತಾಂತ್ಲೆ ಘೊಡೆ ವಾಯ್ಸ್ ಸವಯಾಂಕ್ ಬಲಿ ಜಾವ್ನ್ ಆಪ್ಲ್ಯಾ ಕುಟ್ಮಾಚೆಂ ಸತ್ಯಾನಾಸ್ ಕರುನ್ ಆಸಾತ್. ಹಾತ್-ಭರ್ನ್ ಸಾಂಬಾಳ್ ಘೆತ್‌ಲ್ಲೊ ಕಾಮ್ಗಾರ್ ದುಸ್ರ್ಯಾ ಕಾಮಾಕ್ ಲಾಗೊನ್, ಉಣ್ಯಾ ಸಾಂಬಾಳಾಕ್ ಕಾಮ್ ಕರುಂಕ್ ತಯಾರ್ ನಾ ಆನಿ ಚಡ್ ಸಾಂಬಾಳ್ ದೀಂವ್ಕ್ ಧನಿ ಆಯ್ಕಾನಾಂತ್. ಹಾಕಾಚ್ ಲಾಗೊನ್ ಖಿಂಯ್ಸರಾಯಿ ಕಾಮಾಂ ನಾಂತ್ ಮ್ಹಣ್ ಘರಾ ಬೆಕಾರ್ ಬಸ್ಚ್ಯಾಂತ್ ಕಿತೆಂ ಫಾಯ್ದೊ? ತ್ಯಾ ದೆಕುನ್ ತಸಲ್ಯಾಂನಿ ತಾಂಚ್ಯಾ ಮುಖ್ಯಾ ಜಿವಿತಾವಿಶಿಂ ನಿಯಾಳ್ ಕರಿಜಾಯ್.

ಥೊಡೆ ಅಶೆಯಿ ಆಸಾತ್ ಕೀ, ಪಯ್ಲೆಂ ತಾಣೆಂ ಕಾಮ್ ಕೆಲ್ಲೆಂ ದುಸ್ರೆಂ, ಆತಾಂ ಕಾಮಾಂ ಸೊಧುನ್ ವ್ಹೆ ತಾನಾ, ತಸಲೆಂಚ್ ಕಾಮ್ ಮೆಳಾನಾ. ತರ್ ದುಸ್ರೆಂ ಕಾಮ್ ಆಪ್ಲ್ಯಾಕ್ ನಾಕಾ, ತೆಂ ಕಾಮ್ ಆಪ್ಲೆ ಕೆಲ್ಲ್ಯಾಪರಿಂ ನಾ ಮ್ಹಣ್ ಮೊಗೇಚ್ ರಾವ್ಲ್ಯಾರ್ ಜಾತಾ? ಮೆಳ್‌ಲ್ಲೆಂ ಪೂನ್, ಮರ್ಯಾದಿಚೆಂ ಕಾಮ್ ಕೆಲ್ಲ್ಯಾನ್ ಕಿತೆಂ ವಾಯ್ಸ್ ಆಸಾ? ಪಯ್ಲೆಂ ಕಾಮ್ ಕೆಲ್ಲೆಂ ದುಸ್ರೆಂ; ಆನಿ ಆತಾಂ ಮೆಳ್‌ಲ್ಲೆಂ ಕಾಮ್ ಪಯ್ಲೆಂಚ್ಯಾಕ್ ಲಗ್ತಿ ಜಾಂವ್ಚೆಂ ನ್ಹಯ್ ತರ್ ಕಿತೆಂ ಜಾಲೆಂ? ಹೆಂ ಕಾಮ್ ಶಿಕ್‌ಲ್ಲ್ಯಾನ್ ವ ಕೆಲ್ಲ್ಯಾನ್ ಕಿತೆಂ ವಾಯ್ಸ್ ಆಸಾ? ಖಾಲಿ ಬಸ್ಚ್ಯಾಕ್‌ಯಿ ಮೆಳ್‌ಲ್ಲೆಂ ಕಾಮ್ ಕೆಲ್ಲ್ಯಾನ್, ಕುಟ್ಮಾಚ್ಯಾ ಜೀವನಾಕ್ ಆಧಾರ್ ಜಾಯ್ನಾಂಗಿ? ಖಿಂತ್-ವಿರಾರಾಯ್ ಪಯ್ಸ್ ಸರಾನಾಂಗಿ? ಇತ್ಯಾದಿ ಸವಾಲಾಂಚಿ ಜಾಪ್ ಸೊಧುನ್, ಕಾರ್ಯಾಕ್ ಲಾಗಾಜಾಯ್ ಉವಾಯ್ — ಆಳ್ಳಿ, ಭಿಂವ್ಕುರೊ ಆನಿ ಲಜೆಕ್ ಬಿಲ್ಕುಲ್ ಪಾಂಗ್ರನ್ ಘೆಂವ್ಕ್ ನಜೊ. ಕಿತ್ಯಾಕ್ ಪಳಾಯ್ಕಿ ಪಾಡ್ ಜಾವ್ಯೆತಾ ಆನಿ ಮಾನಸಿಕ್ ಪಿಡೆಕ್‌ಯಿ ಬಲಿ ಜಾವ್ಯೆತಾ.

ಮ್ಹಜ್ಯೆಚ್‌ವಿಶಿಂ ಹಾಂವೆ ತಿಳ್ಪುಂಚೆಂ ತರ್, 1985 ಇಸ್ವೆಂತ್, ಪಂಚ್ವೀಸ್ ರುಪಯ್ ದೀಸ್ ಕೊಲಿಕ್ ಹಾಂವ್ ಎಮ್‌ಡಿಎಲ್ ಕಂಪೆನಿಂತ್ ಕ್ರೇನ್ ಒಪರೇಟರ್ ಜಾವ್ನ್ ಕಾಮಾಕ್ ಸೆರ್ವಾಲ್ಲೊಂ. ತ್ಯಾ ವೆಳಾರ್ ದಿಸಾಕ್, ಚ್ಯಾರ್ ಮೊರಾಂ ಓವರ್‌ಟಾಯ್ ಮೆಳೊನ್, ದಿಸಾಕ್ ಸನ್ನಾಸ್ ರುಪಯ್ ಕೂಲ್ ಜಾತಾಲಿ. ತ್ಯಾ ಪಯ್ಲೆಂ ಗಲ್ಪಾಂತ್ ದೋನ್ ವರ್ಸಾಂ ಹಾಂವ್ ಮೆಳೊಲೊನ್ ಆಯಿಲ್ಲಾನ್, ಹೊ ಸಾಂಬಾಳ್ ಮ್ಹಾಕಾ ಭಾರಿಚ್ ಉಣೊ ದಿಸ್ತಾಲೊ! ತರೀ, ಆಜ್ ನ್ಹಯ್ ತರ್ ಫಾಲ್ಯಾಂ; ಫಾಲ್ಯಾಂ ನ್ಹಯ್ ತರ್ ಪೊರ್ವಾಂ ಸಾಂಬಾಳ್ ವಾಡ್ತಲೊ ಮ್ಹಜ್ಯಾ ಧಯ್ರಾನ್ ತಶೆಂ ಪಾತಿಯೆಣೆನ್ ಕಾಮ್ ಮುಖಾರ್ಲೆಂ.

ಮ್ಹಜಿಂ ಚಿಂತ್ನಾಂ, ಮ್ಹಜಿಂ ಧಯ್ರ್ ಆನಿ ಪಾತಿಯೆಣಿ ನಿರಾಶೆಚಿ ಜಾವ್ನ್ ಉರ್ಲಿನಾ. ಆಪ್ಲೆ, ಮ್ಹಾಕಾ ಖಾಯಾಮ್ (ಪರ್ಮನೆಂಟ್) ಕಾಮ್ಗಾರಾಚಿ ಭದ್ತಿ ಮೆಳ್ಳಿ. ಸಾಂಬಾಳ್‌ಯಿ ವಾಡ್ಲೊ.

ಪುಣ್ ಸಾಂಬಾಳ್ ವಾಡ್ಲ್ಯಾರಾಯಿ, ವಾಡೊನ್ ಯೆಂವ್ಚೆ ಮಾರ್ಗಾಯೆನಿಮ್ತಿಂ ಮೆಳ್ಳೊ ಸಾಂಬಾಳ್ ಘರ್ತ್ಲಾ ಖರ್ಚಾಕ್ ಚ್ ಪಾವಾನಾ ಜಾಲೊ. ಸಭಾರ್ ಕಾಮ್ಕಾರಾಂನಿ ಕಾಮ್ ಸೊಡ್ಲೆಂ ಆನಿ ಗಲ್ಪಾಚೆ ವಾಟೆಕ್ ಲಾಗ್ಲೆ. ಹಾಂವೆ ಗಲ್ಪಾಚಿ ಅವಸ್ಥಾ ಖುದ್ ಭಗ್ಲಾನ್, ಪರತ್ ಹಾಂವೆ ಗಲ್ಪಾಕ್ ವ್ಹೆಚೆಂ ಮನ್ ಕೆಲೆಂನಾ. ಸಯ್ರಾಣ್ ಹಾಂವೆ ಸಾಂಬಾಳ್ಚೆಂ, ಸೊಸ್ಣಿ ಕಾಯ್ ಘೆತ್ಲಿ, ದೆವಾಕಡೆಂ ಮಾಗ್ಲೆಂ ಆನಿ ಆಸ್ಲೆಂ ಕಾಮ್ಂಚ್ ಮುಖಾರ್ಲೆಂ. ಮ್ಹಾಕಾ ತಶೆಂ ಘರಾಕ್ ಆಧಾರ್ ಜಾವ್ನ್ ಮ್ಹಜೆ ಅರ್ಧಾಂಗಿಣಿನ್ ಘರಾಚ್ ಬಸೊನ್ ಬಿಡಿಯೊ ಬಾಂಧುಂಕ್ ಸುರು ಕೆಲೆಂ.

ಆತಾಂ ಹಾಂವ್ ತ್ಯೆಚ್ ಕಂಪೆನಿಚ್ಯಾ ಮುಂಬಯ್ ವಿಭಾಗಾಂತ್ ಕಾಮ್ ಕರುನ್ ಆಸಾಂ ಆನಿ ಸಂತುಷ್ಟಾಯಿ ಆಸಾಂ. ದೆವಾಕ್ ಹಾಂವ್ ಅರ್ಗಾಂ ದಿತಾಂ ಕೀ, ಹ್ಯೆ ಕಂಪೆನಿಂತ್ ಸಯ್ರಾಣ್ ಸಾಂಬಾಳುನ್ ಕಾಮ್ ಕರುಂಕ್ ಮ್ಹಾಕಾ ಕುರ್ಪಾ ಆನಿ ಗಿನ್ಯಾನ್ ದಿಲ್ಲ್ಯಾ ಖಾತಿರ್. ದೆವಾಕ್ ಮ್ಹಜೆಂ ಹೊಗ್ಗಾಪ್ ಸದಾಂ ಆನಿ ಸರ್ವದಾಂ.

ಮ್ಹಜ್ಯಾ ಕಾಳ್ಜಾ ಥಾವ್ನ್ ಉಮಾಳೊನ್ ಯೆಂವ್ಚಿ ಸಲಹಾ: “ಆಸ್ಲಾಂತ್ ಚ್ ಸಂತೊಸ್ ಪಾವಾ, ಮಾಂದ್ರಿ ಆಸ್ಲಾಂತ್ಲೆಚ್ ಪಾಂಯ್ ಸೊಡಾ. ಆಳ್ವಿ ಜಾಯ್ನಾಕಾತ್, ಜಿಣಿಯೆಕ್ ಕಾಂಠಾಳೊನ್ ಧಯ್ ಚುಕೊನ್ ಘೆನಾಕಾತ್. ದೆವಾಕಡೆಂ ಮಾಗಾ. ಹಿಂ ಲಕ್ಷಣಾಂ ಸದಾಂಚ್ ತುಮ್ಚೆ ಧಂಯ್ ಉದೆಂವ್ಚಿತ್. ಹಿಂ ತತ್ವಾಂ ಜರ್ ಪಾಳ್ಲ್ಯಾತ್, ಸವ್ಕಾಸ್ ತರೀ ಸುಖ್ ತುಮ್ಚ್ಯಾ ವಾಂಟ್ಕಾಚೆಂ ಜಾತಲೆಂ. ಸವೆಂಚ್ ತುಮ್ಚೆಂ ಕುಟಾಮಾಯಿ ನಂದನ್ ಜಾತಲೆಂ.” ಆನಿ ತಶೆಂಚ್ ಜಾಂವ್ ಮ್ಹಣ್ ಆಶೆತಾಂ ಹಾಂವ್.

8. ಪ್ರಕಾಸ್ಪರಿತ್ ದಿವ್ವಿ

ಸಂಸಾರಿ ಜಿವಿತಾಂತ್ ಹರೈಕಾ ಮನ್ಯಾಕ್ ಸುಮಾರ್ಸೊ ಆಶಾ ಆಸ್ತಾತ್. ಥೊಡ್ಯಾಂಕ್ ಧಾರಾಳ್ ಪಯ್ಕೆ ಕಮಾವ್ನ್, ರಾಯಾಳ್ ಜೀಣ್ ಸಾರ್ಚಿ ಆಶಾ ಆಸ್ತಾ ತರ್ ಆನಿ ಥೊಡ್ಯಾಂಕ್ ಸಭಾರ್ ಥರಾಂಚ್ಯೊ ಮ್ಹಣ್ಣೆ ಸಮಾಜೆಂತ್ ನಾಂವಾಡ್ಲಿಕ್ ವ್ಯಕ್ತಿ ಜಾಂವ್ಚಿ—ರಾಜ್‌ಕಾರಣಿ, ಮಂತ್ರಿ, ವಿಜ್ಞಾನಿ, ದಾಕ್ತರ್, ವಕೀಲ್, ಇಂಜಿನಿಯರ್, ಸಂಗೀತ್ಕಾರ್, ಗಾವ್ಪಿ, ನಾಟಕಿಸ್ತ್, ನಟ್-ನಟಿ ಆನಿ ಹೆರ್.

ಪುಣ್ ಹ್ಯೊ ಸರ್ವ್ ಆಶಾ ಸುಫಳ್ ಜಾಂವ್ಚೊ ಭಾರೀ ಉಣ್ಯೊ ಆನಿ ಎಕಾದಾವೆಳಾ ಸುಫಳ್ ಜಾತಿತ್ ತರ್, ತೊ ಮನಿಸ್ 'ಲಕ್ಕಿ' ಮ್ಹಣ್ಣೆತ್. ಪುಣ್ ದೆವಾನ್ ದಿಲ್ಲ್ಯಾ ದೆಣ್ಯಾಂಕ್ ತಾಣೆ ಸಾರ್ಕ್ಯೆ ರೀತೀನ್ ವಾಪಾರುಂಕ್‌ಜಾಯ್, ತಾಂತುಂ ಮ್ಹಿನತ್ ಘೆಂವ್ಕಾ‌ಜಾಯ್ ಆನಿ ಹೆರಾಂಕ್ ಪಳೆವ್ನ್ ಮೊಸೊರ್ ಕರಿನಾಸ್ತಾಂ, ಆಪ್ಲಾಪರಿಂ ಜಾಂವ್ಕ್ ಸೊಡ್ಚೊ ದುಸ್ರೊ ವ್ಯಕ್ತಿಕ್ ನಿಸ್ವಾರ್ಥಪಣಿ ಕುಮಕ್ ಕರುಂಕ್‌ಜಾಯ್. ಬದ್ಲಾಕ್ ತಾಚೆ ವಾಟೆರ್ ಕಾಂಟೆ ಶಿಂಪ್ಡಾವ್ನ್, ನಿಬಾಂ ಮ್ಹಳ್ಳೆಂ ಹಾತೆರ್ ವಾಪಾರುನ್ ತಾಚಿ ಆಶಾ, ಆಕಾಂಕ್ಷಾ ಮುಳಾಂ ಸಮೇತ್ ಚಿರುಂಚಿ ನ್ಹಯ್.

ಪುಣ್ ಆಮ್ಕಾಂ ಹೆ ಸಮಾಜೆಂತ್ ಕಿತೆಂ ಪಳೆಂವ್ಕ್, ಭಗುಂಕ್ ಮೆಳ್ತಾ? ಖಿಯರ್ ಗೆಲ್ಯಾರ್ಯಾಂ, ಪಾವ್ಲಾರ್ಯಾಂ ಆಮ್ಕಾಂ ಕುರ್ಲ್ಯಾಂಚೊ ಸ್ವಭಾವ್‌ಚ್ ಪಳೆಂವ್ಕ್ ಮೆಳ್ತಾ. ತೆಂವೀ ಆಮ್ಚೆ ಕ್ರಿಸ್ತಾಂವ್ ಸಮಾಜೆಂತ್ ಚಡ್ ಆನಿ ಚಡ್! ಎಕ್ಲ್ಯಾಚಿ ಏಳ್ಗಿ ಆನ್ಯೇಕ್ಲ್ಯಾಕ್ ಸೊಸಾನಾ. ಮಾಗಿರ್ ಸುರು ಜಾತಾ ಪಂಥಾಟ್. ತ್ಯಾ ದೆಕುನ್‌ಚ್ ಆಮ್ಚಿಂ ಕ್ರಿಸ್ತಾಂವ್ ಭಾವ್-ಭಯ್ಲಿಂ ಹೆ ಸರ್ವ್ ಲಭ್ಲೆ ನಾಕಾತ್ ಮ್ಹಣ್ 'ಆಪುಣ್ ಆಪ್ಲಾಕ್, ದೇವ್ ಸಮೆಸ್ತಾಂಕ್' ಮ್ಹಳ್ಳೆಪರಿಂ ವರ್ತನ್ ಕರ್ತಾತ್ ಆನಿ ಬಾಂಯ್‌ಲ್ಯಾ ಮಾಣ್ಯಾಬರಿ ಆಪ್ಲ್ಯಾಚ್ ಸಂಸಾರಾಂತ್ ತಲ್ಲೀನ್ ಆಸ್ತಾತ್. ತ್ಯಾ ಲಗ್ತಿ ಹಾಂಗಾಸರ್ ಆಸಾ ಏಕ್ ಲ್ಹಾನ್ ಘಡಿತ್:

ಮ್ಹಜೆ ಜಿಣಿಯೆಂತ್ ಮಸ್ತು ಅವ್ಕಾಸ್ ಮ್ಹಾಕಾ ಮೆಳ್ಳಾತ್. ತಾಂತುಂ ಚಡ್ ಆನಿ ಚಡ್ ಅಭಿರೂಪ್ ಆಸ್ಚೆ ಮ್ಹಳ್ಯಾರ್ ಫಕತ್ ತೀನ್. ಪಯ್ಲೊ: ಬರಂವ್ಚೆಂ ದೆಣೆ; ದುಸ್ರೊ: ಗಾಂವ್ಚೆಂ; ತಿಸ್ರೊ: ನಟನ್ ಕರ್ಚೆಂ. ಹಿಂ ದೆಣಿಂ ಲೊಕಾ ಪರ್ಯಾಂತ್ ಪಾವಂವ್ಕ್ ಹಾಂವೆ ಮ್ಹಜೆಂ ಪ್ರಯತ್ನ್ ಕೆಲಾಂ ಆನಿ ಕರ್ನ್‌ಚ್ ಆಸಾಂ. ಪುಣ್ ಜೀಕ್ ಕಿತ್ಲಿ ಮ್ಹಳ್ಳೆಂ ತೆಂ, ಮುಖ್ಲೆ ದೀಸ್‌ಚ್ ಸಾಂಗ್ತಲೆ.

ಎಕೆ ಫಿರ್ಗಜೆಂತ್ ಹಾಂವ್ ವಸ್ತಿ ಕರ್ನ್ ಆಸ್‌ಲ್ಲೊಂ. ಆಯ್ತಾರಾಚೆಂ ಸಕಾಳಿಂಚ್ಯಾ ಕೊಂಕ್ಣಿ ಮಿಸಾಕ್ ಹಾಜರ್ ಹಾಂವ್ ಜಾತಾಲೊಂ. ಕೊಂಕ್ಣಿ ಲೊಕಾಕ್ ಪಳೆವ್ನ್, ತಾಂಚಿ ವಳಕ್ ಕರುನ್, ತಾಂಚೆಕಡೆಂ ಉಲವ್ನ್ ಸಂತೊಸ್ ಹಾಂವ್ ಪಾವ್ತಾಲೊಂ.

ತ್ಯಾ ಎಕಾ ಆಯ್ತಾರಾ ಪಾದ್ರ್ಯಾಬಾನ್ ಜಾಹೀರ್ ಕೆಲೆಂ ಕೀ, ಮಿಸಾರ್ ವಾಚ್ಪಾಂ ವಾಚುಂಕ್, ಕೊಯರಾಂತ್ ಭರ್ತಿ ಜಾಂವ್ಕ್ ಕೊಣಾಕ್ ಮನ್ ಆಸಾ ತರ್, ನಾಂವಾಂ ದಿಯಾ ಮ್ಹಣ್. ಹಾಂವ್ ಪಳೆತಾಲೊಂ, ತ್ಯೆ ಎಕೆ ವ್ಯಕ್ತಿಕ್. ತ್ಯೆ ಫಿರ್ಗಜೆಕ್ ವ್ಹೆಚ್ಯಾ ಪಯ್ಲೆಂಚ್ ತ್ಯೆ ವ್ಯಕ್ತಿಚಿ ಮ್ಹಾಕಾ ವಳಕ್ ಜಾಲ್ಲಿ. ತ್ಯಾ ಫಿರ್ಗಜೆಂತ್ಲಿ ನಾಂವಾಡ್ಲಿಕ್ ವ್ಯಕ್ತಿ ತಿ. ಕೊಯರ್ ತಶೆಂ ಫಿರ್ಗಜೆಚ್ಯಾ ಆನಿ ಫಿರ್ಗಜೆ ಭಾಯ್ಲ್ಯಾ ಮಸ್ತು ಸಂಸ್ಥಾಂನಿ ವಾವುರ್ತಾಲಿ.

ಪಾದ್ರ್ಯಾಬಾನ್ ಜಾಹೀರ್ ಕರ್ಚ್ಯಾ ಪಯ್ಲೆಂಚ್ ಹಾಂವೆ ತ್ಯೆ ವ್ಯಕ್ತಿಕ್ ಸಾಂಗ್ಲೆಂ: “ಮ್ಹಾಕಾಯಿ ಕೊಂಕ್ಣಿ ಕೊಯರಾಚ್ಯಾ ತ್ಯಾ ಸಂಘಾಚೊ ಸಾಂದೊ ಕರ್” ಮ್ಹಣ್. ತಕ್ಲಣಾ ತಿ ವ್ಯಕ್ತಿ ಕಿತೆಂ ಮ್ಹಣಾಲಿ ಜಾಣಾಂತ್?

“ತುಂ ಮುಂಬಯ್‌ಂತ್ಲ್ಯಾ ದುಸ್ರ್ಯಾ ಎಕಾ ಸಂಸ್ಥಾಂತ್ ಸಾಂದೊ ಜಾವ್ನ್ ಆಸಾಯ್. ತಶೆಂ ಜಾವ್ನ್ ಆಮ್ಚ್ಯಾ ಸಂಘಾಂತ್ ಸಾಂದೊ ಜಾಂವ್ಕ್ ಜಾಯ್ನಾ. ಆನಿ ಎಕಾದಾವೆಳಾ ಜಾಲ್ಯಾರ್, ದೋನ್‌ಯಿ ಸಂಸ್ಥಾಂ ಮಧೆಂ ಘರ್ಷಣ್ ಉಬ್ಜೊಂಕ್ ಸಾಧ್ಯ್ ಆಸಾ!”

ಪುಣ್ ಹೆ ದೋನ್‌ಯಿ ಸಂಸ್ಥೆ ವಿವಿಂಗಡ್ ಆಸೊನ್, ತಾಂಚಿ ಕಾರ್ಯಾವಳಿಯಿ ವಿವಿಂಗಡ್ ಆಸ್ತಾನಾ, ಹ್ಯಾ ದೋನ್‌ಯಿ ಸಂಸ್ಥಾಂ ಮಧೆಂ ಕಶೆಂ ಘರ್ಷಣ್ ಉಬ್ಜೊಂಚೆಂ ಮ್ಹಳ್ಳೆಂ, ಕಿತ್ಲೆಂ ಗೂಂಡ್ ಚಿಂತ್ಲ್ಯಾರ್‌ಯಿ ಮ್ಹಾಕಾ ಜಾಪ್ ಮೆಳ್ಳಿ ನಾ!

ದೊಗಾಂ - ತೆಗಾಂಲಾಗಿಂ ಹಾಂವೆ, “ತ್ಯೆ ವ್ಯಕ್ತಿನ್ ಅಶೆಂ ಸಾಂಗ್ಲಾಯಾ, ಕಿತ್ಯಾಕ್ ಜಾವ್ಯೆತ್?” ಅಶೆಂ ವಿಚಾರ್‌ಲ್ಲ್ಯಾಕ್, ಮ್ಹಾಕಾ ಎಕೆ ವ್ಯಕ್ತಿಧಾವ್ನ್ ಅಶಿ ಜಾಪ್ ಮೆಳ್ಳಿ:

“ತುಂವೆ ತ್ಯೆ ವ್ಯಕ್ತಿಕ್ ವಿಚಾರುಂಕ್‌ಜಾಯ್ ಆಸ್‌ಲ್ಲೆಂ ಕಿ, ತುಂ ಠೆರ್ ಸಂಸ್ಥಾಂನಿ ವಾವುರ್ತಾನಾ, ತುಕಾ ಆನಿ ತ್ಯಾ ಸಂಸ್ಥಾಂಕ್ ಘರ್ಷಣ್ ಜಾಯ್ನಾಂಗಿ ಮ್ಹಣ್.”

ಪುಣ್ ಹಾಂವೆ ವಿಚಾರ್ಲೆಂನಾ. ಪಾದ್ರ್ಯಾಬಾನ್ ಜಾಹೀರ್ ಕೆಲ್ಯಾ ಘಡ್ತಾಂತ್ ತಾಕಾ ಹ್ಯೆ ಸಂಗಿ ವಿಷ್ಯಾಂತ್ ಸಾಂಗೊನ್ ಕಳೆಂವ್ಕ್ ಹಾಂವೆ ಚಿಂತ್ಲೆಂ. ಪುಣ್ ತಾಕಾ ಸಂದರ್ಭ್ ಮ್ಹಾಕಾ ಮೆಳ್ಳೊನಾ ವ ಜಾಯ್ ಮ್ಹಣ್ ಹಾಂವ್ ಪಾದ್ರ್ಯಾಬಾ ಸಾಂಗ್ಲೊಂನಾ.

ವಿಷಯ್ ತಸೊಚ್ ಉರ್ದೊ. ಮ್ಹಜ್ಯೆ ಆಶೆಚೊ ಪೊಸ್ಕಾಟೊ ಟುಸ್ಕ್ ಜಾಯ್ ಆನಿ ವೆಗಿಂಚ್ ಮ್ಹಜೊ ವಸ್ತೆ ರಿಕಾಣೊ ಹಾಂವೆ ದುಸ್ರೆಕಡೆನ್ ಬದ್ಲಿಲೊ!

ತರ್, ಕಸೊ ಆಮಿ ಎಕಾಮೆಕಾಕ್ ಸಹಕಾರ್ ದಿಂವ್ಚೊ? ಕಶೆಂ ಆಮ್ಚೆಂ ಕುಟಾಂ ಮೊಗಾನ್ ಬಾಂಧುನ್ ಹಾಡ್ಚೆಂ? ಉಪ್ರಾಂತ್ ಆಮಿ ಆಮ್ಚ್ಯಾ ಭುರ್ಗ್ಯಾಂಕ್ ದುರ್ಪಾತಾಂವ್: “ತಿಂ ಅಶೆಂ ಕರ್ತಾತ್, ತಶೆಂ ಕರ್ತಾತ್” ಮ್ಹಣ್.

ಮುಖ್ಯಾನ್ ವಾಟ್ ವ್ಹರ್ನ್ ವ್ಹೆಚಿ ದಿವ್ಪಿಚ್ ಅಡ್ಡಾದಿಡ್ಡಿ ಘುಂವೊನ್, ಅಪೊ ಉಜ್ವಾಡ್ ಕ್ಷೀಣ್ ಕರಿತ್ ತರ್, ವಾಟ್ಪುರ್ಯಾನ್ ಕಾಳೊಕಾಂತ್ ಸಾಸ್ಣಾಜಾಯ್ ಪಡ್ತಲೆಂ! ತಶೆಂಚ್ ಆಮಿ ಅಡ್ಡಾದಿಡ್ಡಿ ಗುಂವ್ಪಿ ದಿವ್ಪಿ ಜಾಯ್ನಾಸ್ತಾನಾ, ಪ್ರಕಾಶ್‌ಭರಿತ್ ದಿವ್ಪಿ ಜಾಂವ್ಕ್ ಪ್ರಯತ್ನ್ ಕರ್ಚ್ಯಾಂ ಆನಿ ಆಮ್ಚೊ ಉಜ್ವಾಡ್ ಹೆರಾಂಕ್‌ಯಿ ಫಾಂಕವ್ನ್, ತಾಂಚೆಂಯಿ ಜೀವನ್ ನಂದನ್ ಜಾಂವ್ಚೊಪರಿಂ ಕರ್ಚ್ಯಾಂ.

9. ದೆವಾಚಿ ಮಜತ್

ಬೆಜಾರಾಯ್ ವ ಅಶಾಂತಿ ಮನ್ಶಾಚ್ಯಾ ಆವ್ಯಾಕ್ ಏಕ್ ಕೀಡ್ ಮ್ಹಣೈತ್. ತಿ ಮನ್ಶಾಕ್ ಭಿತರ್ಲ್ಯಾ ಭಿತರ್ ಪೊಕೊರ್ತಾ, ಪೊಕೊಳ್ ಕರ್ತಾ. ಅಸಲ್ಯಾ ಬೆಜಾರಾಯೆಂನಿ ಕಿತ್ಲೆಶ್ಯಾ ಮನ್ಶಾಂಚೆ ಜೀವ್ ಚಿಂವ್ಲ್ಯಾತ್! ಮಾನಸಿಕ್ ಸ್ಥಿತಿ ಭಿಗ್ಡಾವ್ನ್, ಕಿತ್ಲ್ಯಾ ಜಣಾಂಕ್ ಪಿಶೆ ಕರ್ನ್ ತಾಂಚೆಂ ಜಿವಿತ್ ದುಸ್ಪಟಾಯ್ಲಾಂ! ಕಿತ್ಲೆಶ್ಯಾ ಜಣಾಂನಿ ಜೀವ್ಲ್ಯಾತ್ ಕರ್ನ್, ಆಪ್ಲೆ ಅಮೂಲ್ಯ ಜೀವ್ ಹೊಗ್ವಾಯ್ಲಾ ಆನಿ ಕಿತ್ಲೆಶೆ ಜಣ್ ಅವ್ಹಡಾಂನಿ ಅಪಂಗ್ ಜಾವ್ನ್, ರಸ್ತಾರ್ ಭಿಕ್ ಮಾಗ್ತಾತ್!

ಆಮ್ಚ್ಯಾ ಕುಟ್ಮಾಂನಿ, ಎಕಾಮೆಕಾಥಂಯ್ ಆನಿ ಕಾಮ್ ಕರ್ಚ್ಯಾ ಜಾಗ್ಯಾಂನಿ, ಲ್ಹಾನ್-ಲ್ಹಾನ್ ಕಾರಣಾಂಕ್ ಲಾಗೊನ್, ಝಗ್ಡೆಂ-ಧ್ವೇಷ್ ಉಬ್ಜಾತಾ. ಎಕೇಕ್ ಪಾವ್ಲಿಂ ಹೆಂ ಅತಿರೇಕ್ (ಎಶೇಸ್) ಸ್ಥಿತೆಕ್ ಪಾವ್ತಾ ಆನಿ ಹಾಚೊ ಪ್ರತಿಫಳ್-ಮರ್ಣಾಂತ್, ಖುನಿಯೆಂತ್, ಜೀವ್ಲ್ಯಾತಾಂತ್, ಮಾರಣಾಂತಿಕ್ ಹಲ್ಲ್ಯಾಂತ್, ಇತ್ಯಾದಿ ಬದಲ್‌ಲ್ಲೆಂ ಪಳೆಂವ್ಕ್ ಮೆಳ್ತಾ ಆನಿ ತಾಚೆಂ ಪ್ರಾಚಿತ್ಯಾಂನಿ ಭಗುಂಕ್ ಮೆಳ್ತಾ, ಜೀಣ್‌ಭರ್ ಕುಟ್ಮಾಂತ್ಲ್ಯಾ ಸದಸ್ಯಾಂಕ್.

ಕಿತ್ಲೆಶ್ಯಾ ಪಾವ್ಲಿಂ ಮ್ಹಾಕಾಚ್ ಭಗ್ಲಾಂ - ರಸ್ತಾರ್ ಸ್ಕೂಟರಾಚೆರ್ ವೈತಾನಾ, ಸ್ಕೂಟರ್ ಹೆರ್ ವಾಹನಾಂಕ್ ಆಪ್ಣಾವ್ನ್ ಮೊರ್ಯಾಂ ಮ್ಹಣ್! ಪುಣ್, ದುಸ್ರೆ ಘಡಿಯೆ ಮತಿಕ್ ಭುಜಾವಣ್ ಸಾಂಗೊನ್, ತಿಂ ಚಿಂತ್ನಾಂ ಭಾಯ್ರ್ ಘಾಲ್ಯಾಂತ್ ಆನಿ ಆತಾಂ ರಸ್ತಾ ವಯ್ಲಿಂ ಅವ್ಹಡಾಂ ದೆಖ್ತಾನಾ ಭಿರಾಂತೆಚೆ ಸುಸ್ಕಾರ್ ವ ಉದ್ವೇಗ್ ಭಾಯ್ರ್ ಪಡ್ತಾತ್!

ತ್ಯಾ ವೆಳಾರ್ ಹಾಂವ್ ಫರೀದಾಬಾದ್ (ಹರಿಯಾಣ) ಸ್ಪೀಲ್ ಕಾರ್ಖಾನ್ಯಾಂತ್ ಕ್ರೇನ್ ಒಪರೇಟರ್ ಜಾವ್ನ್ ಕಾಮ್ ಕರ್ತಾಲೊಂ. ತ್ಯಾ ದಿಸಾ ಹಾಂವ್ ಸಕಾಳಿಂಚ್ಯಾ ಮ್ಹಣ್ಗೆ ಸ ಪೊರಾಂಧಾವ್ನ್, ಧನ್ವಾರಾಂ ದೋನ್ ವರಾಂ ಪರ್ಯಾಂತ್ಲ್ಯಾ ಶಿಫ್ಟಾಂತ್ ಆಸ್‌ಲ್ಲೊಂ. ಆಮ್ಚ್ಯಾ ಕಾರ್ಖಾನ್ಯಾಂತ್ (ವೆಲ್ಡಿಂಗ್ ಸೆಕ್ಷನ್) ಮಿ|ಶರ್ಮಾ ಮ್ಹಳ್ಳೊ ಮೆಲ್ವೀಚಾರಕ್ ಆಸೊನ್. ಸಗ್ಳೊ ವೇಳ್ ತೊ ಕಾಮ್ಗಾರಾಂಕ್ ಬಡ್ವಡೊನ್‌ಚ್ ಆಸ್ತಾಲೊ.

ಹುನೊನಿ ಸ್ಪೀಲಾಚೆಂ ಮಿಶ್ರಣ್ ವ್ಹಡ್ಲ್ಯಾ ಲೆಡಲಾಂತ್ (ಬಾಲ್ವೆಂತ್) ಘೆವ್ನ್ ಕ್ರೇನ್ ಮುಖಾಂತ್ ಅಚ್ಚ್ಯಾಂಕ್ ವೊತುಂಕ್ ಆಸ್‌ಲ್ಲೆಂ. ಹಾಂವ್ ವಯ್ರ್ ಥಾವ್ನ್ ಕ್ರೇನ್ ಚಲವ್ನ್ ಆಸ್‌ಲ್ಲೊಂ. ಮೋಲ್ಡ್ ಮಾಂಡುನ್ ದವರ್‌ಲ್ಲೆಂ ಪಿಟ್ (ಫೊಂಡ್) ಮ್ಹಜ್ಯಾ ಕ್ರೇನಿಚ್ಯಾ ಕೆಬಿನಾಚ್ಯಾ ಪಂದಾಕ್ ಆಸ್‌ಲ್ಲೆಂ. ತಶೆಂ ಕ್ರೇನಿರ್‌ಥಾವ್ನ್ ಕಾಮ್ ಕರ್ತಾನಾ, ಕೆಬಿನಾಥಾವ್ನ್ ಭಾಯ್ರ್ ಬಾಗ್ವೊನ್ ಪಳೆವ್ನ್ ಕಾಮ್ ಕರಿಜಾಯ್ ಪಡ್ತಾಲೆಂ.

ತ್ಯಾ ದೀಸ್ ಹುನೊನಿ ದ್ರವ್ (ಮೆಟಲ್) ಬಾಲ್ವೆಂತ್ ಘೆತಾನಾ, ತಾಂತುಂ ಭಾಯ್ರ್ ಪಾಚಾರೊಂಕ್ ಲಾಗ್ಲೆಂ. ಧರ್ಲಿರ್ ಥಾವ್ನ್ ಧುಳ್ ಉಟೊಂಕ್ ಸುರು ಜಾಲಿ. ಹಾಂವೆ ಕಷ್ಟಾಂನಿ ಕಶೆಯಿ ದೊಳೆ ಘುಸ್ಪುನ್-ಘುಸ್ಪುನ್, ಬಾಲ್ವಿ ಮೊಲ್ವಿಂಗ್ ಪಿಟ್ಲಾಕ್ ವ್ಹರ್ನ್, ಹುನೊನಿ ದ್ರವ್

ತಾಂತುಂ ಪಡ್ಚೆಪರಿಂ ಸೆಂಟರ್ ಕರ್ನ್ ಧರ್ಲಿ. (ಆತಾಂ ಚಡಾವತ್ ಜಾವ್ನ್ ಸರಾಗ್ ಕಾಸ್ತಿಂಗ್ ಪೊರ್ಲರ್ ಆಸಾ ಕರ್ತಾತ್.) ಏಕ್ ಲಾಯ್ನ್ ಭರೊನ್ ಯೆತಾನಾ, ಹಾಂವೆ ದುಸ್ರೆ ಲಾಯ್ನ್ ಕಾಲ್ಚಿ ವರ್ಗಾಯ್ಲಿ.

ಮೆಟಲ್ ಆತಾಂ ಮೊಟ್ಯಾನ್ ಪಡೊನ್ ಆಸ್ಲೆಂ. ತಾಚೆ ಸಾಂಗಾತಾ ಸ್ಲ್ಯಾಗ್ (ಮ್ಹಳೆಂ - ಕಚ್ರೊ)ಯಿ ಪಡೊನ್ ಆಸ್ಲೆಂ ಪಳೆವ್ನ್ ಮಿ|ಶರ್ಮಾ ಮೆಟಲಾಚಿ ಬಾಲ್ಚಿ ಫರ್ನೆಸಾಕ್ ಪಾಟಿಂ ಹಾಡ್ಲ್ಯಾಕ್ ಮ್ಹಾಕಾ ಫರ್ಮಾಣ್ ದೀಂವ್ಕ್‌ಲಾಗ್ಲೊ. ತೆಂವೀ ಜ್ಯೋರಾನ್ ಬೋಬೊ ಫಾಲ್ಡ್. (ಮೆಟಲ್ ಲೀಕ್ ಜಾಲ್ಲ್ಯಾ ತವಳ್‌ಧಾವ್ನ್ ತೊ ಬೋಬೊ ಮಾರ್ನ್ ಫರ್ಮಾಯಿತ್ ಆಸ್ಲೊ.) ಮ್ಹಾಕಾ ಹ್ಯಾ ವೆಳಾರ್ ತಾಚೊ ಇತ್ಲೊ ರಾಗ್ ಆಯ್ಲೊ ಕೀ, ತಾಕಾ ತ್ಯಾ ಜಾಗ್ಯಾರ್‌ಚ್ ಕಾಬಾರ್ ಕರ್ಯಾಂ ಮ್ಹಳೆಪರಿಂ ಭಗ್ಲೆಂ. ಹಾಂವೆ ಏಕ್ ಭೀಕರ್ ಆಲೋಚನ್ ಕೆಲಿ!

ಫರ್ನೆಸಾಲಾಗಿಂಚ್ ಏಕ್ ಹೆಳ್ತಾಚಿ ಉದಾಕ್ ಭರ್ಲಿ ಟಾಂಕ್ ದವರ್ತಾಲೆ. (ಟ್ರೇ) ಹುನೊನಿ ಮೆಟಲ್ ಉದ್ಯಾಂತ್ ಪಡಾತ್ ತರ್, ಕರಿಣ್ ಸ್ಪೋಟ್ ಜಾತಾ. ಹೊ ವಿಷಯ್ ಸರ್ವ್ ಜಾಣಾಂತ್.

ಕ್ರೇನ್ ಫರ್ನೆಸಾ ಕುಶಿಕ್ ವ್ಹರ್ತಾ-ವ್ಹರ್ತಾನಾ ಟ್ರೋಲಿ ಕ್ರೇನಿಚ್ಯಾ ವಯ್ರ್ ಹೆವ್ಪಿನ್-ತೆವ್ಪಿನ್ ಧಾಂವ್ಚೆಂ ಯಂತ್ರ್. ಹೆಂಡಲ್ ಹಾಂವೆ ಮಾರ್ನ್ ಸೊಡ್ಲೆಂ. ಟ್ರೋಲಿ ಮೆಟಲಾಚಿ ಬಾಲ್ಚಿ ಫೆವ್ನ್, ಉದ್ಯಾಚ್ಯೆ ಟಾಂಕಿ ಕುಶಿನ್ ಧಾಂವೊಂಕ್‌ಲಾಗ್ಲಿ. ಬಹುಶಃ ಅಶೆಂ ಘಡೊಂಕ್ ದೆವಾಕ್ ನಾಕಾ ಆಸ್ಲೆಂ. ತಾಚಿ ಇಚ್ಛಾ ನಿಜಾಕ್‌ಯಿ ವಿಚಿತ್ರ್!

ಮೆಟಲಾಚಿ ಬಾಲ್ಚಿ ಉದ್ಯಾಚ್ಯೆ ಟಾಂಕಿಚ್ಯಾ ಕುಶಿಲ್ಯಾನ್ ಎಕಾ ಸುತಾಚ್ಯಾ ಅಂತರಾರ್ ಪಾಶಾರ್ ಜಾಲಿ! ಸಗ್ಳೆ ಕಾಮ್ಗಾರ್ ಮ್ಹಾಕಾ ಪಳೆವ್ನ್ “ಹೋಯ್, ಹೋಯ್...” ಮ್ಹಣ್ ವ್ಹಡ್ಲ್ಯಾನ್ ಬೋಬೊ ಮಾರುಂಕ್‌ಲಾಗ್ಲೆ. ಹಾಂವೆ ಕಾಂಯ್ಚ್ ಗೊತ್ತು ನಾತ್‌ಲ್ಲ್ಯಾಪರಿಂ ನಟನ್ ಕರುನ್, ಮೆಟಲ್ ಫರ್ನೆಸಾಂತ್ ಖಾಲಿ ಕೆಲೆಂ ಆನಿ ಉಪ್ರಾಂತ್ ಮ್ಹಜೆಂ ಕಾಮ್ ಸಂಪವ್ನ್ ಹಾಂವ್ ಸಕಯ್ಲ್ ದೆಂವೊನ್ ಆಯ್ಲೊ.

ತ್ಯಾ ದೆಕುನ್‌ಂಚ್ ಮ್ಹಣ್ಲೆಂ, ಕಸಲೆಂಯಿ ಕಾಮ್ ಕರ್ತಾನಾ ಹೆರಾಂಕ್ ಚಡ್ ಕಿರಿಕಿರಿ ಕರ್ಚೆಂ ನ್ಹಯ್. ಕಾಮಾಕ್ ಭಾಯ್ರ್ ಸರ್ನ್ ವ್ಹೆಚ್ಯಾ ವೆಳಾರ್, ಫೊವ್-ಬಾಯ್ಲೆನ್ ಝಗ್ಡೊನ್ ರಾಗಾನ್ ವ್ಹೆಚೆಂ ನ್ಹಯ್. ಮತ್ ಶಾಂತ್ ದವರುನ್, ದೆವಾಚಿ ಮಜತ್ ಮಾಗೊನ್ ಆಮಿ ಘರ್ ಭಾಯ್ರ್ ಸರ್ಲ್ಯಾರ್ ತೊಚ್ ಸರ್ವೆಸ್ಪರ್ ದೇವ್, ಆಮ್ಕಾಂ ಸದಾಂ ಅನ್ವಾರಾಂತ್ಲೆಂ ರಾಕ್ತಲೊ ಆನಿ ಆಮ್ಚ್ಯಾ ಕುಟ್ಮಾಕ್‌ಯಿ ಸಾಂಬಾಳ್ತಲೊ ಖಂಡಿತ್.

10. ಮನ್ಶಾಚಿಂ ಚಿಂತಾಪ್

ಮನಿಸ್ ಮಸ್ತು ಆನಿ ಮಸ್ತು ಪಯ್ಕಾಂಚೊ ವ್ಯವಹಾರ್ ಕರ್ತಾ, ತಾಚ್ಯಾ ದಿಸ್ಲಡ್ಲ್ಯಾ ಬೀವನಾಂತ್. ಸಭಾರ್ ಜಣ್ ಪಯ್ಲೆ ಘೆತಾನಾ ವ ದಿತಾನಾ, ಸಾರ್ಕೆಂ ಲೇಖ್ ಕರುನ್ ದಿತಾತ್ ತರೀ, ಎಕೇಕ್ ಪಾಪ್ಲಿಂ ಹೊಟೆಲಾಂತ್ ಜಾಂವ್, ದುಕಾನಾಂತ್ ಜಾಂವ್, ಬೆಂಕಾಂನಿ ವ ರೇಯ್ಲಾವೇ ಕೊಂಟರಾಂನಿ ಗಡ್ಡಿ ಆಸ್ಲಲ್ಯಾ ವೆಳಾರ್ ಆಮಿ ಪಯ್ಲೆ ಘೆತಾನಾ ವ ದಿತಾನಾ ಚಡುಣೆ ಜಾಂವ್ಚೆ ಸಂದ್ರಾಪ್ ಆಸ್ತಾತ್. ತ್ಯಾ ದೆಕುನ್ ಆಮಿ ಪಯ್ಕಾಂಚೊ ವಹಿವಾಟ್ ಕೆಲ್ಲೊ ಜಾಗೊ ಸೊಡ್ಲ್ಯಾ ಪಯ್ಲೆಂ ಆಮ್ಕಾಂ ದಿಲ್ಲೆ ವ ಘೆತ್ಲೆ ಪಯ್ಲೆ ಸಾರ್ಕೆ ಆಸಾತ್ಲಿ ಮ್ಹಣ್ ಸಮಾ ಕರುನ್, ಪರತ್ ಲೇಖ್ ಕರ್ನ್ ಘೆಂವ್ಚೆಂ ಗರ್ಜೆಚೆಂ. ತಶೆಂಚ್ ಆಮ್ಕಾಂ ತಾಂಚೆಥಾವ್ನ್ ಚಡ್ ಪಯ್ಲೆ ಆಯ್ಲಾತ್ ತರ್, ತೆ ತಾಂಕಾಂ ಪಾಟಿಂ ದಿಂವ್ಚೆಂ ಮುಖ್ಯ. ಮೆಳ್ಲೆ ಲಾಭ್ ಮ್ಹಣ್ ಥೊಡೆ ವೊಗೆಚ್ ರಾವೊನ್, ಬೊಲ್ಪಾಂತ್ ಗಳಂವ್ಚೆ ಆಯ್ಕಾ ಕಾಳಾರ್ ಸಭಾರ್ ಜಣ್ ಆಸಾತ್! ತಶೆಂ ಜರ್ ಕೆಲೆಂ, ಆಮ್ಚೆಂ ಅಂತಸ್ಕರ್ನ್ ಆಮ್ಕಾಂ ಕಾಂತಂವ್ಚೆಂ ನಾಂಗೀ? ತಶೆಂ ವಾಂಕ್ಡೆ ರೀತಿರ್ ಆಪ್ಣಾಯಿಲ್ಲೆ ಪಯ್ಲೆ ಆಮ್ಚೆಲಾಗಿಂ ಉರ್ತಿತ್‌ಗೀ? ಉರ್ಲ್ಯಾರಾಯಿ ಕಿತ್ಲ್ಯಾ ತೆಂಪಾಕ್? ಮ್ಹಾಕಾ ಕಿತ್ಲೆಶೆ ಪಾಪ್ಲಿಂ ಲೇಖ್ ಚುಕೊನ್ ಚಡಿತ್ ಆಯಿಲ್ಲೆ ಪಯ್ಲೆ ಹಾಂವೆ ತಾಂಕಾಂ ಪಾಟಿಂ ದಿಲ್ಯಾತ್, ಹಿ ಮ್ಹಜಿ ಸವಯ್. ಮ್ಹಜೆಂಚ್ ವ್ಹಡ್ವಣ್ ಸ್ವತಃ ಹಾಂವಾಂಚ್ ಗಾಜಯ್ತಾಂ ಮ್ಹಣ್ ಚಿಂತಿನಾಕಾತ್. ಆಸ್ಲೆಂ ಸಾಂಗ್ಲ್ಯಾಂತ್ ಕಾಂಯ್ ಚೂಕ್ ನಾ ಮ್ಹಳ್ಳೆಂ ಮ್ಹಜೆಂ ಭಗಾಪ್.

ಹಾಂವ್ ಮುಂಗ್ಕುರಾಂತ್ ಕಾಮ್ ಕರ್ನ್ ಆಸ್ತಾನಾ, ಬೆಂಕಾಂತ್ಲೆ ಪಯ್ಲೆ ಕಾಡ್ಲ್ಯಾಕ್, ಪಣಂಬೂರ್ ಬೆಂಕಾಕ್ ಗೆಲ್ಲೊಂ. ಚೆಕ್ ಬರವ್ನ್ ದಿಲಿ, ಹಾತಾಕ್ ಪಯ್ಲೆ ಮೆಳ್ಳೆ. ಕೊಂಟರಾಚೆರ್ ಮೆಜುನ್ ಪಳೆತಾನಾ, ಲಾಗಿಂ-ಲಾಗಿಂ ಏಕ್ ಹಜಾರ್ (ಶೆಂಬೊರಾಂಚೆ ನೋಟ್) ರುಪಯ್ ಚಡ್ ಆಸಾತ್. ಕೊಂಟರ್ ಕೇಶ್ ಕ್ಲಾರ್ಕ್ ಎಕ್ಲಿ ಬಾಯ್ಲ್ ಮನಿಸ್ ಆಸ್ಲಿ. ಹಾಂಗಾಸರ್ ಮ್ಹಾಕಾಚ್ ಗುಸ್ಪಡ್ ಜಾಲಿ ಕೀ, ಹಾಂವೆಂಚ್ ಕಾಂಯ್ ಚಡ್ ಪಯ್ಲೆ ಪುಣೆ ಬರವ್ನ್ ದಿಲ್ಲೆಗಿ ಮ್ಹಣ್. ಏಕ್ ಘಡಿ ದೆಗೆಕ್ ರಾವೊನ್ ತಿಕಾ ಪಳೆಲೆಂ. ತಿ ತಿಚ್ಯಾ ಕಾಮಾಂತ್ ಬಿರು ಆಸ್ಲಿ. 'ಪಯ್ಲೆ ಘೆವ್ನ್ ಜಾಲ್ಯಾತ್. ಆತಾಂ ತಿಕಾ ಕಶೆಂ ವಿಚಾರ್ಲೆಂ ಕಿತ್ಲೆ ಪಯ್ಲೆ ಚೆಕ್ಲಿರ್ ಹಾಂವೆ ಬರಯಿಲ್ಲೆ ಮ್ಹಣ್?' ಸವಾಲ್ ಮ್ಹಜ್ಯಾ ಮುಖಾರ್ ಉಭೆಂ ಜಾಲೆಂ!

ಪಯ್ಲೆ ಬೊಲ್ಪಾಂತ್ ಗಳವ್ನ್ ಶೀದಾ ಕಾಮಾಚ್ಯಾ ಜಾಗ್ಯಾಕ್ ಪಾವ್ಲೊಂ ಆನಿ ರೆಸ್ಪ್ ರೂಮಾಕ್ ವ್ಹ ಚೂನ್ ಬರಯಿಲ್ಲ್ಯಾ ಚೆಕ್ಚೆಂ ಎಂಟ್ರಿ ಫಾಯ್ಲ್ ಪಳೆಲೆಂ. ಮ್ಹಾಕಾ ಆತಾಂ ನಖ್ತಿ ಜಾಲೆಂ ಕೀ, ತಿಣೆ ಚುಕಾಮುಕಿ ಮ್ಹಾಕಾ ಪಯ್ಲೆ ಚಡ್ತಿಕ್ ದಿಲ್ಯಾತ್ ತೆಂ. ಹಾಂವೆ ಮ್ಹಜ್ಯಾ ಸಾಂಗಾತಿ ಕಾಮಾಗಾರಾಂಕಡೆನ್ ಸಾಂಗ್ಲೆಂ, "ಅಶೆಂ - ಅಶೆಂ ಜಾಲೆಂ" ಮ್ಹಣ್. ಥೊಡೆ ಮ್ಹಣಾಲೆ, "ವ್ಹಡ್ ನಾ ರೊನ್, ಪಾರ್ಟಿ ಕರ್ಯಾಂ" ಮ್ಹಣ್! ಎಕ್ಲೊ - ದೋಗ್ ಮ್ಹಣಾಲೆ, "ತೆ

ಪಯ್ಕೆ ಬೆಂಕಾಕ್ ತಿಣೆಂಚ್ ಭರುನ್ ದೀಜಾಯ್ ಪಡ್ತಲೆ” ಮ್ಹಣ್!

ಪರತ್ ಹಾಂವ್ ಬೆಂಕಾಕ್ ಪಾಟಿಂ ಗೆಲೊಂ ಆನಿ ತಿಕಾ ಹಾಂವೆ ಪಯ್ಕೆ ಪಾಟಿಂ ದಿಲೆ ಆನಿ ಸಾಂಗ್ಲೆಂ, “ಚುಕೊನ್ ಚಡ್ತಿಕ್ ಆಯಿಲ್ಲೆ.”

“ಹಾಂವ್ ವಡೊಲ್‌ಥಾವ್ನ್ ಉಗ್ಡಾಸ್ ಕರ್ನ್ ಆಸಾಂ ಕೊಣಾಕ್ ಪಯ್ಕೆ ಚಡ್ತಿಕ್ ಗೆಲ್ಯಾತ್ಲಿ ಮ್ಹಣ್. ಮಸ್ತ್ - ಮಸ್ತ್ ಥ್ಯಾಂಕ್ಸ್” ಮ್ಹಣಾಲಿ ತಿ ಹಾಸೊನ್.

ಮುಂಬಯ್ ಚರ್ನಿ ರೋಡ್ ರೇಯ್ಲ್‌ವೇ ನಿಲ್ದಾಣಾಂತ್ ಬಾಂಬ್ಲರ್ ವ್ಹೆಚ್ಯಾಕ್ ತೀನ್ ರಿಟರ್ನ್ ಸ ಟಿಕೆಟೊ ಹಾಂವೆ ಘೆತ್ಲೊ. ಟ್ರೇಯ್ ಫ್ಲ್ಯಾಟ್‌ಪೊರ್ಮಾಕ್ ಯೆಂವ್ಚೊ ವೇಳ್ ಜಾಲ್ಲೊ. ಹಾಂವೆ ಪಯ್ಕಾಂಚೆಂ ಲೇಖ್ ಕರಿನಾಸ್ತಾಂ ಕಂವ್ವರ್ ಕ್ಲಾರ್ಕಾನ್ ಸಾಂಗ್‌ಲ್ಲೆ ರು. 232/- ದೀವ್ನ್, ಫ್ಲ್ಯಾಟ್‌ಪೊರ್ಮಾರ್ ಆಯಿಲ್ಲಿ ಗಾಡಿ ಆಮಿ ಧರ್ಲಿ. ಬಸ್‌ಲ್ಯಾ ಕಡೆಂಥಾವ್ನ್ ಹಾಂವೆ ಟಿಕೆಟಿಚೆ ಪಯ್ಕೆ ಲೇಖ್ ಕೆಲೆ. ಮ್ಹಜಿ ರಿಂಟ್ ಉಡ್ಲಿ. ರು. 22 ಲೇಖಾನ್ ಒಟ್ಟುಕ್ ಪಯ್ಕೆ ರು. 132 ಜಾತಾತ್ ತರ್, ಕೌಂಟರ್ ಕ್ಲಾರ್ಕಾನ್ ರು. 232/- ಘೆತ್‌ಲ್ಲೆ. “ಅಶೆಂ ಕಶೆಂ ಜಾಲೆಂ?” ಹಾಂವೆ ಮ್ಹಾಕಾಚ್ ಸವಾಲ್ ಕೆಲೆಂ. ಮ್ಹಜೆ ರು. 100/- ಗುಳುಮ್ ಜಾಲೆ. ರೆಸ್ತಾರ್‌ಥಾವ್ನ್ ದೆಂವೊಂಕ್‌ಯಿ ಅಸಾಧ್ಯ್ ಜಾಲ್ಲೆಂ! ಸಾಂಗಾತ್ಯಾಂಲಾಗಿಂ ಸಾಂಗ್ತಾನಾ ತೆ ಮ್ಹಣಾಲೆ, “ಪಾಟಿಂ ಪಾವ್ಲ್ಯಾ ಉಪ್ರಾಂತ್ ತಾಚೆಲಾಗಿಂ ಟಿಕೆಟೊ ದಾಖವ್ನ್ ಸಾಂಗ್” ಮ್ಹಣ್.

ಸಾಂಜೆರ್ ಪಾಟಿಂ ಯೆತಾನಾ ತ್ಯಾ ಕಂವ್ವರಾರ್ ತೊ ವ್ಯಕ್ತಿ ನಾ. ಕಂವ್ವರಾರ್ ಆಸ್‌ಲ್ಯಾ ಕ್ಲಾರ್ಕಾಲಾಗಿಂ ಹಿ ಗಜಾಲ್ ಸಾಂಗೊನ್, “ತೊ ಕ್ಲಾರ್ಕ್ ಕೆದಾಳಾ ಮೆಳ್ತಾಗಿ?” ಮ್ಹಣ್ ವಿಚಾರ್ಲೆಂ.

“ಫಾಲ್ಕಾಂ ಸಾಂಜೆಚ್ಯಾ 5 ವೊರಾಂ ಪರ್ಯಾಂತ್ ತೊ ಡ್ಯೂಟಿರ್ ಆಸಾ” ಮ್ಹಣಾಲೊ ತೊ.

ದುಸ್ರ್ಯಾ ದಿಸಾ ಯೇವ್ನ್, ತ್ಯಾ ಕ್ಲಾರ್ಕಾಕ್ ಭೆಟೊನ್, ಹಾಂವೆ ಟಿಕೆಟೊ ತಾಕಾ ದಾಖಿಯ್ಲೊ ಆನಿ ರು.100/- ತಾಣೆ ಚಡ್ತಿಕ್ ಘೆತ್‌ಲ್ಲೊ ವಿಷಯ್ ತಾಕಾ ಸಾಂಗ್ಲೊ. ತೊ “ಅಶೆಂ ಜಾಂವ್ಕ್ ಸಾಧ್ಯ್‌ಚ್ ನಾ” ಮ್ಹಣಾಲೊ ಆನಿ ತಾಂಚೆಂ ಬಿಲ್ಲಿಂಗ್ ಚಾರ್ಟ್ ದಾಖಿಯ್ಲಾಗ್ಲೊ. “ಚಡ್ತಿಕ್ ಪಯ್ಕೆ ಆಸ್ಲಾರ್ ಹಾಂತುಂ ಆಮಿ ಎಂಟ್ರಿ ಕರ್ತಾಂವ್. ಹಾಂತುಂ ಲೇಖ್ ಸಾರ್ಕೆಂ ಆಸಾ. ಪಳೆ, ಮ್ಹಾಕಾಯಿ ಹಾಂಗಾಸರ್ ಮಸ್ತ್ ಪಾವ್ಲಿಂ ಪಯ್ಕೆ ಉಣೆ ಪಡ್ಲಾತ್. ಆಮ್ಚೆ ತಾರಿಕೆರ್ ರು.100/-, ಹೈ ತಾರಿಕೆರ್ ರು. 200/- ತೆ ಆಮ್ಕಾಂ ಲುಕ್ಚಾಣ್” ಮ್ಹಣಾಲೊ ತೊ! ಆಯಿಲ್ಲೆ ವಾಟೆಕ್ ಸುಂಕ್ ನಾ ಮ್ಹಣ್ ಚಿಂತುನ್ ಹಾಂವ್ ಪಾಟಿಂ ಚೆಲ್ಲೊಂ.

ಕಶೆಂ ಆಸಾ ತರ್ ಮನ್ಶ್ಯಾಚೆಂ ಚಿಂತಾಪ್ ಆನಿ ತಾಚಿ ಕಾರ್ಯ ರೀತ್? ಆಮ್ಚಿಂ ಕುಟ್ಮಾಂ ಬರಿಂ ಜಾಯ್ನಾಯ್ ತರ್, ಆಮ್ಚೆಂ ಚಿಂತಾಪ್ ನಿತಳ್ ಆಸೊಂಕ್‌ಜಾಯ್. ಆಮ್ಚಿ ಕಾರ್ಯ ರೀತ್ ಹೆರಾಂಕ್ ಮಾನ್ವೊಂಚೆ ತಸಲಿ ಜಾಯ್ನಾಯ್. ಆಮಿ ಹೆರಾಂಕ್ ಬೂಧ್ ಸಾಂಗೊನ್, ಸಂದರ್ಭ್ ಮೆಳ್ತಾನಾ ಹೆರಾಂಕ್ ಆಮಿ ನಾಗಯ್ಲೆಂ ತರ್, ತಾಚೆಂ ಮೊಲ್ ವಾಡಿ ಸಮೇತ್ ಏಕ್ ದೀಸ್ ಫಾರಿಕ್ ಕರುಂಕ್ ಪಡ್ತಲೆಂ ತೆಂ ಖಂಡಿತ್. ಅಶೆಂ ಜಾಯ್ನಾ ಜಾಂವ್.

11. ಮೇರಾ ಭಾರತ್ ಮಹಾನ್

2004 ದಸೆಂಬರ್ 26ವೆರ್ ಆಮ್ಚ್ಯಾ ಭಾರತಾಂತ್ ದಕ್ಷಿಣ್ ಭಾಗಾಂತ್ — ಶ್ರೀಲಂಕಾ, ಸುಮಾತ್ರ, ಅಂಡಮಾನ್-ನಿಕೋಬರ್, ಇತ್ಯಾದಿ ಜಾಗ್ಯಾಂನಿ ಉದೆಲ್ಲಾ ಭಿರಾಂಕೂಳ್ ಸುನಾಮಿ ಅನ್ವಾರಾನ್ ಕಿತ್ಲೆಶ್ಯಾ ಹಜಾರ್ ಲೊಕಾಚೊ ಜೀವ್ ಚಿಂವ್ಚೊ. ಹೆಂ ಘಡಿತೆ ಆಜೂನ್ಯಾ ಕೊಣ್ಣಾಯಿ ವಿಸ್ಮೊಂಕ್ ಸಕ್ಲೊನಾ. ಟಿ.ವಿ.-ಚೆರ್ ತ್ಯಾ ಭಿರಾಂಕೂಳ್ ಲ್ಹಾರಾಂಕ್ ಪಳೆತಾನಾ, ಹರ್ದ್ಯಾಂತ್ ಝಿಮ್ಮ್ ಜಾಲ್ಲ್ಯಾಪರಿಂ ಜಾತಾ.

ಪೊರ್ಚು ಜುಲಾಯ್ 26ವೆರ್ ಮುಂಬಯ್ ಆಯಿಲ್ಲೆಂ ಆಪ್ಲೆ ಖುದ್ ಭಗುನ್ ದೆಖ್ತಾನಾ, ಮುಂಬಯ್ ಲೊಕಾಚೊ ಜೀವ್ ಬಾರೀಕ್ ಸುತಾಚೆರ್ ಉಮ್ಕಾಳೊನ್ ಆಸಾ ತಶೆಂ ಭಗ್ತಾ. ಹಾಂಗಾಸರ್ ಕೊಣಾಚ್ಯಾ ಜಿವಾಕ್ ಭದ್ರತಿ ಮ್ಹಳ್ಳಿ ನಾಂಚ್. ಆನ್ಯೇಕ್ ಮುಖ್ಯ ಅನ್ವಾರ್, ಪಾವ್ಲಾಂತ್ ಪರ್ನಿಂ ಬಿಲ್ಡಿಂಗಾಂ ಕೊಸ್ಲೊನ್ ಪಡ್ಚಿಂ! ರಾತಿಕ್ ನಿದ್‌ಲ್ಲೊ ಮನಿಸ್ ಸಕಾಳಿಂ ಸುರಕ್ಷಿತ್ ಉಟಾಗಿ ಮ್ಹಣ್ ಸಾಂಗೊಂಕ್ ಕೊಣ್ಣಾಂಚ್ ಸಕಾನಾ! ತಿತ್ಲೆಯಿ ಭೈಂ ಮುಂಬಯ್‌ಲ್ಯಾ ಪರ್ನ್ಯಾ (ಪಡೊಂಕ್ ಜಾಲ್ಲ್ಯಾ) ಬಿಲ್ಡಿಂಗಾಂನಿ ರಾವ್ತೆಲ್ಯಾಂಕ್. “ಫ್ಲೆಟಾಂ ಸೊಡುಂಕ್ಯಾ ನ್ಹಯ್, ಬಿಲ್ಡಿಂಗಾಂ ಪಂದಾ ಪಡೊನ್ ಮೊರೊಂಕ್ಯಾ ನ್ಹಯ್!” ಮ್ಹಳ್ಳಾರ್ ಜಾತಾಗಿ ಮ್ಹಳ್ಳಿಂ ಸವಾಲ್ ಉಬ್ಜಾತಾ. ಹೆಂ “ಆಬಾನ್ ಮೊರೊಂಕ್ ನಜೊ ಆನಿ ದಾಂಡೊ ಜರೊಂಕ್ ನಜೊ” ಮ್ಹಳ್ಳೆ ಸಾಂಗ್ಲೆ ಬರಿ ಜಾಲೆಂ. ಹ್ಯಾಚ್ ಸಂಪ್‌ಲ್ಲ್ಯಾ ಅಗೋಸ್ತಾಂತ್ ಎಕೆ ರಾತಿ ಮ್ಹಜೆಂ ಕಾಳಿಜ್ ದಡ್ಡಡಾಯಿಲ್ಲೆಂ ಘಟನ್ ಹಾಂಗಾಸರ್ ದಿತಾಂ:

ಹಾಂವ್ ಮರಿನ್‌ಲಾಯ್ನ್ (ಧೊಬಿತಲಾವ್) ಎಕಾ ಘರಾ ಪೇಯಿಂಗ್ ಗೆಪ್ತ್ ಜಾವ್ನ್ ರಾವ್ತಾಲೊಂ. ತ್ಯೆ ರಾತಿಂ 11 ಪೊರಾರ್‌ಶೆಂ ಆಮಿ ನಿದೊಂಕ್ ಗೆಲ್ಯಾಂವ್. ಮಧ್ಯಾನ್ ರಾತಿಂಚ್ಯಾ 12-30 ಪೊರಾರ್, ವ್ಹಡ್ ಏಕ್ ಆವಾಜ್ ದಡ್ಡ್ ... ಬರ್ ... ಬರ್ ಆಯ್ಕಾಲೊ! ತಕ್ಲೆಣಾ ಲೊಕಾಚ್ಯೊ ಬೊಬೊ: “ಬಿಲ್ಡಿಂಗ್ ಗಿರ್ ಗಯಾ...!” ಆಮ್ಕಾಂ ಬರೈ ನಿದೆಂತ್ ಆಸ್‌ಲ್ಲ್ಯಾಂಕ್ ಮಾರ್ನ್ - ಥಾಪುಡ್ ಉಟಯಿಲ್ಲ್ಯಾ ಜಿನ್ನಾರ್ ಜಾಗ್ ಜಾಲಿ!

“ಆಮ್ಚೆಂ ಬಿಲ್ಡಿಂಗ್ ಕೊಸ್ಲಾಲೆಂ, ಸಕ್ಲಾ ಧಾಂವ್ಯಾಂ” ಎಕ್ಲೊ ಕೊಣ್ಣಾಗಿ ಆಮ್ಚೆ ಭಿತರ್ಲೊ ಬೋಬ್ ಘಾಲ್ತಾನಾ, ಆಮಿ ಏಕ್‌ಚ್ ಪಾವ್ಲಿಂ ಉಟೊನ್ ಬಸ್ಲಾಂವ್. ವೀಚ್ ದಿವೆ ಪೆಟಾನಾತ್‌ಲ್ಲೆ, ಸಗ್ಳ್ಯಾಂನಿ ದಾಟ್ ಅಂಧ್ಯಾರ್! ತಿತ್ಲಾರ್ ಲೋಕ್ ಸಗ್ಳೊ ಬೊಬೊ ಮಾರ್ನ್, ಆಮ್ಚ್ಯಾ ಬಿಲ್ಡಿಂಗಾಚ್ಯಾ ಮುಖ್ಲೆ ಗಲ್ಲೆ ಕುಶಿನ್, ಹಾತಾಂತ್ ಟೊರ್ಚ್ ಘೆವ್ನ್ ಧಾಂವ್ತಾ ತೆಂ ಆಮಿ ಜನೇಲಾಂತ್ಲಾನ್ ಪಳೆಲೆಂ. ಲೊಕಾಚ್ಯೊ ಬೊಬೊ ಆಯ್ಕತಾಲೊ ಶಿವಾಯ್ ಬಿಲ್ಡಿಂಗ್ ಖಿಂಚೆಂ ಕೊಸಾಳ್ಕಾಂ ಮ್ಹಳ್ಳಿಂ ದಿಸಾನಾತ್‌ಲ್ಲೆಂ!

ಕಿಣಾ ಭಿತರ್ ಫಾಯರ್ ಸರ್ವಿಸ್ (ಉಜ್ಯಾ ದಳ್) ಆನಿ ಎಂಬುಲೆನ್ಸ್ ವಾಹನಾಂ ಧಾಂವೊನ್ ಆಯ್ಲಿಂ. ಟಿ. ವಿ. ರಿಪ್ಲೇಯ್ ಪೆನಾಂ ಆಮ್ಚ್ಯಾ ಬಿಲ್ಡಿಂಗಾಚ್ಯಾ ಕುಶಿಚ್ಯಾ ರಸ್ತಾರ್ ಉಭಿಂ

ಜಾಲಿಂ. ಆಮ್ಚೆ ಕುಶಿಚ್ಯಾ ಫ್ಲಾಟಾಂನಿ ವಾತಿ ಜಳಯ್ಲೊ. ಆಮ್ಚೆರ್ ತೆಲಾಚೊ ದಿವೊ ಜಳಯ್ಲೊ. ಮ್ಹಾಕಾ ಶಿಡಿಯೊ ದೆಂವೊನ್, ಬಿಲ್ಡಿಂಗ್ ಕೊಸ್ಕಾಲ್ಲ್ಯಾ ಜಾಗ್ಯಾಕ್ ವ್ಹಚೊಂಕ್‌ಜಾಯ್ ಆಸ್‌ಲ್ಲೆಂ. ಪುಣ್ ಶಿಡಿಯೆರ್ ಕಾಳೊಕ್‌ಚ್ ಭರ್‌ಲ್ಲೊ. ಮ್ಹಜ್ಯೆಲಾಗಿಂ ಟೊರ್ಚಾಚೆಂ ಮೊಬಾಯ್ಲ್ ಆಸ್‌ಲ್ಲೆಂ ತರೀ, ತ್ಯೆ ಗಡ್ಡೆಡೆಂತ್ ಹಾಂವ್ ತೆಂ ವಿಸ್ರಾಲ್ಲೊಂ.

ಪರಿಹಾರಾಚೆಂ ಕಾಮ್ ಸುರು ಜಾಲ್ಲೆಂ. ಆಮ್ಕಾಂ ಪೋಕಸ್ ಲಾಯ್ತ್ ಆನಿ ರಸ್ತಾರ್ ಎಂಬುಲೆನ್ನಾಂ ಧಾಂವ್ಚಿಂ ಮಾತ್ರ್ ದಿಷ್ಟಿಕ್ ಪಡ್ತಾಲಿಂ. ಪೊಲಿಸ್ ಲೊಕಾಕ್ ಥಂಯ್ಸರ್ ವ್ಹಚೊಂಕ್ ಸೊಡಿನಾಸ್ತಾಂ ಪಾಟಿಂ ಧಾಂವ್ಡಾಯ್ತಾಲೆ.

ಸಕಾಳಿಂ ಮ್ಹಾಕಾ ಡ್ಯೂಟಿಕ್ ವ್ಹಚೊಂಕ್ ಆಸ್‌ಲ್ಲಾನ್, ಫಾಂತ್ಯಾರ್ ದೋನ್ ವೊರಾರ್‌ಶೆಂ ನಿರ್ದೊಂಕ್ ಗೆಲೊಂ. ಪುಣ್ ವೀಜ್ ನಾತ್‌ಲ್ಲಾನ್, ಧಗಿಕ್ ನೀದ್‌ಚ್ ಪಡಾನಾ ಜಾಲಿ. ಹಾತಾಂತ್ಲ್ಯಾ ಪೇಪರಾನ್ ವಾರೆಂ ಘಾಲುನ್ ಘಾಲುನ್ ಥಕ್ಲೊಂ. ಭಾಯ್ಲ್ಯಾ ಪರಿಹಾರ್ ಕಾಮಾವರ್ವಿಂ ವಾರ್ಯಾರ್ ಧುಳ್‌ಯಿ ಕರಿಣ್ ರಿತಿರ್ ಉಬ್ತಾಲಿ.

ಕಶೆಂಯಿ ಫಾಂತ್ಯಾಚಿಂ ಸಾಡೆ-ಪಾಂಚ್ ವೊರಾಂ ವ್ಹಾಜ್ಚಿಂ. ಹಾಂವ್ ಡ್ಯೂಟಿಚ್ಯೆ ತಯಾರೆಕ್ ಲಾಗ್ಲೊಂ. ತಿತ್ಲ್ಯಾರ್ ಆಮ್ಕಾಂ ಕುಶಿಚ್ಯಾ ಘರ್ಚ್ಯಾಂ ಥಾವ್ನ್ ಖಬಾರ್ ಮೆಳ್ಳಿ ಕೀ, ಎಕಾ ಕ್ರಿಸ್ತಾಂವ್ ಕುಟ್ಮಾಚಿಂ ಚ್ಯಾರ್ ಜಣಾಂ ಮೆಲ್ಯಾಂತ್ ಆನಿ ಒಟ್ಟುಕ್ ಸ, ಸಾತ್ ಜಣಾಂ ಮೆಲ್ಯಾಂತ್ ಮ್ಹಣ್!

ಸಕಾಳಿಂಚ್ಯಾ ಸ ವರಾರ್ ಹಾಂವ್ ಪರ್ತಾಲ್ಲ್ಯಾ ಬಿಲ್ಡಿಂಗಾ ಕುಶಿನ್ ಗೆಲೊಂ. ಮಾತಿ ಟ್ರಕ್ಕಾಂನಿ ಭರುನ್ ಸಾಗ್ಗಿತಾಲೆ. ಥಂಯ್-ಥಂಯ್ ಟಿ.ವಿ.ವಾಲೆ ತ್ಯಾ ವರಾರಾಚ್ಯಾ ಲೀಡರಾಚೆಂ (ಮುಖೆಲಿ) ಸಂದರ್ಶನ್ ಘೆತಾಲೆ. ಸಾಂಜೆರ್ ಟಿ.ವಿ.ಚೆರ್ ಪರಿಹಾರ್ ಕಾಮಾಂಚಿಂ ದೃಶ್ಯಾಂ ದಾಖಯ್ತಾಲೆ. ಮಹಾರಾಷ್ಟ್ರ ಮುಖ್ಯ ಮಂತ್ರಿನ್ ಪರ್ನಾ ಬಿಲ್ಡಿಂಗಾಚಿ ಸರ್ವೇ ಕರುಂಕ್ ಆದೇಶ್ ದಿಲ್ಲೊ. ತೊ ಸಾಂಗ್ತಾಲೊ ಕೀ, “ಬಿಲ್ಡಿಂಗಾಂ ಖಾಲಿ ಕರುಂಕ್ ನೋಟಿಸಾಂ ದಿಲ್ಲೆ ಕೊಣ್‌ಯಿ ಜರ್ ಸೊಡಿನಾ ಜಾತಿತ್, ಜಬರ್‌ದಸ್ತೆನ್ ಖಾಲಿ ಕರಯ್ತಲ್ಯಾಂವ್ ಆನಿ ತಾಂಕಾಂ ರಾವೊಂಕ್ ತಾತ್ಕಾಲಿಕ್ ಆಸ್ತೊ, ಪರಿಹಾರಾಚ್ಯಾ ಕೆಂಪಾಂತ್ ದಿತಲ್ಯಾಂವ್” ಮ್ಹಣ್.

ಆಮ್ಚೆ ಕುಶಿಚ್ಯಾ ಬಿಲ್ಡಿಂಗಾಕ್ ಖಾಲಿ ಕರುಂಕ್ ನೋಟೀಸ್ ದಿಲ್ಲೆಂ. ಪುಣ್ ಆಜೂನ್‌ಯಿ ತೆಂ ಖಾಲಿ ಕರಿನಾಸ್ತಾಂ, ತಾಂತುಂ ವಸ್ತಿ ಕರ್ನ್ ಆಸಾತ್.

ತರ್, ಕಸಲೆಂ ಹೆಂ ಜೀವನ್ ಮುಂಬಯ್‌ಂತ್ಲೆಂ? ಲೊಕಾಕ್ ಆಪೊ ಜೀವ್ ವಾಂಚೆಂವ್ಚ್ಯಾಕ್‌ಯಿ ಚಡ್ ಜಾವ್ನ್ ಆಪುಣ್ ಜಿಯೆಲ್ಲೆಂ ವರಾರ್ ಸೊಡುನ್, ಪಯ್ಸ್ ವ ದುಸ್ರೆಕಡೆಂ ವ್ಹಚೊಂಕ್ ನಾಕಾ? ಮೆಲ್ಯಾರ್ ಥಂಯ್‌ಂಚ್? ಕಶೆಂಯಿ ಸರ್ಕಾರ್ 1 ಲಾಖ್ ಮ್ಹಣಾಸರ್ ಪಯ್ಕಾಂಚೊ ಪರಿಹಾರ್ ದಿತಾ ನ್ಹಯ್‌ವೆ? ವಾಂಚ್‌ಲ್ಲೆ ತರೀ, ತೆ ಪಯ್ಸ್ ಘೆವ್ನ್ ಸುಖಾನ್ ಆಸ್ತಿತ್ ನ್ಹಯ್‌ವೆ ಮ್ಹಳ್ಳೆಂ ಪಿಶೆಂ ಚಿಂತಾಪ್ ಹಾಂಗಾಚ್ಯಾ ಲೊಕಾಚ್ಯೆ ಮತಿಂತ್!

ತ್ಯಾ ಪಯ್ಕಾಂ ಪಾಟ್ಲ್ಯಾನ್ ಮುಖ್ಯ ಬಜೆಟಿಂತ್ ದುಬ್ಳ್ಯಾ ಲೊಕಾಚೆರ್ ಕಿತ್ಲ್ಯಾ ಟೆಕ್ನಾಂಚೊ ಭೊರೊ ಬಸ್ತಲೊ ಮ್ಹಣ್ ಕೊಣ್ ನಿಯಾಳುಂಕ್ ಆನಿ ಚಿಂತುಂಕ್ ವ್ಹೆತಾ? ದೆಕುನ್‌ಂಚ್ ಮ್ಹಣ್ಲೆಂ, “ಮೇರಾ ಭಾರತ್ ಮಹಾನ್, ಲೋಗ್ ಯಹಾಂ ಜಾನ್ವಾರ್ ಕಿ ಸಮಾನ್!”

12. ಸಂಚಿಕಾರಾಕ್ ಕಾರಣ್ ಜಾಂವೊ ಚಿ ರಿತಿ-ರಿವಾಜ್ಯೊ!

ಆಮ್ಚ್ಯಾ ಮಾಂಯ್-ದೇಶಾಂತ್ ಆಮಿ ಭಾರತೀಯ್ ಜಾವ್ನ್ ಜಿಯೆವ್ನ್ ಆಸ್ತಾನಾ, ಆಮ್ಚ್ಯಾ ಮ್ಹಾಲ್ಲ್ಯಾಡ್ಯಾಂನಿ ಮಾಂದುನ್ ಪಾಳ್ಚೆ ಧರ್ಮ್ ಆಮಿಂಯ್ ಸ್ವೀಕಾರ್ಪುನ್, ತಾಂತುಂಚ್ ವಾಗ್ತಾಂವ್ ಆನಿ ತ್ಯಾ-ತ್ಯಾ ಧರ್ಮಾಚ್ಯೊ ರೀತಿ-ರಿವಾಜಿ ಪಾಳುನ್, ಧರ್ಮಾಚೊ ಮಾನ್-ಗೌರವ್ ವಾಡಯ್ತಾಂವ್.

ಪರ್ಕಿ ಗಾಂವಾಂತ್ ಕಾಮಾಕ್ ಲಾಗ್ತಾನಾ, ಪರ್ಕಿ ಮನ್ಶ್ಯಾಂಚಿ ಸಳಾವಳ್-ಇಷ್ಟಾಗತ್ ಜಾತಾ ತರೀ, ಖಾತಾ-ಪಿಯೆತಾನಾ, ಭಂವ್ತಾನಾ, ಉಟಾ-ಬಸ್ತಾನಾ ಆನಿ ನಿದ್ತಾನಾ, ಇತ್ಯಾದಿ ತಾಂಚೊ ವೆವೆಗ್ಳೊ ಧರ್ಮ್ ತರೀ, ಹಾಚೊ ಫರಕ್ ತಾಂಚೆ ಮಧೆಂ ಕಾಂಯ್ ಪಡಾನಾ. ಎಕಾಮೆಕಾಚೆಂ ಉಸ್ತೆಂ ಖೆಲ್ಯಾರಾಯಿ, ತಾಂಚೆ ಇಷ್ಟಾಗತೆ ಮಧೆಂ ಧರ್ಮಾಚಿ ಸಾವ್ಣಿ ಸಯ್ತ್ ಪಡಾನಾ! ಪುಣ್ ರೀತಿ-ರಿವಾಜ್ಯೊ ಮ್ಹಣ್ತಾನಾ? ಮ್ಹಾಲ್ಲ್ಯಾಡ್ಯಾಂ ಥಾವ್ನ್ ದೆಂವೊನ್ ಆಯಿಲ್ಲಿಂ ಆಚರಣಾಂ ಮ್ಹಣ್ತಾನಾ?

ವ್ಹಯ್, ತಾಂತುಂ ಕಿತೆಂಯ್ ಚಡುಣೆ ಜಾಲ್ಯಾರ್, ತಾಂಕಾಂ ಸೊಸಾನಾ. ರಾಗಾಚ್ಯಾ ಸರಾರ್ “ಏಕ್ ಮಾರ್, ದೋನ್ ಕುಡ್ಕೆ” ಮ್ಹಳ್ಳೆಪರಿಂ, ಬರೊ ಆಸ್ಲೊ ಸಂಬಂಧ್ ಕುಟವ್ನ್ ಘೆತಾತ್. ಎಕೇಕ್ ಪಾವ್ಪಿಂ ಕರಿಣ್ ಝಗ್ಡೆಂ ಜಾವ್ನ್ ಜೀವ್ ಸಯ್ತ್ ಬಲಿ ಘೆತಾತ್! ಸಗ್ಳಾಣ್ಯಾಚೊ ಸ್ಪಿರಿತ್‌ಚ್ ತಾಂಚೆ ಮಧೆಂ ನಾ ತರ್ ಕಿತೆಂ ಫಾಯ್ದೊ, ಅಸಲ್ಯಾ ಸರ್ವ್ ಸಂಬಂಧಾಂಚೊ? ಕಿತ್ಯಾಕ್ ರಚ್ತಾತ್ ಆಪಾಪ್ಲ್ಯಾ ಮಧೆಂ ಹೆ ಸರ್ವ್ ಸಂಬಂಧ್? ಪಾಶಾರ್ ಕೆಲ್ಲೆ ದೀಸ್, ಘಡಿಯೊ ಚಿಂತುನ್ ಖರ್ಗೊಂಕ್‌ಗಿ?

ತೊ ಏಕ್ ಮ್ಹಜೊ ಖಾಸ್ ಈಷ್ಟ್ ಬಿಹಾರ್‌ಚೊ ಆನಿ ರಾಕೂರ್ ಜಾತಿಚೊ. ಆಮಿ ಸಾಂಗಾತಾ ಖಾತಾಂ- ಪಿಯೆತಾಲ್ಯಾಂವ್, ಆಮ್ಚೊ ಸಂಬಂಧ್ ಬರೊ ಆಸ್ಲೊ. ಆಮ್ಚ್ಯಾ - ಆಮ್ಚ್ಯಾ ಕುಟ್ಮಾ ಮಂಡಳೆ ಸವೆಂ ಜಿಯೆವ್ನ್ ಆಸ್ತಾನಾಯ್, ತಿಂ ಆಮ್ಗೆರ್ ಆನಿ ಆಮಿ ತಾಂಗೆರ್ ಲೇವ್ನ್ ವ್ಹಜೊನ್ ಆಸ್ಲಾಂವ್. ಅಚಾನಕ್ ಹಾಂವ್ ಕಾಮ್ ಸೊಡುನ್, ರಾಜಸ್ಥಾನಾಥಾವ್ನ್ ಗಲ್ಚಾಕ್ ಉಭೊಂ ಆನಿ ಪಾಟಿಂ ಯೆತಚ್ ಮ್ಹಜೆ ಪತಿಣೆಕ್ ಘೆವ್ನ್, ಮಂಗ್ಳುರ್‌ಥಾವ್ನ್ ರಾಜಸ್ಥಾನಾಕ್ ಗೆಲೊಂ, ಥಂಯ್ಚ್ಯಾ ಇಷ್ಟಾಂಕ್ ಮೆಳೊಂಕ್.

ಏಕ್ ದೀಸ್ ಮ್ಹಜ್ಯಾ ಖಾಸ್ ಇಷ್ಟಾಗೆರ್ ಪಾವ್ಲಾಂವ್. ತಾಚೆಂ ಧಾಕ್ಟುಲೆಂ ಆಸ್ಲೆಂ ಕೆಡುಂ ಚಿಕ್ಕಿ ವ್ಹಡ್ ಜಾಲ್ಲೆಂ (ಲಗ್ನಗ್ ಪಾಂಚ್ ವರ್ಸಾಂಚೆಂ) ಆನಿ ಆಮ್ಚೆಚ್‌ಲಾಗಿಂ ಚಡ್ ಫೊರ್ಂಕ್ ಲಾಗ್ಲೆಂ. ಮ್ಹಜೆ ಪತಿಣೆಚ್ಯಾ ಹಾತಾಂತ್ ತಾಂಬ್ಡ್ಯಾ ದಿಜಾಯ್ತಾಂಚೆಂ ಕಾಂಕ್ಣಾಂ ಆಸ್ಲಿಂ ಪಳೆವ್ನ್, ತಿಚೆ ಸಂಗಿಂ ಮೆಳೊನ್ ಕಾಂಕ್ಣಾಂಲಾಗಿಂ ಖೆಲೊಂಕ್ ಲಾಗ್ಲೆಂ. ಖೆಲ್ತಾ-

ಖೆಳ್ತಾನಾ ತೆಂ ಮ್ಹಣಾಲೆಂ: “ಹಾಂಗಾಸರ್ ಅಸಲಿಂ ಕಾಂಕ್ಲಾಂ ಮೆಳಾನಾಂತ್. ಮ್ಹಾಕಾಯಿ ಜಾಯ್ ಅಸಲಿಂಚ್ ಕಾಂಕ್ಲಾಂ. ಆಂಟಿ ತಿಂ ಮ್ಹಾಕಾ ದಿತಾಯ್‌ಗಿ?”

ಮ್ಹಜಿ ಪತಿಣ್ ಮ್ಹಣಾಲಿ: “ಹಿಂ ತುಜ್ಯಾ ಹಾತಾಂತ್ ವ್ಹಡ್ ಜಾತಾತ್ ಪುತಾ. ತುಜೆ ಹಾತ್ ಲ್ಹಾನ್ ನ್ಹಯ್‌ಗಿ? ತುಕಾ ಹಾಂವ್ ಗಾಂವಾಂತ್‌ಧಾವ್ನ್ ಧಾಡುನ್ ದಿತಾಂ.”

ಹೆಂ ಆಯ್ಕೊನ್ ಇಷ್ಟಾಚೆ ಬಾಯ್ಲೆನ್ ತಶೆಂ ಇಷ್ಟಾನ್ ಜ್ಯೋರ್ ಕೆಲೆಂ ಆನಿ ಮ್ಹಣಾಲಿಂ: “ತುಕಾ ಆಮಿ ಹಾಂಗಾಚಿಂಚ್ ಕಾಣ್ಲೆವ್ನ್ ದಿತಾಂವ್.” ಪುಣ್ ತಾಂಚಿ ಧುವ್ ರಡೊಂಕ್ ಲಾಗ್ಲೆಂ, “ಮ್ಹಾಕಾ ತಸಲಿಂಚ್ ಜಾಯ್” ಮ್ಹಣ್.

ಉಪ್ರಾಂತ್ ಇಷ್ಟಾನ್ ಸಾಂಗ್ಲೆಂ, “ಧುವೆನ್ ವಿಚಾರ್ಲೆಂ ಮ್ಹಣ್ ಪುಣೀ ಕಾಂಕ್ಲಾಂ ಕಾಡುನ್ ದೀನಾಕಾತ್ ಹಾಂ!”

ರಡೊನ್ ಆಸ್‌ಲ್ಲೆ ಧುವೆಕ್ ಮ್ಹಜೆ ಪತಿಣೆನ್ ಲಾಗಿಂ ವೋಡ್ನ್, ತಾಚ್ಯಾ ಕಾನಾಂತ್ ಕಿತೆಂಗೀ ಸಾಂಗ್ಲ್ಯಾ ಉಪ್ರಾಂತ್, ತಾಚೆಂ ರಡ್ಲೆ ಧಾಂಬ್ಲೆಂ ಆನಿ ಉಪ್ರಾಂತ್ ಆಮಿ ಧಂಯ್‌ಧಾವ್ನ್ ಭಾಯ್ರ್ ಪಡ್ಲಾಂವ್.

ಗಾಂವಾಕ್ ಪಾವ್ಲ್ಯಾ ಉಪ್ರಾಂತ್ ಮ್ಹಜೆ ಪತಿಣೆನ್ ಥೊಡಿಂ ಕಾಂಕ್ಲಾಂ ಇಷ್ಟಾಚ್ಯಾ ಭುರ್ಗ್ಯಾಕ್ ಧಾಡುನ್ ದಿಲಿಂ.

ಮ್ಹಜ್ಯಾ ಇಷ್ಟಾಧಾವ್ನ್ ಮ್ಹಾಕಾ ತಿಕ್ಪಣೆಚೆಂ ಕಾಗದ್ ಆಯ್ಲೆಂಚ್! ಮ್ಹಾಕಾ ತರೀ ಅರ್ಥ್ ಜಾಲೊಚ್ ನಾ ಕೀ, ಹೆಂ ತಾಣೆ ಅಶೆಂ ಕಿತ್ಯಾಕ್ ಬರಯ್ಲಾಂ ಮ್ಹಣ್. ಹಾಂವೆ ತಾಕಾ ಪಾಟಿಂ ಜಾಪ್ ಘಾಲ್ನ್ ಬರಯ್ಲೆಂ, “ತುಜೆ ಧುವೆಕ್ ಮೊಗಾನ್ ಮ್ಹಜೆ ಪತಿಣೆನ್ ಕಾಂಕ್ಲಾಂ ಧಾಡ್ನ್ ದಿಲ್ಲಿಂ; ಪುಣ್ ತುಕಾ ಕಿತ್ಯಾಕ್ ವಾಯ್‌ಲಾಗ್ಲೆಂ? ಆಮಿ ತಿಂ ದುಸ್ರ್ಯಾ ಖಿಂಚ್ಯಾಯಿ ಅರ್ಥಾರ್ ಧಾಡ್‌ಲ್ಲಿಂ ನ್ಹಯ್. ಹ್ಯಾವರ್ವಿಂ ತುಜೆಂ ಮನ್ ದುಖ್ಲಾಂ ಜಾಲ್ಯಾರ್, ತ್ಯಾ ಖಾತಿರ್ ಭಗ್ಸಣೆ ಮಾಗ್ತಾಂ.”

ತ್ಯಾ ಉಪ್ರಾಂತ್ ಹಾಂವೆ ಕಿತ್ಲಿಂ ಕಾಗ್ದಾಂ ಬರಯ್ಲಿಂ ತರೀ, ತಾಚೆ ಜಾಪ್‌ಚ್ ನಾ ಆನಿ ತೆವ್ಕಿಲೊ ಸಂಪರ್ಕ್‌ಚ್ ಜಾಲೊ ನಾ.

ಉಪ್ರಾಂತ್ ಏಕ್ ದೀಸ್ ಟಿವಿರ್ ಹಿಂದಿ ಪಿಕ್ಚರ್ ಪಳೆತಾನಾ, ಮ್ಹಜೆ ಪತಿಣೆಕ್ ತ್ಯಾ ಭುರ್ಗ್ಯಾಕ್ ಕಾಂಕ್ಲಾಂ ಧಾಡ್ನ್ ದಿಲ್ಲ್ಯಾಚೊ ಆನಿ ಮ್ಹಜ್ಯಾ ಇಷ್ಟಾಕ್ ರಾಗ್ ಆಯಿಲ್ಲ್ಯಾಚೊ ಅರ್ಥ್ ಜಾಲೊ. ಹೊ ಅರ್ಥ್ ಅಸೊ ಕೀ, ಚೆಡ್ವಾಕ್ ಸುನ್ ಜಾವ್ನ್ ಸ್ವೀಕಾರ್ಪುಂಕ್ ಆಸ್ಲಾರ್ ಮಾತ್ ಭಾಂಗಾರಾಚಿಂ ವ ಗ್ಲಾಸ್ - ಮಾತಿಯೆಚಿಂ ಕಾಂಕ್ಲಾಂ ಧಾಡ್ಚಿಂ ಮ್ಹಣ್!

ಕಳಿತ್ ನಾತ್‌ಲ್ಲೆ ರಿವಾಜೆವರ್ವಿಂ ಆಮ್ಚೆ ಇಷ್ಟಾಗತೆಕ್ ಯೇರ್ ಆಯ್ಲಿ ನ್ಹಯ್‌ಗಿ ಮ್ಹಳ್ಳೆಂ ಚಿಂತುನ್ ಆಮ್ಚಿಂ ಕಾಳ್ಜಾಂ ಪಶ್ಚತ್ತಾಪಾನ್ ಚುರ್ಚುರ್ಲಿಂ.

ಘಡೊಂಕ್ ಆಸ್ಚ್ಯಾ ಘಡಿತಾಂಕ್ ಕೊಣಾಯ್‌ವರ್ವಿಂ ಆಡ್ ದೊರೊ ಬಾಂಧುಂಕ್ ಸಾಧ್ಯ್ ಆಸಾ?

13. ವಾಟೆನ್ ವೆಚ್ಯಾ ವಾಗಾ...

ಮನಿಸ್ ಜಾಲ್ಲ್ಯಾ ಹರ್ಯೆಕ್ಲ್ಯಾ ಕಾಯಿ ಪಯ್ಕಾಂಚಿ ಗರ್ಜ್ ಪಡ್ತಚ್. ತಾಚೆ ಗರ್ಜ್ ಖಾತಿರ್ ಕಾಂಯ್ ಸುರಾತ್ ನಾಸ್ತಾಂ ಪಯ್ಕಿ ಖರ್ಚಿತಾ. ತಾಕಾ ಪರತ್ ಖಿಯಾಧಾವ್ನ್ ತರೀ ವ ಆಪ್ಣಾ ಚೆ ಆಸ್ತಿಥಾವ್ನ್ ವ ವ್ಯಾಪಾರ್-ಉದ್ಯಮಾಧಾವ್ನ್ ಪಯ್ಕಿ ಮೆಳ್ತತ್; ಪುಣ್ ಮಧ್ಯಮ್ ವರ್ಗಾಚ್ಯಾಂಕ್ ಪಯ್ಕಿ ಗರ್ಜ್ ಆಸ್ತಾನಾ, ಖಿಯಾಧಾವ್ನ್ ಹಾಡ್ಚೆ? ಖಿಯಾಧಾವ್ನ್ ಮೆಳ್ತತ್? ಕೊಣಾಲಾಗಿಂ ವಿಚಾರ್ಚೆಂ? ಖಿಂಚೆಂ ರೀಣ್ ಘೆಂವ್ಚೆಂ? ಹಿಂಚ್ ಚಿಂತ್ನಾಂ ಧೊಸುನ್ ಆಸ್ತಾನಾ, ತಾಕಾ ನೀದ್ ತರೀ ಕಶಿ ಪಡ್ಚಿ?

ಸಟ್ ಕರ್ನ್ ತಾಕಾ ಉಗ್ಡಾಸ್ ಯೆತಾ ಬೆಂಕಾಚ್ಯಾ ರಿಣಾಚೊ. ತಾಂತುಂ ಪಯ್ಲಿಂ: ಘರ್ಜಾಗ್ಯಾ ವಯ್ರ್ ಲೋನ್, ದುಸ್ರೆಂ: ಖಾಸ್ಗಿ ಲೋನ್, ತಿಸ್ರೆಂ: ಭಾಂಗಾರ್ ಆಡವ್ ದವರುನ್ ಲೋನ್ ಆಸ್ತಾ. ಪಯ್ಕಾ ಆನಿ ದುಸ್ರ್ಯಾ ಲೋನಾಕ್ ಖಾಸ್ ಮನ್ಯಾಂಚಿ ಸಾಕ್ಸ್ ಗರ್ಜ್ ಆಸ್ತಾ ತರ್, ತಿಸ್ರ್ಯಾಕ್ ತಾಂಚಿ ಗರ್ಜ್ ನಾ. ಪುಣ್ ಲೋನ್ ಕಾಡ್ತಚ್ ಸಾರ್ಕೆಂ ಮಹಿನ್ಯಾ-ಮಹಿನ್ಯಾಚೆಂ ಕಂತ್ ವಾಡಿ ಸಂಗಿಂ ಭರಿಜಾಯ್. ನಾ ತರ್, ಬೆಂಕಾಧಾವ್ನ್ ನೋಟಿಸಾಂ ಯೆತಾತ್. ಲೋನ್ ಘೆತ್ಲ್ಯಾಂಕ್ ಆನಿ ಸಾಕ್ಸ್ ದಿಲ್ಲ್ಯಾಂಕ್ಯಾ ಮಸ್ತು ಜಣಾಂಕ್ ಹಾಚೊ ಅನುಭವ್ ಜಾಲಾ ಆಸ್ತಲೊ!

ಧೊಡೆ ಮನಿಸ್ ಆಸಾತ್, ತಾಂಚಿ ಗರ್ಜ್ ಜಾತಾ ಪರ್ಯಾಂತ್ ಮೊವಾಳ್ ಉಲವ್ನ್, ಖಿಂತ್ ಬೆಜಾರಾಯ್ ಉಚಾರ್ನ್, ಪಾಂಕ್ ಲಾಗ್ಲೆಲ್ಯಾಂ ಪರಿಂ ಪಾಟಿಕ್ಚ್ ಲಾಗೊನ್ “ತುಂ ಕಾಂಯ್ ಭಿಯೆನಾಕಾ, ಹಾಂವ್ ವೆಳಾರ್ ಕಂತ್ ಭರ್ತಾಂ. ತಶೆಂ ತುಕಾ ಕಾಂಯ್ ತ್ರಾಸ್ ದೀನಾ, ಖಾಲಿ ಮ್ಹಾಕಾ ಲೋನಾಕ್ ಏಕ್ ಸಾಕ್ಸ್ ಘಾಲ್” ಮ್ಹಣ್ ಪರಾತ್ತುಂಚೆ ಸಭಾರ್ ಜಣ್ ಆಸಾತ್.

“ಕಾಮ್ ಜಾಲೆಂ, ವಯ್ಜ್ ಮೆಲೊ” ಮ್ಹಳ್ಳೆ ಸಾಂಗ್ಲೆಲ್ಯಾಂ ತಾಂಚೆಂ ಕಾಮ್ ಜಾತಚ್ ಮಾಗಿರ್ ಕಂತಾಚೊ ಉಗ್ಡಾಸ್ಚ್ ಆಸಾನಾ!

ಸಾಕ್ಸಿದಾರಾಕ್ ಬೆಂಕಾಚಿಂ ನೋಟಿಸಾಂ ಯೆತಾನಾ, ಸಾಕ್ಸಿದಾರ್ ಕಂಗಾಲ್, ತಾಚ್ಯಾ ಘರ್ಡ್ತಿಂ ವಿರಾರ್. ಉಪ್ರಾಂತ್ ಧಾಂವ್ ಸುರು, ಬೆಂಕಾಕ್ ತಶೆಂ ಲೋನ್ ಘೆತ್ಲ್ಯಾ ಮನ್ಯಾಕ್ ಸೊಧುನ್. ರಾಗಾಚ್ಯಾ ಫೊರ್ಸಾರ್ ಕಿತೆಂ-ಕಿತೆಂ ಉಲವ್ನ್ ಝಗ್ಡೆಂ ಜಾಂವ್ಚೆ ಸಂದ್ರಾಪಾಯಿ ಆಸ್ತಾತ್, ಜಾಲ್ಯಾತ್ ಆನಿ ಜಾವ್ನ್ಂಚ್ ಆಸಾತ್. “ವಾಟೆನ್ ವೆಚ್ಯಾ ವಾಗಾ ಮ್ಹಾಕಾ ಯೆವ್ನ್ ಬಾಗಾ” ಮ್ಹಳ್ಳೆ ಗಾದಿಪರಿಂ ಜಾತಾ ತಸಲ್ಯಾಂಚಿ ಗತ್!!

ದುಸ್ರ್ಯಾಂ ಪಾಸ್ತತ್ ಕುಮಕ್ ಕರುಂಕ್ ವ್ಹಚೊನ್, ಆಪ್ಲೆಂ ಘರ್-ಬದಿಕ್ ಹೊಗ್ಲಾವ್ನ್, ಆಪುಣ್ ಆನಿ ಆಪ್ಲೆಂ ಕುಟಾಪ್ ವಾಟೆರ್ ಪಡ್ಲೆ ಕಿತ್ಲೆಲೆ ದಾವ್ಣೆ ಆಸಾತ್.

ಮಂಗ್ಳುರಾಂತ್ ಆಸ್ತಾನಾ ಮ್ಹಜೆಚ್ ಸಾಂಗಾತಾ ಕಾಮ್ ಕರ್ಚ್ಯಾ ಎಕಾ ಸಾಂಗಾತ್ಯಾನ್

ಮ್ಹಾಕಾ M.C.C. ಬೆಂಕಾಚ್ಯಾ ಲೋನಾಕ್ ಜಾಮೀನ್ ಜಾವ್ನ್ ರಾವಯಿಲ್ಲೊ. ಏಕ್-ದೋನ್ ಕಂತಾಂ ಸಮಾ ವೆಳಾರ್ ಭರುನ್, ಉಪ್ರಾಂತ್ ಕಂತಾಂ ಭರ್ಲಿಂಚ್ ನಾಂತ್. ಹ್ಯಾಚ್ ವೆಳಾರ್ ಮುಂಗ್ಳುರಾಂತ್ಲೆ ಕಂಪೆನಿಚೆಂ ಬ್ರೆಂಚ್ ಬಂಧ್ ಕರುನ್, ಆಮ್ಕಾಂ ಮುಂಬಯ್ಕ್ ವರ್ಗ್ ಜಾತಾನಾ, ಹಾಂವೆ ತಾಕಾ ಸಾಂಗ್ಲೆಂ, “ಅಳೆ ಸಾಯ್ಬಾ, ಮುಂಬಯ್ಕ್ ವ್ಹೆಚ್ಯಾ ಪಯ್ಲೆಂ ಬೆಂಕಾಚೆಂ ಲೋನ್ ಕಶೆಯಿ ಫಾರಿಕ್ ಕರುನ್ ಸೊಡ್. ಕಂಪೆನಿ, ಕಾಮೆಲ್ಯಾಂಕ್ ಮುಂಬಯ್ ವ್ಹೆಚ್ಯಾಕ್ ಮುಂಗಡ್ ಪಯ್ಲೆ ದಿತಾ. ತೆ ಘೆ ಆನಿ ಫಾರಿಕ್ ಕರ್. ಉಪ್ರಾಂತ್ ಕಾಂಯ್ ಲಘ್ವೆ ನಾಂತ್” ಮ್ಹಜ್ಯಾ ಸಾಂಗ್ಲ್ಯಾಕ್ ತೊ ವೊಪ್ಲೊ ಆನಿ “ಆಪುಣ್ ಖಂಡಿತ್ ಫಾರಿಕ್ ಕರ್ತಾಂ” ಮ್ಹಣಾಲೊ.

ಮುಂಬಯ್ ಪಾವೊನ್ ಏಕ್ ಮಹಿನೊ ಉತ್ರಾಜಾಯ್ ತರ್ ಮ್ಹಜ್ಯಾ ಘರಾ ಬೆಂಕಾಚೆಂ ನೋಟಿಸ್: “ಫಲಾಣ್ಯೆ ತಾರಿಕೆ ಭಿತರ್ ಬೆಂಕಾಕ್ ಇತ್ಲೆ ಪಯ್ಲೆ ಭರಿಜಾಯ್, ನಾ ತರ್ ಘರ್ ಜಪ್ತಿ ಕರುಂಕ್ ಯೆತಲ್ಯಾಂವ್” ಮ್ಹಣ್! ಘರ್ಲಿಂ ಕಂಗಾಲ್! ಪತಿಣೆಚೆಂ ಮ್ಹಾಕಾ ಫೊನಾಂ “ತುಂವೆ ಆಮ್ಕಾಂ ತಿಳ್ಳಿನಾಸ್ತಾಂ ಕಿತ್ಯಾಕ್ ಲೋನ್ ಕಾಡ್ಲೆಂಯ್? ಆತಾಂ ಹಾಂವ್ ಕಿತೆಂ ಕರುಂ?”

ಹಾಂವೆ ತಿಕಾ ಸಾಂಗ್ಲೆಂ, “ಹಾಂವ್ ಎಕ್ಲ್ಯಾಚ್ಯಾ ಲೋನಾಕ್ ಜಾಮೀನ್ ರಾವ್ಲೊಂ ಆನಿ ಮುಂಬಯ್ ಯೆಂವ್ಚ್ಯಾ ಪಯ್ಲೆಂ ತಾಣೆ ಲೋನ್ ಫಾರಿಕ್ ಕರ್ತಾಂ ಮ್ಹಳ್ಳೆಂ. ಹಾಂವ್ ತಾಕಾ ಹಾಂಗಾ ಮೆಳೊನ್ ಉಲಯ್ತಾಂ. ತುಮಿ ಘಡ್ವಡ್ವಾಕಾತ್” ಮ್ಹಣ್.

ತಾಕಾ ಮೆಳೊನ್ ಉಲಯ್ತಾನಾ, “ಪೋರ್ಚ್ ಪಯ್ಲೆ ಧಾಡುನ್ ದಿಲ್ಯಾತ್” ಅಶೆಂ-ತಶೆಂ ಮ್ಹಣಾಲೊ. ಹಾಂವ್ ಸತ್ ಪಾತ್ಯೆಲೊಂ.

ದುಸ್ರ್ಯಾ ಮಹಿನ್ಯಾಂತ್ ಗಾಂವಾಕ್ ಪಾವ್ಲ್ಲ್ಯಾ ವೆಳಾರ್ ಹಾಂವೆ ಬೆಂಕಾಕ್ ವ್ಹಚೊನ್ ಮೆನೆಜರಾಕಡೆಂ ಉಲಯ್ತಾನಾ ತಾಣೆ ಮ್ಹಾಕಾ ಕಂಪ್ಯೂಟರಾದ್ವಾರಿಂ ಬಾಕಿ ಆಸ್‌ಲ್ಲಿಂ ಕಂತಾಂ ಇತ್ಯಾದಿ ದಾಖಯ್ಲಿಂ ಆನಿ ತಾಣೆ ಮುಂಬಯ್ ಥಾವ್ನ್ ದುಡು ಧಾಡುಂಕ್‌ಚ್ ನಾ ಮ್ಹಣಾಲೊ. ಹಾಂವೆ ತಾಕಾ ಸಾಂಗ್ಲೆಂ, “ತಾಚೊ ಜಾಗೊ ಆನಿ ಘರ್ ಫಲಾಣ್ಯಾ ಜಾಗ್ಯಾರ್ ಆಸಾ. ತೊ ಜಪ್ತಿ ಕರಾ.”

ಏಕ್-ದೋನ್ ದಿಸಾಂನಿ ಹಾಂವ್ ಮಿನಿನ್ ಜೆಜುಚ್ಯಾ ನೊವೆನಾಕ್ ಬಿಕರ್ಣಕಟ್ಟೆ ಇಗರ್ಜೆಕ್ ಗೆಲ್ಲ್ಯಾ ವೆಳಾರ್, ಲೋನ್ ಘೆತ್‌ಲ್ಲೊ ವ್ಯಕ್ತಿ ಆಪ್ಲೆ ಬಾಯ್ಲೆ ಸಂಗಿಂ ಭೆಟೊ. ತಾಚೆ ಬಾಯ್ಲೆ ಮುಖಾರ್‌ಚ್ ಹಾಂವ್ ತಾಕಾ ಪುರ್ಪುರ್ಲೊಂ ಆನಿ ಸಾಂಗ್ಲೆಂ, “ಬೆಂಕಾಚ್ಯಾ ಮೆನೆಜರಾಕ್ ತುಜ್ಯಾ ಘರ್-ಜಾಗ್ಯಾಚೊ ವಿಳಾಸ್ ದೀವ್ನ್ ಆಯ್ಲಾಂ.”

ತಾಚೆ ಉಪ್ರಾಂತ್ ತಾಣೆ ಮ್ಹಜೆಲಾಗಿಂ ಉಲಂವ್ಚೆಂಚ್ ಸೊಡ್ಲೆಂ ಆನಿ ಸಕ್ಡಾಂಲಾಗಿಂ ಸಾಂಗಾಲಾಗ್ಲೊ ಕೀ, “ಮ್ಹಜೆ ಬಾಯ್ಲೆ ಮುಖಾರ್‌ಚ್ ತೊ ಮ್ಹಾಕಾ ಉಲಯ್ಲೊ” ಮ್ಹಣ್. ಕಶೆಯಿ ಲೋನಾಚೆ ಲಘ್ವೆ ತಿರ್ಸಾಲೆ. ಹಾಂವೆ ನಿರ್ಧಾರ್ ಕೆಲೊ ಕೀ, ಆನಿ ಪುಣೀ ಕೊಣಾಯ್ಕಿ ಬೆಂಕಾಕ್ ಸಾಕ್ಷಿದಾರ್ ಜಾವ್ನ್ ರಾಂವ್ಚೊಂನಾ ಮ್ಹಣ್.

ಅಸಲಿಚ್ ಪರಿಸ್ಥಿತಿ ಆನೇಕೆ ವ್ಯಕ್ತಿಚಿ. ಲೋನ್ ಕಾಡ್‌ಲ್ಲೊ ವ್ಯಕ್ತಿ, ಗಪ್-ಚುಪ್ ಆಪ್ಲ್ಯಾ ಬಾಪಾಯ್ಕಿ ಆಂಗಡ್ (ಟೈಲರಿಂಗ್ ಶೋಪ್), ಟೆಲೆಫೊನ್ ಎಸ್.ಟಿ.ಡಿ. ಬೂತ್ ಇತ್ಯಾದಿ

ಜಿಣಿಯೆಂತ್ಲಿಂ ಮೊತಿಯಾಂ

ಅಂಗ್ವಿಚ್ಯಾ ಮ್ಹಾಲಕಾಕ್‌ಚ್ ಸೊಡ್ನ್ ದೀವ್ನ್, ತಾಚೆಲಾಗ್ಚೆ ಪಯ್ಲೆ ಘೆವ್ನ್, ಬಾಯ್ಲೆ-ಭುರ್ಗ್ಯಾಂ ಸಂಗಿಂ ಮುಂಬಯ್ಕ್ ಪದ್ರಾಡ್! ಮ್ಹಾಕಾ ತ್ಯೆ ವ್ಯಕ್ತಿಚಿ ಭೆಟ್ ಜಾಲಿ ಹಾಂಗಾಸರ್. “ಹಾಂವ್ ಮೆಳ್‌ಲೊಂ ಮ್ಹಣ್ ಗಾಂವಾಂತ್ ಕೊಣಾಯ್ಕಿ ಸಾಂಗಾನಾಕಾ” ಮ್ಹಣ್ ತಾಣೆ ವಿನಂತಿ ಕೆಲಿ.

ತಾಕಾ ಸಾಕ್ಸಿದಾರ್ ಜಾವ್ನ್ ರಾವ್‌ಲ್ಲ್ಯೆ ವ್ಯಕ್ತಿಚೆ ಪಯ್ಲೆ ತಾಚ್ಯಾ ಸಾಂಬಾಳಾಥಾವ್ನ್ ಕಟ್ತ್ ಜಾವ್ನ್ ಆತಾಂಯ್ ಬೆಂಕಾಕ್ ವ್ಹೆತೆಚ್ ಆಸಾತ್ ಆನಿ ತೊ ವ್ಯಕ್ತಿ (ಸಾಕ್ಸಿದಾರ್) ಮ್ಹಾಕಾ ಸಾಂಗ್ತಾ, “ಪಳೆ ಭಾವಾ, ಈಷ್ಟ್ ಮ್ಹಣ್ ತಾಕಾ ಉಪ್ಕಾರ್ ಕೆಲ್ಲ್ಯಾಕ್ ಮ್ಹಾಕಾ ಮೆಳ್‌ಲೊಂ ಪ್ರತಿಫಳ್! ವ್ಹಡ್ ನಾ. ದೇವ್ ಆಸಾ. ದೇವ್ ಮ್ಹಾಕಾ ದಿತಲೊ ಆನಿ ದೋಸ್ ಕೆಲ್ಲ್ಯಾ ತಾಕಾಯಿ ಪಳೆತಲೊ!”

ತಾಚಿಂ ಉತ್ರಾಂ ಮ್ಹಜ್ಯಾ ಕಾಳ್ಜಾಕ್ ಮಾರ್ತಾತ್ ದೆಕುನ್ ಹಾಂವ್ ತಾಕಾ ದೋನ್ ಭುಜಾವಣೆಚಿಂ ಉತ್ರಾಂ ಸಾಂಗ್ತಾಂ, ದುಸ್ರೆಂ ಕಿತೆಂಯ್ ಕರುಂಕ್ ಸಕಾನಾಸ್ತಾಂ!

ಕೊಣಾಯ್ಕಿ ಸಾಕ್ಸಿದಾರ್ ಜಾವ್ನ್ ರಾವ್ತಾನಾ, ಧಾ-ಬಾರಾ ಪಾವ್ಪಿಂ ಚಿಂತುನ್ ದಸ್ತಾವೆಜಾಂಕ್ ಸಾಯ್ನ್ ಕರಾ ಆನಿ ತುಮ್ಕಾಂ ಕೋಣ್‌ಯಿ ಸಾಕ್ಸಿದಾರ್ ಜಾವ್ನ್ ರಾವ್ಲಾ ತರ್, ತಾಂಕಾಂ ಸತಾವ್ನ್ ಕಷ್ಟಾರ್ ಘಾಲಿನಾಕಾತ್. ದೋನ್ ಪಾವ್ಪಿಂ ಪೋಟ್ ಭರ್ನ್ ಜೆಂವ್ಚ್ಯಾ ಬದ್ಲಾಕ್, ಖಾಲಿ ಏಕ್‌ಚ್ ಪಾವ್ಪಿಂ ಜೇವ್ನ್ ತರೀ ಕಾಡ್‌ಲ್ಲೆಂ ರೀಣ್ ವೆಳಾರ್ ಫಾರಿಕ್ ಕರಾ ಆನಿ ಚಡೊಂಕ್ ಆಸ್ಚೆ ಸಂಕಷ್ಟ್ ಉಣೆ ಕರಾ.

14. ಚಿಂತ್ನೆನ್, ಸಬ್ಬಾನ್, ಕರ್ನೆನ್!

“ಪಯ್ಸ್ಥಾವ್ ಗುಡೊ ಪಳೆಂವ್ಕ್ ಸೊಭಿತ್ ದಿಸ್ತಾ” ಮ್ಹಳ್ಳೆ ಸಾಂಗ್ಲೆ ಬರಿ, ಆಮ್ಚೆ ಥಾವ್ನ್ ಪಯ್ಸ್ ಆಸ್ಚೆಂ, ಮ್ಹಳ್ಳಾರ್: ಆಮಿ ಆಶೆಂವ್ಚೆಂ ಸರ್ವ್, ತಾಂತುಂ ಕಾಮ್, ಘರ್‌ದಾರ್, ತಕ್ಲಿ ಫಡಾಫಡ್ ನಾತ್‌ಲ್ಲೆಂ ಜೀವನ್, ಜೀವನ್-ಸಾಂಗಾತಿಣ್/ಸಾಂಗಾತಿ, ಇತ್ಯಾದಿ ಆಮ್ಕಾಂ ಪಸಂದೆಚೆಂಚ್ ಮೆಳಾಜಾಯ್/ಜಾಯ್ಜಾಯ್ ಮ್ಹಳ್ಳಿ ಏಕ್ ವಿಶೇಸ್ ನಿಂವಾನಾತ್ಲಿ ಆಶಾ ಆಸ್ತಾ. ಹೈ ಆಶೆಕ್ ಲಾಗೊನ್, ಆಮಿ ಕಿತೆಂ ಪೂರಾ ಸರ್ಕಸ್ ಕರ್ತಾಂವ್, ಕಸಲ್ಯೊ ಪೂರಾ ಘಡಾಮೊಡಿ ಘಾಲ್ತಾಂವ್, ಕೊಣಾಚಿಂ ಪೂರಾ, ಮುಖ್ಯ ಜಾವ್ನ್ ಆಪ್ಲ್ಯಾ ಖಾಸ್ ಮನ್ಶ್ಯಾಂಚಿಂ, ಮನಾಂ ದುಖಿಯ್ತಾಂವ್ ! ಹೆಂ ಪೂರಾ ಕಳಿತ್ ಆಸ್ಚಾರಾಯಿ, ಆಮಿ ‘ಡೊಂಟ್ ಕೇರ್’ ಮ್ಹಳ್ಳೆ ಪರಿಂ ಚಲ್ತಾಂವ್. ಪುಣ್... ಪುಣ್... ಆಖ್ರೇಕ್ ಆಮಿ ಚುರ್ಚುರ್ತಾಂವ್. ತೆದಾಳಾ ಆಮಿ ‘ಆಪ್ಲೆಂ’ ಜಾಯ್ತೆಂ ಹೊಗ್ಡಾವ್ನ್ ಘೆತ್ಲಾಂ ಆಸ್ಯೆತ್ ವ ಹೊಗ್ಡಾವ್ನ್ ಘೆಂವ್ಚ್ಯಾ ತಸಲ್ಯೆ ಸ್ಥಿತೆಕ್ ಪಾವ್ಲಾಂ ಆಸ್ಯೆತ್. ತೆದ್ನಾಂ, ವ್ಹಯ್ ತೆದ್ನಾಂ, ಕಿತೆಂಚ್ ಫಾಯ್ದೊ ಜಾಂವ್ಚೊನಾ! ತರ್ ಮನ್ಶ್ಯಾ, ಚೀಂತ್, ಇಲ್ಲೆಂ ಗಿನ್ಯಾನ್ ಆಟಯ್, ಬರ್ಯಾ ಮನಾಚ್ಯಾ ಮನ್ಶ್ಯಾಂಚಿ ಸಲಹಾ ಘೆ ಆನಿ ಉಪ್ರಾಂತ್‌ಚ್ ಮುಖಾರ್ ಸರ್ — ಚಿಂತ್ನೆನ್-ಸಬ್ಬಾನ್-ಕರ್ನೆನ್!

ತ್ಯಾ ವೆಳಾರ್ ಗಲ್ಪಾಚೆಂ ವಾರೆಂ ಕರಿಣ್ ಧರಾನ್ ವ್ಹಾಳೊನ್ ಆಸ್‌ಲ್ಲೆಂ. ಹರೈಕ್ಯಾಚ್ಯಾ ತೊಂಡಾಂತ್ ಗಲ್ಪಾಚೆಂಚ್ ನಾಂವ್. ಪ್ರಾಯೆಕ್ ಪಾವ್‌ಲ್ಲಿಂ ಚೆಡ್ವಾಂ ಸಯ್ತ್ ಕಾಜಾರಾಕ್ ಗಲ್ಪಾಗಾರಾಂಕ್ ತೆಮೆಟ್ಯಾಂನಿ ರಾಕೊನ್ ಆಸ್‌ಲ್ಲೊ, ದೊಳೆ ಧಾಂಪುನ್ ಕಾಜಾರ್ ಜಾಂವ್ಚೊ ಕಾಳ್ ತೊ. ಹಾಂವ್ ರಾಜಸ್ಥಾನಾಂತ್ ಬರೈ ಕಂಪೆನಿಂತ್ ಕಾಮಾರ್ ಆಸ್‌ಲ್ಲೊಂ. ದೀಸ್ ಬರ್ಯಾ ಧರಾನ್ ಪಾಶಾರ್ ಜಾವ್ನ್ ಆಸ್‌ಲ್ಲೆ ಆನಿ ಹ್ಯಾಚ್ ವೆಳಾರ್ ಮ್ಹಾಕಾಯಿ ಗಲ್ಪಾಕ್ ವ್ಹಜಾಜಾಯ್ ಮ್ಹಳ್ಳಿ ಗಿರಾಂತ್ ಸುರು ಜಾಲಿ ಆನಿ ಗಲ್ಪಾಕ್ ಉಬ್ಜೊಂಚ್.

ಇಲೆಕ್ಟ್ರಿಕ್ ಕ್ರೇನ್ ಒಪರೇಟರ್ ಮ್ಹಣ್ ಆಮಿ ತೆಗಾಂ ಸಾಂಗಾತ್ಯಾಂನಿ ಸಾವ್ವಿಚ್ಯಾ ರಿಯಾದಾಕ್ ಪ್ರವೇಶ್ ಘೆತ್ಲೊ. ಏಜೆಂಟಾನ್ ತಿಳ್ಳಿಲ್ಲಾ ಪರಿಂ ಕಂಪೆನಿ ಬರಿ ಆಸ್‌ಲ್ಲಿ. ಪುಣ್ ಥಂಯ್ಸರ್ ಆಮ್ಕಾಂ ಕ್ರೇನ್ ಒಪರೇಟರಾಚೆಂ ಕಾಮ್ ದೀನಾಸ್ತಾನಾ, ಇತರ್ ಮಜ್ದೂರಾಚ್ಯಾ ಕಾಮಾಕ್ ಲಾಯ್ಲೆಂ. ಭಾರತಾಂತ್ ಆಮಿ ಕ್ರೇನಿಚ್ಯಾ ವಯ್ರ್ ಕೆಬಿನಾಂತ್ ಬಸೊನ್, ಕ್ರೇನ್ ಚಲಯ್ತಲ್ಯಾಂವ್. ಹಾಂಗಾಸರ್ ವಯ್ರ್ ಕೆಬಿನಾಂ ಬದ್ಲಾಕ್ ಸಕಯ್ಲ್ ಬಸೊನ್, ಒಟ್ಟುಕ್‌ಚ್ ಚಲೊನ್ ವ್ಹಚೊನ್ (ಎಕಾ ಹಾತಾಂತ್ ಸ್ವಿಚ್ ಬೋರ್ಡ್ ಧರುನ್) ಕ್ರೇನ್ ಚಲಯ್ಜಾಯ್ ಪಡ್ತಾಲಿ. ಹೆಂ ಪಳೆವ್ನ್‌ಚ್ ಆಮ್ಚಿ ತಕ್ಲಿ ಘುಂವೊಂಕ್ ಸುರು ಜಾಲಿ. ಪಾಟಿಂ ಭಾರತಾಕ್ ಧಾಡ್ಲ್ಯಾರ್, ಪಾಟಿಂ ಯೆಂವ್ಚೆಂಚ್ ಮ್ಹಣ್ ನಖ್ಚಿ ಕರ್ನ್, ಧಯ್ರಾನ್ ಆಮಿ ತೇಗ್‌ಯಿ ಪರ್ಸನಲ್ ಮೆನೆಜರಾಕ್ ಭೆಟ್ಲಾಂವ್. ತಾಚೆಲಾಗಿಂ ಉಲೊಣೆ ಚಲ್ತಚ್, ಆಮ್ಕಾಂ ದೊಗಾಂಕ್ ಕ್ರೇನಿಚೆಂ ಕಾಮ್

ದಿಲೆಂ. ಎಕ್ಲೊ ಪಾಟಿಂ ಭಾರತಾಕ್ ಗೆಲೊ!

ಪುಣ್ ಥಂಯ್ಸರ್ ಕಾಮ್ ಕರ್ಚ್ಯಾ ಮರಾರಿ ಆನಿ ಉತ್ತರ್ ಭಾರತಾಚ್ಯಾ ಹಿಂದೀ ಮನ್ಯಾಂಚೆ ದೋನ್ ಪಂಗಡ್ ಆಸ್ಲಲ್ಯಾನ್, ಆಮ್ಚ್ಯಾ ಹರೈಕಾ ಚಲನ್-ವಲನಾಚಿ ಖಬಾರ್ ವಯ್ಲ್ಯಾ ಅಫಿಸರಾಂಕ್ ತಾಂಚೆ ಖಾಸ್ ಮನಿಸ್ ಘಡಿಯೆನ್ ಪಾವಿತ್ ಕರ್ತಾಲೆ. ಆಮಿ ಆಮ್ಚ್ಯಾ ಇತ್ಲ್ಯಾಕ್ ಆಸ್ಲಾರಾಯಿ ಹೆ ಮನಿಸ್ ಆಮ್ಚೆ ಮುಂತಿತ್ ಮಾಜ್ವೊನ್ ವ್ಹೆಚ್ಯಾ ಘಾಯಾಂ ವಯ್ರ್ ಮಾಂಡ್ಲಿಂ ಖೊವ್ಣಾಂಚ್ ಕೊಂಕುನ್-ಕೊಂಕುನ್ ಪರತ್ ಘಾಯ್ ಜಿವೊ ಕರ್ತಾಲೆ! ಹೆಂ ವಾತಾವರಣ್ ಮ್ಹಾಕಾ ಕಾಂಠಾಳೊ ಹಾಡಯ್ಲಾಗ್ಲೆಂ!

ದೋನ್ ವರ್ಸಾಂಚೆಂ ಕೊಂಟ್ರೆಕ್ಟ್ ಆಖೇರ್ ಕರುನ್, ಹಾಂವೆ ಗಲ್ಫಾಕ್ ಆದೇವ್ಸ್ ಮಾಗ್ಲೊ. ರಾಜಸ್ಥಾನಾಂತ್ಲೆಂ ಕಾಮಾಯಿ ಹಾಂವೆ ಹೊಗ್ಡಾಯಿಲ್ಲೆಂ ತ್ಯಾ ವೆಳಾರ್. ಪರತ್ ಭರ್ತಿ ಜಾಂವ್ಚ್ಯಾಕ್ ಮ್ಹಾಕಾ ಥೊಡ್ಯಾಂನಿ ಸಾಂಗ್ಲೆಂ ತರೀ, ತ್ಯಾ ವೆಳಾರ್ ಮ್ಹಜ್ಯಾ ಪ್ರಾಯೆಸ್ತ್ ಆವಯ್-ಬಾಪಾಯ್ ಖಾತಿರ್ ಗಾಂವಾಂತ್‌ಚ್ ವಸ್ತಿ ಕೆಲಿ ಆನಿ ಥೊಡ್ಯಾಚ್ ಮಹಿನ್ಯಾಂನಿ ಮ್ಹಾಕಾ ಬರೈ ಕಂಪೆನಿಂತ್ ಕಾಮ್ ಲಾಭ್ಲೆಂ.

ತರ್ ಜಾಯ್‌ಗಿ ಆಮ್ಕಾಂ ಸ್ವಾತಂತ್ರ್ಯ ನಾತ್ಲೆಂ, ಮುತಿಕ್ ಸಮಾಧಾನ್ ನಾತ್ಲೆಂ ಗುಲಾಮ್‌ಗಿರಿಚೆಂ ಜೀವನ್?

15. ಅಶೆಂಯ್ ತೆಂ ಗಲ್ಪ್ !?

ಮನ್ಶಾಕ್ ಆಪ್ಲೊ ಸದಾಂಚ್ಯೊ ಗರ್ಜೊ ತಿರ್ಪುಂಕ್, ಆಪ್ಲ್ಯಾ ಪೊಟಾಚಿ ಭುಕ್ ಥಾಂಬಂವ್ಕ್ ಆನಿ ಆಮ್ಚ್ಯಾ ಮ್ಹಾಲ್ಲ್ಯಾಡ್ಯಾಂನಿ ಸಾಂಗ್ಚೆ ಸಾಂಗ್ಲೆಪರಿಂ, “ಬೊಂಬ್ಲೆಕ್ ಇಲ್ಲಿಶಿ ಶೆಳ್ ಜಾಲಿ/ ಜಾಂವ್ಚಾರ್ ಆಸಾ” ಮ್ಹಣ್ವಾಕ್ ಆಮ್ಕಾಂ ಹರ್ಚೆಕ್ಲಾಕ್ ‘ಕಮಾಯ್’ ಆಸ್ಚೆಂ ಕಾಮ್ ಚಡ್ ಗರ್ಜೆಚೆಂ. ಕಾಮ್ ಕಸಲೆಂಯ್ ತೆಂ ಜಾಂವ್, ತೆಂ ಸಾರ್ಕೆ ರಿತಿನ್, ಮಾಪಾನ್ ಕೆಲ್ಯಾರ್ ತಾಚೊ ಪ್ರತಿಫಳ್ ಜಾವ್ನ್, ಧನಿ ತೆಂ ಕಾಮ್ ಕರ್ಚೆ ವ್ಯಕ್ತಿಕ್ ವ ಕುಲ್ಕಾರಾಕ್ ಕೂಲ್ ಮ್ಹಳ್ಳಾ ನಾಂವಾನ್ ಪಯ್ಲೆ ದಿತಾ. ಆದಿಂ ಶ್ವೆತಾಂನಿ ವಾವುರ್ತಲ್ಯಾಂಕ್, ಕೂಲ್ ವ ಮಜೂರಿ ಜಾವ್ನ್, ದಾನಿ ವ ತಾಂದುಳ್ ದಿತಾಲೆ. ಮಾಡಾರ್ ಚಡೊನ್ ನಾರ್ಲ್ ಕಾಡ್ತಲ್ಯಾಕ್, ಪಯ್ಲ್ಯಾಂ ಬದ್ಲಾಕ್ ನಾರ್ಲ್, ಗಾಣ್ಯಾಗಾರಾಕ್ ತೇಲ್ ದಿತಾಲೆ. ಕೊಬಾಚೊ ರೋಸ್ ಕಾಡ್ತಲ್ಯಾಕ್ ತಶೆಂಚ್ ಗೋಡ್ ತಯಾರ್ ಕರ್ತಲ್ಯಾಕ್, ಗೋಡ್ ದಿತಾಲೆ ಆನಿ ತಾಂತುಂ ದಿತಲೊ ಆನಿ ಘೆತಲೊ ಖುಶ್ ಆಸ್ತಾಲೆ. ಕ್ರಮೇಣ್ ಪಯ್ಲೆ ಹಾತಾಂತ್ ಧಾರಾಳ್ ಖೆಲೊಂಕ್ ಲಾಗ್ತಚ್ ಪಯ್ಲ್ಯಾಂಚ್ಯಾ ರುಪಾರ್ ಕೂಲ್ ಮೆಜುಂಕ್ ಲಾಗ್ಲೆ!

ಆಮ್ಚೆ ಯುವಜಣ್, ದಾದ್ಲೆ-ಸ್ತ್ರೀಯೊ ಗಲ್ಪಾಂತ್ ಭಾಂಗಾರ್ಚ್ ಪಿಕ್ತಾ ಮ್ಹಣ್ ಆಯ್ಕೊನ್, ತೆಂ ಭಾಂಗಾರ್ ಹಾತಾಂನಿ ಆರಾಂವ್ಚ್ಯಾ ಇರಾದ್ಯಾನ್, ಆರ್ಪಿ ಗಾಂವಾಕ್ ಥಾಂವ್ ಮಾರಿಲಾಗ್ಲಿಂ-ಮಾರಿಲಾಗ್ಲೆ. ಗಲ್ಪಾಕ್ ಧಾಡ್ಚ್ಯಾ ಎಜೆಂಟಾಂನಿ ಕಿತ್ಲೆಶ್ಯಾ ಜಣಾಂಕ್ ಫಸಯ್ಲೆಂ. ಕಿತ್ಲೆಶ್ಯಾ ಜಣಾಂಕ್ ಬರೆಂ ಕಾಮ್ ಮ್ಹಣ್ ಪಾತಿಯೆಶೆಂ ಕರ್ನ್, ತಾಂಕಾಂ ಯೆಮ್ಕೊಂಡಾಚಿ ಖ್ಯಾಸ್ತ್ ಫಾವೊ ಕೆಲಿ! ಕರಿಣ್ ವೊತಾಂತ್ ಕರ್ಪೊನ್, ಹಿಂವಾಳ್ಕಾ ದಿಸಾಂನಿ ಹಿಂವಾಂತ್ ಆಂಕ್ಡುನ್, ಕೆಲ್ಲ್ಯಾ ಕಾಮಾಚೊ ಸಾಂಬಾಳ್ ಸಯ್ತ್ ದೀನಾಸ್ತಾನಾ, ಸಾರ್ಕೆಂ ಪೊಟಾಕ್ ನಾಸ್ತಾಂ ಕಷ್ಟೊನ್, ಸಾಂಬಾಳ್ ವಿಚಾರ್ಲ್ಲ್ಯಾಕ್ ಖೊಟೊ-ಮುಟಿ ಮಾರುನ್, ಪೊಲೀಸ್ ಸ್ಪೆಶನಾಂನಿ ತಾಂಚೆ ವಯ್ರ್ ಫಟ್ಕಿರೆ ಆರೋಪ್ ಥಾಪುನ್, ಇಂಡಿಯಾಕ್ ಧಾಡ್ಲೆ ಕಿತ್ಲೆಶೆ ದಾಖ್ಲೆ ಆಸಾತ್! ಭಾರತಾಚೆ ಎಂಬೆಸಿಕ್ ದೂರ್ ದಿಲ್ಯಾರಾಯಿ, ತ್ಯಾ ಆರ್ಬ್ಯಾಂಕ್ ಎಂಬೆಸಿಚೆ ಜವಾಬ್ದಾರೆಚೆ ಅಧಿಕಾರಿ ಕಿತೆಂಚ್ ಕರುಂಕ್ ಸಕ್ಲೆನಾಂತ್! ಕಿತ್ಯಾಕ್, ಭಾರತಾಚ್ಯಾ ಮನ್ಶಾಂಲಾಗಿಂ ಕಾಮಾಚೆಂ ಎಗ್ರಿಮೆಂಟ್, ಕಾಮಾಚಿ ಪರ್ಮಿಟ್, ಇತ್ಯಾದಿ ಕಿತೆಂಚ್ ನಾ. ತಾಂಕಾಂ ಧಾಡ್ತಲ್ಯಾಂನಿ ತ್ಯಾವಿಶಿಂ ತಕ್ಲಿ ಆಟಯಿಲ್ಲಿ ನಾ ಆನಿ ಫಿಕಿರ್ ತ್ಯಾ ಪಯ್ಲೆಂ ಕೆಲ್ಲಿನಾ!

ಹಾಂವ್ ಕಾಮಾ ಖಾತಿರ್, ಮ್ಹಜ್ಯಾ ಎಕಾ ಸಾಂಗಾತ್ಯಾ ಬರಾಬರ್ ‘ರಿಯಾದ್’ ಶಹರಾಕ್ ಗೆಲ್ಲೊಂ. ಥಂಯ್ ಆಮಿ ಆಮ್ಚೆ ವಳ್ಕಿಚ್ಯಾ ಮಂಗ್ಳುರ್ಚೆ ವ್ಯಕ್ತಿಕ್ ಮೆಳ್ಚೆ ಖಾತಿರ್, ಎಕಾ ಬಿಲ್ಡಿಂಗಾಕ್ ಪಾವ್ಲಾಂವ್. ನವೆಂಚ್ ಬಾಂಧುನ್ ಆಸ್ಚೆಂ ಬಿಲ್ಡಿಂಗ್ ತೆಂ. ವಯ್ರ್ ಮಾಳಿಯಾಂಚೆಂ ಕಾಮ್ ಚಲೊನ್ಂಚ್ ಆಸ್ಲೆಂ. ತೊ ದೀಸ್ ಸುಕ್ರಾರ್ ಜಾಲ್ಲ್ಯಾನ್, ಕಾಮ್ಗಾರಾಂಕ್ ರಜಾ. ಥಳ್-ಮಾಳಿಯೆರ್ ‘ಫ್ಲಾಯ್ವುಡಾ’ಚಿಂ ಫೊಳಿಂ ಆಡ್ ಬಾಂಧುನ್ ಕುಡಾ ಭಾಷೆನ್ ಕೆಲ್ಲೆಂ.

ತಾಂತುಂ ಏಕ್-ದೋನ್ ಪರ್ನೊ ಜಾಲ್ಲ್ಯೊ ಲೊಂಕ್ಡಾಚೊ ಖಾಟಿಯೊ, ಪರ್ನಿಂ ಫೆನಾಂ, ಇತ್ಯಾದಿ ದವರ್‌ಲ್ಲಿಂ. ಮ್ಹಾಕಾ ತೆಂ ರೂಮ್ ಗಾಯ್ರಾಂಕ್ ಬಾಂಧ್ಲ್ಯಾ ಗೊಟ್ಯಾ ಭಾಷೆನ್ ದಿಸ್ಲೆಂ. “ಹ್ಯಾ ರೂಮಾಂತ್ ಆಸ್‌ಲ್ಲ್ಯೊ ಚಡಾವತ್ ವಸ್ತು ಮ್ಹಣ್ಗೆ ಗಜ್ಜೊ, ಫೆನಾಂ, ಖಾಟಿಯೊ ಸರ್ವ್ ಆಮಿ ಕಚ್ರ್ಯಾಚ್ಯಾ ಡಬ್ಬಾಂಧಾವ್ನ್ ವಿಂಚುನ್ ಹಾಡ್‌ಲ್ಲ್ಯೊ ಆನಿ ಮೊಡ್‌ಲ್ಲ್ಯೊ ತೊ ಆಮಿಂಚ್ ಸಾರ್ಕೆಂ ಕೆಲ್ಲ್ಯೊ” ಮ್ಹಣಾಲೆ ತೆ. “ಧನಿಯಾನ್ ಆಮ್ಕಾಂ ಕಾಂಯ್ಚ್ ದೀಂವ್ಕ್ ನಾ. ನ್ಹಾಂವ್ಕ್ ಆನಿ ಪಿಯೆಂವ್ಚ್ಯಾಕ್ ಉದಾಕ್ ಹಾಡುನ್ ದಿತಾ. ನಿಸ್ತಾಕ್ ಕಾಂಯ್ ತರೀ ದಾಳ್ ವ ಭಾಜಿ ಆಮಿಂಚ್ ರಾಂದ್ಚಿ” ಮ್ಹಣ್ ತಾಣಿಂ ಸಾಂಗ್ತಾನಾ, ತಾಂಚೆಂ ಮುಖಮಳ್ ಭಾವೊನ್ ಗೆಲ್ಲೆಂ ಪಳೆಲೆಂ ಆಮಿ.

ಆನ್ಯೇಕ್ಲೊ ತರ್ನಾಟೊ ವಿರ್ಯಾರ್ ಜಿನೊಸಾರ್ ಭಾವುಕ್ ಜಾವ್ನ್ ಆಮ್ಚೆಂ ಉಲೊಣೆ ಆಯ್ಕಾತಾಲೊ ಶಿವಾಯ್, ಕಾಂಯ್ಚ್ ಉಲಯ್ನಾತ್‌ಲ್ಲ್ಯೊ. ಹಾಂವೆ ವಿಚಾರ್ಲೆಂ, “ತೊ ಮನಿಸ್ ಗಾಂವಾನ್ ಖಿಂಚೊ ಸಾಯ್ಬಾ?”

“ತೊ ಆಮ್ಚ್ಯಾಚ್ ಗಾಂವ್ಚೊ. ತಾಣೆ ಸಿವಿಲ್ ಇಂಜಿನಿಯರಿಂಗಾಂತ್ ಡಿಪ್ಲೊಮಾ ಕೆಲಾ. ಹಾಂಗಾಸರ್ ಸಿವಿಲ್ ಇಂಜಿನಿಯರ್-ಸುಪರ್‌ವಾಯ್ಜರಾಚೆಂ ಕಾಮ್ ಮ್ಹಣ್ ಆಪವ್ನ್ ಹಾಡ್ನ್, ಆತಾಂ ತಾಕಾ ಆಮ್ಚೆ ಸಾಂಗಾತಾ ಲೇಬರಾಚ್ಯಾ ಕಾಮಾರ್ ಘಾಲಾಂ” ಮ್ಹಣಾಲೊ ತೊ.

“ಆಯಿಲ್ಲಾ ಕರ್ಮಾಕ್ ಥೊಡೊ ತೇಂಪ್ ಕಾಮ್ ಕರ್ನ್, ಹಾಂವ್ ಪಾಟಿಂ ಚಲ್ತಾಂ. ಖಿಂಚ್ಯಾಕ್‌ಯಿ ಏಜೆಂಟಾಕ್ ಯೆಟ್‌ಲ್ಲೆ ಪಯ್ಲೆ ತರೀ ವಸೂಲ್ ಜಾಯ್ನಾಯ್ ನ್ಹಯ್‌ಗಿ?” ದುಖೇಸ್ತ್ ಹಾಸೊ ತೊ ಸಿವಿಲ್ ಇಂಜಿನಿಯರ್-ಸುಪರ್‌ವಾಯ್ಜರ್ ಹಾಸ್ತಾನಾ, ಮ್ಹಜ್ಯಾ ದೊಳ್ಕಾಂನಿ ದುಃಖಾಂ ಮ್ಹಾಕಾ ಕಳಿತ್ ಜಾಯ್ನಾಸ್ತಾಂಚ್ ದೆಂವೊಂಕ್‌ಲಾಗಿಂ!

ಹಾತಾಂತ್ ಕಾಂಯ್ ಪಯ್ಲೆ ನಾತ್‌ಲ್ಲ್ಯಾ ವೆಳಾರ್ ತೆ, ಗಾಂವ್ಚೆ ಜಣ್ ಭಾಯ್ರ್ ವ್ಹಚುನ್, ರಾತಿಕ್ ಹೆಣೆ-ತೆಣೆ ಕಾರಾಂ ಧುವ್ನ್, ಪುಸುನ್ ಆನಿ ಹೆರ್ ವಾವ್ರ್ ಕರ್ನ್ ಪಯ್ಲೆ ಕಮಾಯ್ತಾಲೆ.

“ಏಕ್ ಪಾವ್ಲಿಂ ಬಾಕಿ ಆಸ್‌ಲ್ಲ್ಯೊ ಸಾಂಬಾಳ್ ವಿಚಾರ್‌ಲ್ಲ್ಯಾಕ್, ಸಾಂಬಾಳ್ ದೀನಾಸ್ತಾಂ ಕಾಮ್ ಕರಿನಾ ಮ್ಹಳ್ಳ್ಯಾಕ್, ಪೊಲಿಸ್ ಸ್ಪೇಶನಾಕ್ ವ್ಹರ್ನ್, ಥಂಯ್ಸರ್ ಪೊಲಿಸಾಂಕರ್ನ್ ಆಮ್ಕಾಂ ಮಾರಯಿಲ್ಲೆಂ” ಮ್ಹಣ್ ಆಮ್ಕಾಂ ತಾಣೆ ಸಾಂಗ್ಲೆಂ, ದುಸ್ರೆ ಪಾವ್ಲಿಂ ಭೆಟ್ ಕರುಂಕ್ ಗೆಲ್ಲಾ ವೆಳಾರ್. “ಆತಾಂ ದೊ-ದೋನ್ ಮಹಿನ್ಯಾಂಕ್ ಏಕ್ ಪಾವ್ಲಿಂ ಸಾಂಬಾಳ್ ದಿತಾ ಆಮ್ಚೊ ಆರ್ಪಿ ಸಾಯ್ಬ್” ಮ್ಹಣಾಲೆ ತೆ ಚಿಕ್ಕೆಲೆಂ ಹಾಸೊನ್.

ಗಲ್ಫ್ ಸಕ್ಡಾಂಕ್‌ಯಿ ಸುಖಾಚೆಂ ಥಳ್ ನ್ಹಯ್ ಮ್ಹಳ್ಳೆಂ ಜಾಣಾ ಜಾಯ್ನಾಯ್. ಆತಾ'ತಾಂ ಜೀವನಾಂತ್ ಕಾಂಠಾಳೊನ್ ಜೀವ್ಪಾತ್ ಕರ್ನ್ ಘೆಂವ್ಚಿಂ ಪ್ರಕರಣಾಂಯಿ ಆಯ್ಕೊಂಕ್ ಮೆಳ್ತಾತ್. ದೆಕುನ್ ಗಲ್ಫಾಕ್ ವ್ಹೆತಲ್ಯಾಂನಿ ಅಪ್ಲೆ ದೊಳೆ ಉಗ್ತೆ ದವರುನ್, ಸಾರ್ಕೆಂ ತಜ್ವೀಜ್ ಕರುನ್, ಮುಖಾರ್ ಮೇಟ್ ಕಾಡ್‌ಲ್ಲೆಂ ಬರೆಂ.

16. ಝರ್ಲಿ ವಾಟ್

ದೇವಾನ್ ಮನ್ಯಾಕ್ ಜ್ಞಾನ್-ಸಕತ್ ದೀವ್ನ್ ರಚ್ಚಾರಾಯಿ, ಥೊಡೆಂ-ಥೊಡಿಂ ಫಾವೊತ್ಯಾ ಜಾಗ್ಯಾರ್, ಫಾವೊತ್ಯಾ ಸಂದರ್ಭಾರ್, ಆಪ್ಲಿ ಜ್ಞಾನ್-ಸಕತ್ ವಾಪಾರಿನಾಸ್ತಾಂ, ಬುದ್ಧಿಪಣಾನ್ ಚಲ್ತೆಂ ಪಳೆತಾನಾ, ಆಪ್ಲಾ ವರ್ವಿಂ ಹೆರಾಂಕ್ ಕಷ್ಟ್ ಜಾತಾತ್, ತಾಂಕಾಂ ಆಪ್ಲ್ಯಾ ವರ್ತನಾನ್ ಕರ್ಕರೆ ಜಾತಾತ್ ಮ್ಹಳ್ಳೆಂ ಮತಿಕ್ ವ್ಹರಿನಾಸ್ತಾಂ, ಆಪ್ಲೆ ಕೆಲ್ಲೆಂಚ್ ವ ಕರ್ಚೆಂಚ್ ಸಮಾ ಮ್ಹಣ್ ಚಿಂತ್ತಾನಾ, ತಾಂಚ್ಯಾ ಹಣೆಬರ್ಪಾಕ್ ಹಾಸ್ಚೆಂಗೀ ವ ರಡ್ಚೆಂ ಮ್ಹಳ್ಳೆಂ ಮ್ಹಾಕಾ ಕಳಾನಾ! ಲ್ಹಾನ್ ಭುರ್ಗಿಂ ತರ್, ತಾಂಕಾಂ ತಿದ್ದುನ್ ವ ತಾಂಕಾಂ ಜ್ಯೋರ್ ಕರ್ನ್ ಸಾಂಗ್ತೆ. ಪುಣ್, ವ್ಹಡಾಂಕ್-ಯುವಜಣಾಂಕ್ ಸಾಂಗೊಂಕ್ ಗೆಲ್ಯಾರ್ ಮೆಳ್ಚಿ ಪ್ರತಿಕ್ರಿಯಾ ಕಸಲಿ ಜಾವ್ಯೆತ್?

ಪವಿತ್ರ್ ಮಿಸಾಚ್ಯಾ ಬಲಿದಾನಾಂತ್ ವಾಂಟೊ ಘೆಂವ್ಕ್ ಇಗರ್ಜೆಕ್ ಗೆಲ್ಲ್ಯಾ ವೆಳಾರ್, ಮಿಸಾ ಮಧೆಗಾತ್ ಸಾಂಗಾತಾ ಬಸ್‌ಲ್ಲ್ಯಾ ಲಾಗಿಂ ಪಟ್ಪಾಂಗಾಂ, ಕಾಣಿಯೊ, ಉಲಂವ್ಚೆಂ, ಹಾಸ್ಚೆಂ, ವೊಣ್ಣೆಕ್ ವೊಣ್ಣೊನ್ ರಾವೊನ್, ಹಾತಾಂತ್ ಆಸ್‌ಲ್ಲ್ಯಾ ಕಾರಾಚ್ಯಾ ವ ಸ್ಕೂಟರ್-ಬಾಯ್ಕಾಚೆ ಚಾವಿಯೆಸಂಗಿಂ ಖೆಳ್ಚೆಂ, ಹೆರಾಂನಿ ನ್ಹೆಸ್‌ಲ್ಲ್ಯಾ ನ್ಹೆಸ್ಲಾ ಲಗ್ತಿ ತಾರಿಪೊ ಕರ್ಚೊ—ಹೆಂ ಸರ್ವ್ ಪಳೆತಾನಾ, ತೆ ಖಿಂಚ್ಯಾ ಕರ್ಮಾಕ್ ಮಿಸಾಂತ್ ವಾಂಟೊ ಘೆಂವ್ಕ್ ಯೆತಾತ್‌ಗೀ ಮ್ಹಣ್ ಭಗ್ತಾ. ಪುಡೆಂ ಆಪ್ಲ್ಯಾ ಭುರ್ಗ್ಯಾಂ-ಬಾಳಾಂಕ್ ಕಸಲಿ ತರ್ಬೆತಿ ದಿತಲೆ? ಆಪುಣ್ ಜಾವ್ನ್ ಚಲಾನಾತ್‌ಲ್ಲಿ ವಾಟ್, ಆಪ್ಲೆಂ ಹೆರಾಂಕ್ ಕಶಿ ದಾಕಂವ್ಚಿ? ಹೆರಾಂನಿ ಚಲೊನ್ ಝರ್ಲಿ ವಾಟ್ ಆಪ್ಲೆ ತಾಕಾ ದಾಖವ್ಯೆತ್, ಪುಣ್ ತಿ ವಾಟ್ ಆಪ್ಲೆ ಚಿಂತ್‌ಲ್ಲ್ಯಾ ರಿಕಾಣ್ಯಾಕ್ ಪಾವ್ತಲಿಗಿ? ಹೆಂ ಸಾಂಗೊಂಕ್‌ಚ್ ಕಷ್ಟ್. ಪುಣ್, ಖಿಂಚ್ಯಾಯ್ ಎಕಾ ರಿಕಾಣ್ಯಾಕ್ ಪಾವ್ತಲಿ ತೆಂ ಖಂಡಿತ್.

ಹಾಂವ್ ಮ್ಹಜೆ ಧುವೆ ಆನಿ ಧಾಕ್ಪಲ್ಯಾ ನಾತಿ ಸಂಗಿಂ ರೆಲ್ಲಾಚೆರ್ ಗಾಂವಾಕ್ ಪಯ್ಣ್ ಕರ್ತಾಲೊಂ. ಪನ್ವೆಲ್ ಸ್ಪೇಶನಾಂತ್ ಮ್ಹಜೆಚ್ ಕಂಪೆನಿಂತ್ ಕಾಮ್ ಕರ್ಚೆ ತೇಗ್ ಮುಂಗ್ಳುರ್‌ಗಾರ್ ಆಮ್ಚ್ಯಾ ಮುಖ್ಣೆ ಸಿಟಿರ್ ಯೇವ್ನ್ ಬಸ್ಲೆ. ಎಕಾಮೆಕಾ ಉಲವ್ನ್, ಹಾಸೊನ್ ಪಯ್ಣ್ ಮುಖಾರ್ಸುನ್ ವ್ಹೆತಾನಾ, ರಾತಿಕ್ ಜೇವ್ನ್ ನಿದ್ಚೊ ವೇಳ್ ಆಯ್ಲೊ. ತ್ಯಾ ವೆಳಾರ್ ಪಾವ್ಲಾಕ್ ಲಾಗೊನ್, ರೆಲ್ಲಾಚೊ ವೇಗ್ ಉಣೊ ಕೆಲ್ಲ್ಯಾನ್, ಮುಂಗ್ಳುರಾಕ್ ಪಾವ್ತಾನಾ, ಸಕಾಳಿಂಚಿಂ ವೊರಾಂ ನೋವ್, ಸಾಡೆ-ನೋವ್ ಜಾತಾಲಿಂ. ತಶೆಂ ಜಾವ್ನ್ ಸಕಾಳಿಂ ವೆಗಿಂ ಉಟೊನ್, ತಯಾರ್ ರಾವಾಜಾಯ್ ಮ್ಹಣ್ ನಾತ್‌ಲ್ಲೆಂ.

ತೆಗಾಂ ತರ್ನಾಟ್ಯಾಂ ಪಯ್ಣಿ ದೊಗಾಂನಿ, ಜೆಂವ್ಚ್ಯಾ ವೆಳಾರ್, ವಯ್ಣೆ ಸಿಟಿರ್ ಬಸೊನ್, ಇಲ್ಲೊ ಹುನ್ ಸ್ಪಿರಿತ್ ಘೊಟೊ ಆನಿ ನಿದೊಂಕ್ ಗೆಲೆ. ಮ್ಹಜಿ ಧಾಕ್ಪಲಿ ನಾತ್ ಸಿಟಿರ್ ಬಸೊಂಕ್ ಸಮಾ ಜಾಯ್ನಾಸ್ತಾನಾ, ರೇಯ್ಲ್ ಹಾಲ್ತಾನಾ, ತೆಂ ಉಟೊನ್ ರಡ್ತಾನಾ, ಆವಯ್ಕಾಯಿ ನೀದ್ ನಾ. ತಾಕಾ ಭುಜವ್ನ್, ಥಾಪ್ಪುನ್ ನಿದಾಂವ್ಚೆಂಚ್ ಕಾಮ್. ಫಾಂತ್ಯಾರ್

ಸಾಡೆ-ತೀನ್, ಚ್ಯಾರ್ ವೊರಾಂ ಜಾತಾನಾ, ಭುರ್ಗೊಂ ಆನಿ ಆಮಿ ಬರೈ ನಿದೆಂತ್ ಆಸ್ತಾನಾ, ವಯ್ರ್ ನಿದ್ಲೆ ಮಾನಾಯ್ (ದೋಗ್‌ಯಿ ತರ್ನಾಟೆ) ಜಾಗೆ ಜಾವ್ನ್, ಪಚ-ಪಚ ಕರ್ನ್ ವ್ಹಡ್ಲ್ಯಾನ್ ಉಲಂವ್ಕ್‌ಲಾಗ್ಲೆ!

ಹಾಂಚ್ಯಾ ಉಲೊಣ್ಯಾಚ್ಯಾ ಆವಾಜಾಕ್ ನಿದ್‌ಲ್ಲ್ಯಾ ಮ್ಹಾಕಾ ಕರ್ಕರೆ ಜಾವ್ನ್ ಜಾಗ್ ಜಾಲಿ. ಸಗ್ಳೊ ಲೋಕ್ ನಿದ್ಲಾ ಆನಿ ಹೆ ಗಜಾಲಿ ಕಾಂತಾತ್! ಆತ್ತಾಂ ಹಾಂಚ್ಯೊ ಗಜಾಲಿ ರಾವ್ತಲ್ಯೊ ಮ್ಹಣ್ ಹಾಂವ್ ಹೆವ್ಪಿನ್-ತೆವ್ಪಿನ್ ಕೂಸ್ ಪರ್ತುನ್ ರಾವ್ಲೊಂ ತರೀ, ಹಾಂಚ್ಯೊ ಗಜಾಲಿ ಖಿಯಾ ರಾವ್ತಾತ್? ಬದ್ಲಾಕ್ ಸಾಂಗಾತಾ ತಿಸ್ತೊಯಿ ಮೆಳ್ಳೊ.

“ಆವಾಜ್ ಕರಿನಾಸ್ತಾಂ ನಿದೊಂಕ್ ಜಾಯ್ನಾಯೆ ತುಮ್ಮಾಂ?” ಹಾಂವೆ ತಾಂಕಾಂ ರಾಗಾನ್ ವಿಚಾರ್ಲೆಂ.

“ಭಾವಾ, ಆಮ್ಮಾಂ ಸದಾಂಚೆ ಸವಯೆ ಪರ್ಮಾಣೆ ಜಾಗ್ ಜಾಲ್ಯಾ ಉಪ್ರಾಂತ್ ನೀದ್ ಖಿಯಾ ಪಡ್ತಾ? ಲೊಳೊನ್-ಲೊಳೊನ್ ಪುರೊ ಜಾಲೆಂ” ತಾಂಚ್ಯಾ ಪಯ್ಕಿಂತ್ಲೊ ಎಕ್ಲೊ ಮ್ಹಣಾಲೊ.

“ಭುರ್ಗೊಂ ಸಗ್ಳಿ ರಾತ್ ‘ಕುರು-ಕುರು’ ಕರುನ್ ಆತ್ತಾಂ ನಿದ್ಲಾಂ ಮಾತ್. ಉಲಯ್ತಾತ್ ತರ್, ಉಲಯಾ ಹಾಬಾ, ಪುಣ್ ಚಿಕ್ಕೆ ಲೋವ್ ಉಲಯಾ” ತಾಂಕಾಂ ಬರ್ಯಾನ್, ದಯಾಳಾಯೆನ್ ಸಮ್ಜಾಯ್ತಚ್, ತಾಂಚೊ ಆವಾಜ್ ಇಲ್ಲೊ ಉಣೊ ಜಾಲೊ.

ತರ್ ಖಿಯಾ ಆಸಾ ಸವ್ವಣಿ? ಆಮಿ ಚ್ಯಾರ್ ಜಣಾಂಚ್ಯಾ ಮಧೆಂ ಆಸ್ತಾನಾ, ಆಪ್ಲ್ಯಾ ಘರಾಂತ್ ಬಿಂದಾಸ್ ಚಲ್‌ಲ್ಲ್ಯಾಬರಿ ಕರಿನಾಸ್ತಾಂ, ಹೆರಾಂಕ್ ಏಕ್ ಮೇಲ್ಪಿಂಕ್ತ್ ಜಾವ್ನ್ ಚಲೊಂಕ್ ಪ್ರಯತ್ನ್ ಕರ್ಯಾಂ. ತೆದಾಳಾ ಲೋಕ್‌ಯಿ ಆಮ್ಮಾಂ ಮಾಂದ್ತಲೊ ಆನಿ ಆಮ್ಮಾಂಯ್ ಗೌರವ್-ಮಾನ್ ಲಾಭ್ತಲೊ. ತಶೆಂಚ್ ಜಾಂವ್.

17. ಕೊಂಕ್ಣಿ ಉಲಯ್, ಧಲಯ್ ಆನಿ ಪುಲಯ್

ಆಜ್‌ಕಾಲ್ ಕೊಂಕ್ಣಿ ಭಾಶೆಕ್ ಬರೆ ದೀಸ್ ಉದೆಲ್ಯಾತ್ ಮ್ಹಣ್ ಥೊಡೆ ಸಂತೊಸ್ ಪಾವ್ತಾನಾ, ಲಿಪಿಚ್ಯಾ ವಾದಾಕ್ ಲಾಗೊನ್, ಉಬ್ಜಾಲ್ಲೆಂ ಝಗ್ಡೆಂ, ಕೊಂಕ್ಣಿ ಮಾಯೆನ್ ಪುಲಯಿಲ್ಲೆ ಪಾಕಾಟೆ ಮೊಡುನ್, ತಿಕಾ ಅಂಗ್‌ವಿಕಲ್ ಕರ್ನ್, ಪಿಂಜ್ರ್ಯಾ ಭಿತರ್ ಫಿಚಾರ್ ಕರ್ನ್ ಸೊಡ್ಚ್ಯಾ ಹಂತಾಕ್ ಪಾವಾತ್‌ಗೀ ಮ್ಹಳ್ಳಿ ಭಿರಾಂತ್‌ಯಿ ಆಮ್ಕಾಂ ಥೊಡ್ಯಾಂಕ್ ಧೊಸ್ಚ್ಯಾಂತ್ ನವಾಲ್ ನಾ! ಪುಣ್ ಕಿತೆಂ ಜಾಲ್ಯಾರ್‌ಯೀ, ಆಮ್ಚ್ಯಾ ಕರ್ನಾಟಕಾಂತ್ ಕೊಂಕ್ಣಿ ಚಡ್ ಆನಿ ಚಡ್ ಪುಲೊನ್ ಪರ್ಮಳ್ತಲಿ ಮ್ಹಣ್ಚ್ಯಾಕ್ ದುಭಾವ್ ನಾ!

ಕೆದೊಳ್ ಪರ್ಯಾಂತ್ ಕೊಂಕ್ಣಿ ಮೋಗಿ ಆಪ್ಲ್ಯಾ ಘರಾಂತ್, ಭುರ್ಗ್ಯಾಂ ಸಂಗಿಂ ಕೊಂಕ್ಣಿ ಭಾಸ್ ಉಲಯ್ತಲೊ ತೆದೊಳ್ ಪರ್ಯಾಂತ್ — ಜಾಂವ್ ಗಾಂವಾಂತ್, ದೇಶಾಂತ್, ಗಲ್ಪಾಂತ್, ಕೆನಡಾಂತ್, ಅಮೇರಿಕಾಂತ್ ವ ಇತರ್ ಪರ್ದೇಶಾಂತ್, ಕೊಂಕ್ಣಿ ಭಾಸ್ ಸದಾಂಚ್ ಜಿವಿ ಉರೊನ್, ತಾಂಚ್ಯಾ ಜೀವನಾಂತ್ ಪರ್ಮಳಾಚಿಂ ಲ್ಹಾರಾಂ ಉಟಯ್ತಲಿ ಮ್ಹಣ್ ಧಯ್ರಾನ್ ಸಾಂಗ್ತಾ!

ಪುಣ್, ಹಾಯ್ ಕಟಾ... ಕಟಾ! ಆಮ್ಚ್ಯಾ ಮುಂಬಯ್‌ಗಾರಾಂಚಿ ಕಿತೆಂ ಮರ್ಜಿ? ಕೊಂಕ್ಣಿ ಸೊಭಿತ್, ಮೊವಾಳ್ ಭಾಸ್, ಆಮ್ಕಾಂ ಉಲಂವ್ಕ್ ನಾಕಾ! ವ್ಹಡಾಂಕ್ ಆನಿ ಭುರ್ಗ್ಯಾಂಕ್ ಘರಾಂತ್ ಇಂಗ್ಲಿಷ್ ಮರ್ಜಿ! ಕೊಂಕ್ಣಿ ಭಾಸ್ ಉಲಂವ್ಕ್ ತಾಂಕಾಂ ಲಜ್ ಭಗ್ತಾ! ತರ್ ಭುರ್ಗಿಂ ಕೊಂಕ್ಣಿ ಕಶಿ ಸಮ್ಜಾತಲಿ? ದೇಶಾಂತ್‌ಚ್ ಅಶೆಂ ತರ್, ವಿದೇಶಾಂನಿ ಆಸ್‌ಲ್ಲ್ಯಾಂನಿ ಕಿತೆಂ ಕರಿನಾಕಾ? ತಾಣಿಂ ಪೊರಿನ್ ಇಂಗ್ಲಿಷ್ ಪಟಪಟ ಕರ್ನ್ ಉಲಂವ್ಕ್‌ಜಾಯ್ ನ್ಹಯ್‌ಗಿ? ತಾಚ್ಯಾ ಬದ್ಲಾಕ್ ಭುರ್ಗಿಂ ಸೊಭಿತ್ ಥರಾನ್ ಆಮ್ಚಿ ಆಪುಟ್ ಕೊಂಕ್ಣಿ ಭಾಸ್ ಉಲಯ್ತಾನಾ, ತಾಂಚ್ಯೆಕಡೆನ್ ಉಲಯ್ತಲ್ಯಾಂಕ್, ತಾಂಚೆರ್ ಅಭಿಮಾನ್ ಆನಿ ಸಂತೊಸ್ ಭಗ್ಚೊನಾಂಗಿ? “ಖಂಡಿತ್ ಭಗ್ತಲೊ” ಮ್ಹಣ್ತಾಂ ಹಾಂವ್.

ನತಾಲಾಂ ಫೆಸ್ತಾ ವೆಳಾರ್, ಗಾಂವಾಕ್ ಪಾವ್‌ಲ್ಲ್ಯಾ ಮ್ಹಾಕಾ, ಸೆಜಾರ್ಚ್ಯಾ ಎಕಾ ಘರ್-ಉಗ್ತಾವಣ್ ಸಮಾರಂಭಾಕ್ ವ್ಹೆಚೊ ಸುಯೋಗ್ ಲಾಭ್‌ಲ್ಲೊ. ಸಯ್ರಿಂ, ಕುಟ್ಮಾಚಿಂ ಸರ್ವ್ ಬಸೊನ್ ಆಸ್‌ಲ್ಲಿಂ. ತಾಂಚ್ಯೆ ಮಧೆಂ ಏಕ್ ಲ್ಹಾನ್ ಚೆಡುಂ ಭುರ್ಗಿಂ ಆಟ್-ನೋವ್ ವರ್ಪಾಂಚೆಂ ‘ಚಿಲಿಪಿಲಿ’ ಕರ್ನ್ ಕೊಂಕ್ಣಿ ಉಲವ್ನ್, ಹೆವ್ಳಿನ್-ತೆವ್ಳಿನ್ ಉಡ್ಕಾಣಾಂ ಘಾಲುನ್ ಆಸ್‌ಲ್ಲೆಂ. ತೆಂ ಉಲಯ್ತಾನಾ, ಚಿಕ್ಕೆ ಗೊದ್ಲ್ಯಾ ಭಾಶೆನ್ ಉಲಯ್ತಾಲೆಂ ಜಾಲ್ಲ್ಯಾನ್, ಆಯ್ಕೊಂಕ್ ಖುಶಿ ಜಾತಾಲಿ. ಭುರ್ಗಿಂ ತಾಕಾ ಘಡಿಯೆ- ಘಡಿಯೆ ತುಕ್ಲಾಯ್ತಾಲಿಂ ಆನಿ ವ್ಹಡಾಂ ತಾಕಾ ಲಾಗಿಂ

ವೊಡುನ್, ತಾಚ್ಯೆಲಾಗಿಂ ಉಲಂವ್ಕ್ ಪ್ರಯತ್ನ್ ಕರ್ತಾಲಿಂ.

ತೆಂ ದಾಕ್ಟರ್ ಕರಿನಾತ್‌ಲ್ಲೆಂ, ವಿಚಾರ್‌ಲ್ಲ್ಯಾ ಸವಾಲಾಂಕ್ ಕಾಂಯ್ ತರೀ ಜಾಪ್ ದಿತಾಲೆಂ. ಹಾಂವ್‌ಯಿ ತಾಚ್ಯೆಲಾಗಿಂ ಉಲಯ್ಲೊಂ ಆನಿ ಖುಶ್ ಪಾವ್ಲೊಂ. ತೆಂ ಭುರ್ಗೊಂ ತಾಚ್ಯಾ ಆವಯ್-ಬಾಪಯ್ ಸಂಗಿಂ ಕೆನಡಾಂತ್ ವಸ್ತಿ ಕರ್ನ್ ಆಸಾ ತರೀ, ಭುರ್ಗ್ಯಾಕ್ ಕೊಂಕ್ಣಿ ಶಿಕಯಿಲ್ಲ್ಯಾ ಖಾತಿರ್, ತಾಂಚೆರ್ ಅಭಿಮಾನ್ ಭಗ್ಲೊ. “ಗಾಂವಾಕ್ ಆಯಿಲ್ಲ್ಯಾ ವೆಳಾರ್ ವ ಪೊನಾರ್ ಉಲಯ್ತಾನಾ, ಕೊಂಕ್ಣಿ ಭಾಶೆಚಿ ಗರ್ಜ್ ಪಡ್ತಾ ಮ್ಹಣ್ ತಾಕಾ ಕೊಂಕ್ಣಿ ಭಾಸ್ ಶಿಕಯ್ಲ್ಯಾ” ಮ್ಹಣ್ ತ್ಯಾ ಭುರ್ಗ್ಯಾಚಿ ಆಜಿ ಮ್ಹಜ್ಯೆಕಡೆಂ ಮ್ಹಣಾಲಿ.

ತ್ಯಾ ಭುರ್ಗ್ಯಾಚಿಂ ವ್ಹಡಿಲಾಂ ಇತ್ಲ್ಯಾ ವರ್ಸಾಂಧಾವ್ನ್ ಕೆನಡಾಂತ್ ವಸ್ತಿ ಕರ್ನ್ ಆಸಾತ್ ತರೀ, ಆಪ್ಲಿ ಮಾಂಯ್- ಭಾಸ್ ಕೊಂಕ್ಣಿ ವಿಸ್ಪ್ರೊಂಕ್‌ನಾಂತ್ ಆನಿ ಗಾಂವಾಕ್ ಆಯಿಲ್ಲ್ಯಾ ವೆಳಾರ್, ಸುಧಾಳ್ ಕೊಂಕ್ಣಿ ಭಾಸ್ ಉಲಯ್ತಾತ್ ತೆಂ ಪಳೆತಾನಾ, ಕಾಳಿಜ್ ಸಂತೊಸಾನ್ ಫುಲ್ತಾ ಆನಿ ಹಾಂಗಾಸರ್ (ಮುಂಬಯ್) ಕೊಂಕ್ಣಿ ಉಲಂವ್ಕ್ ಪುಟ್ವಾನಾಸ್ತಾಂ, ಭಿಕ್ಕೊನ್ ಇಂಗ್ಲಿಷ್ ಉಲಂವ್ಚ್ಯಾ ಪರ್ದೆಶ್ಯಾಂಕ್ ಪಳೆತಾನಾ ಕಾಳಿಜ್ ರಡ್ತಾ ಆನಿ ತಾಂಕಾಂ ಸಾಂಗಾತ್ ದಿಂವ್ಚ್ಯಾ ಗೊಂಯ್ಕಾರಾಂಕ್ ಪಳೆತಾನಾ, ಕಾಳ್ಜಾಚೊ ಕಿಮೊ ಜಾತಾ!

ಜಾಯ್‌ಗಿ ಆಮ್ಕಾಂ ಅಸಲೆಂ ದುರ್ಭಾಗ್ಯಣ್? ‘ಕೊಂಕ್ಣಿ ಉಲಯ್, ಧಲಯ್ ಆನಿ ಫುಲಯ್’ — ಹೆಂ ವಾಕ್ಯೆಂ ಮತಿಂತ್ ಧರುನ್, ಕೊಂಕ್ಣಿ ಭಾಸ್ ಉಲಂವ್ಕ್ ಲಜೆಂವ್ಚೆಂ ನಾಕಾ. ತಶೆಂಚ್ ಭುರ್ಗ್ಯಾಂಕ್‌ಯಿ ಆಮಿ ಕೊಂಕ್ಣಿ ಭಾಸ್ ಶಿಕವ್ಯಾಂ, ತಾಂಕಾಂ ಉತ್ತೇಜಿತ್ ಕರ್ಯಾಂ, ಕೊಂಕ್ಣಿ ಪತ್ರಾಂ-ಬೂಕ್ ವಾಚುಯಾಂ, ಕೊಂಕ್ಣಿ ಪದಾಂ-ಸಂಗೀತ್ ಆಯ್ಕೊವ್ಯಾಂ ಆನಿ ಆಮ್ಚೆ ಮಾಯ್‌ಭಾಶೆಚೊ ಭಾವ್ಪೊ ಊಂಚ್ ಉಭಾರುಯಾಂ.

ತಶೆಂಚ್ ಜಾಂವ್.

18. ಗುಸ್ಪಡ್-ಗೊಂದೊಳ್

ಆಮ್ಚ್ಯಾ ದೇಶಾ ಭಿತರ್‌ಚ್ ಆಮಿ ಖಿಂಚ್ಚಾಯಿ ಕಾಮಾನ್ ವ ಭಂವ್ಡೆಕ್ ಗೆಲ್ಲಾ ವೆಳಾರ್, ಆಮ್ಚ್ಯಾ ವಳ್ಕಿಂಚ್ಯಾ ಮನ್ಶಾಂಚಿಂ ಆಮ್ಚಿಂಚ್ ಪ್ರತಿರುಪಾಂ (ಡುಪ್ಲಿಕೇಟ್) ಆಮ್ಕಾಂ ಪಳೆಂವ್ಕ್ ಮೆಳ್ಳಾಂತ್ ಜಾಂವ್ಕ್ ಪುರೊ. ಮಸ್ತ ಪಾವ್ಲಿಂ ಆಮ್ಕಾಂ ವಳಕ್ ನಾತ್‌ಲ್ಲೆ ಮನಿಸ್, ಆಮ್ಚೆಲಾಗಿಂ ಯೇವ್ನ್, ಆಮ್ಕಾಂ ಕುಟ್ಟುನ್ ಉಲವ್ನ್, “ಕಸೊ ಆಸಾಯ್ ಸಾಯ್ಬಾ? ಕಶಿ ಆಸಾಯ್ ಸಾಯ್ಬಿಣಿ?” ಮ್ಹಣ್ ಉಲೊಣ್ಯಾಕ್ ಬುನ್ಯಾದ್ ಘಾಲ್ತಾನಾ, ಆಮಿ ಗುಸ್ಪಡ್‌ಲ್ಲೆಂ ಪಳೆವ್ನ್, “ತುಂ ಫಲಾಣೊ ಮನಿಸ್ ನ್ಹಯ್‌ಗಿ?” ಮ್ಹಣ್ ವಿಚಾರ್ನ್, “ಸೊರಿ, ತುಂ ಸಾರ್ಕೊ/ಸಾರ್ಕೆಂ ತ್ಯೆ ವ್ಯಕ್ತಿಪರಿಂ ದಿಸ್ತಾಯ್ ದೆಕುನ್ ತುಕಾ ಧೊಸ್ಲೆಂ, ಬೆಜಾರ್ ಕರಿನಾಕಾ” ಮ್ಹಣ್ ಆಪ್ಲಿ ವಾಟ್ ಧರ್ನ್ ಚಲ್ಚೆ/ಚಲ್ಚಿಂ ಆಸಾತ್!

ಧೊಡೆ ವ್ಯಕ್ತಿ ಆಮ್ಚೆಂ ವ್ಯಕ್ತಿತ್ವ್ (ಕುಡಿಚಿ ಲಾಂಬಾಯ್, ಮೊಟಾಯ್, ಕೆಸಾಂಚಿ ಸ್ಪಾಯ್ಲ್ಸ್ ಆನಿ ನೆಸ್ಸಾಣ್) ಪಳೆವ್ನ್ ತುಂ Ex-Servicemanಗೀ (ಮಿಲಿಟ್ರಿ, ಎರ್‌ಫೊರ್ಸ್ ವ ನೇವಿ) ಮ್ಹಣ್ ವಿಚಾರ್ನ್ ಗುಸ್ಪಡ್‌ಲೆಯೀ ಆಸಾತ್. ಉಪ್ರಾಂತ್ ಮಾತ್ ತಸಲಿಂ ಘಟನಾಂ ನಿಯಾಳುನ್ ವ ಆಮಿ ದುಸ್ರ್ಯಾಂಲಾಗಿಂ ರಂಗವ್ನ್ ಸಾಂಗೊನ್, ಹಾಸೊನ್-ಹಾಸೊನ್ ಖುಶ್ ಪಾವ್‌ಲ್ಲೆಂಯಿ ಆಸಾ!

ಪುಣ್ ಜಾಗ್ರುತ್, ಚಡ್ ಹಾಸಾನಾಕಾತ್! ಕಿತ್ಯಾಕ್ ಆಯ್ಚ್ಯಾ ಕಂಪ್ಯೂಟರ್ ಯುಗಾಂತ್ ಅಸಲ್ಯಾ ಪ್ರತಿರುಪಾಂಚ್ಯಾ ಮನ್ಶಾಂಕ್ ಅಪಾಯ್ ಚಡ್ ಲಾಗಿಂ ಜಾಂವ್ಚೊ ಸಂದ್ರಾಪ್ ಉದೆಲಾ ವ ಉದೆಂವ್ಕಾಯೀ ಪುರೊ! ಫಿಲ್ಮಾಂನಿ ದಾಖಿಯಿಲ್ಲಾಪರಿಂ ನೀಜ್ ವ್ಯಕ್ತಿಂಚೆ ವೈರಿ ವ ಪೊಲಿಸಾಂಧಾವ್ನ್ ಆಮ್ಚೆ ವಯ್ರ್ ಕಸಲೆಯಿ ಆಕ್ರಮಣ್ ಜಾಂವ್ಕ್ ಸಾಧ್ಯ್ ಆಸಾ—ಚೋರ್, ಗುಂಡಾ ವ ಆತಂಕ್‌ವಾದಿ ಮ್ಹಣೊನ್! ತ್ಯಾ ದೆಕುನ್ ಆಮಿ ಖಿಂಯ್ಸರಾಯಿ ವ್ಹೆತಾನಾ, ಆಮ್ಚೆಲಾಗಿಂ ವಳ್ಕಿ-ಪತ್ರ್ (ಐಡೆಂಟಿಟಿ ಕಾರ್ಡ್, ಪಾನ್ ಕಾರ್ಡ್ - ಇನ್ಸೂರನ್ಸ್ ಟೆಕ್ಸ್), ಇತ್ಯಾದಿ ತಯಾರ್ ಆಸೊಂಕ್‌ಜಾಯ್.

“ಬಾಮ್ಲಾಂಕ್ ಬೂಧ್ ಪಾಟಿಂ ಕಂಯ್!” ಮ್ಹಳ್ಳೆ ಸಾಂಗ್ಲೆ ಬರಿ, ಕಿತೆಂಯ್ ಅನಾಹುತಾಂ ಘಡ್ಲ್ಯಾ ಉಪ್ರಾಂತ್ ಮಾತ್ ಆಮಿ ಚುರ್ಚುರ್ಚೆಂ ಆನಿ ಮ್ಹಣ್ಲೆಂ ಆಸಾ: “ಆಮಿ ತಶೆಂ ಕರಿಜಾಯ್ ಆಸ್‌ಲ್ಲೆಂ, ಅಶೆಂ ಕರಿಜಾಯ್ ಆಸ್‌ಲ್ಲೆಂ, ಪಯ್ಲೆಂ ಮ್ಹಜ್ಯೆ ತಕ್ಲೆಕ್‌ಚ್ ಯೇಂವ್ಕಾನಾ ನ್ಹಯ್‌ಗಿ ಹಿ ಆಲೋಚನ್?” ಮ್ಹಣ್.

ತುಮಿ ಕಾಂಯ್ ಭಿಯೆನಾಕಾತ್ ‘ಬಿಂದಾಸ್’ ರಾವಾ. ಹಾಂಗಾಸರ್ ಮ್ಹಜ್ಯೆ ಜಿಣಿಯೆಂತ್ಲೆಂ ಏಕ್ ಮೊತಿಂ ವಿಂಚುನ್ ತುಮ್ಚೆ ಮುಖಾರ್ ಪಾತ್ಕಾಯ್ತಾಂ.

ಲಗ್ನಗ್ 32 ವರ್ಸಾಂ ಆದ್ಲೆಂ ಘಡಿತ್ (1973–1974) ಹಾಂವ್ ಪಂಜಾಬ್‌ಧಾವ್ನ್

ಥೆಲ್ವಿಕ್ ಆಯಿಲ್ಲೊಂ. ಪರ್ನ್ಯಾ ಥೆಲ್ವಿ (ಓಲ್ಡ್ ಥೆಲ್ವಿ) ರೇಯ್ಲವೇ ಸ್ಪೇಶನಾಂತ್ಲ್ಯಾ ಕ್ಲೋಕ್ ರುಮಾಂತ್, ಮ್ಹಜಿ ಏಕ್ ಸೂಟ್‌ಕೇಸ್ ಆನಿ ಏಕ್ ಬೇಗ್ ದವರ್ನ್, ಕರೊಲ್‌ಭಾಗಾಲಾಗಿಂ ಆಸ್‌ಲ್ಲ್ಯಾ ಮಿಲಿಟ್ರಿ ರಾಣ್ಯಾಂತ್ಲ್ಯಾ ಭಾವಾಕ್ ಮೆಳೊಂಕ್ ಮ್ಹಾಕಾ ಜಾಯ್ ಆಸ್‌ಲ್ಲೆಂ. ಕ್ಲೋಕ್ ರುಮಾಂತ್ಲೊ ಗುಮಾಸ್ತ್ ಮ್ಹಾಕಾ ಪಳೆವ್ನ್ ವಿಚಾರಿಲಾಗ್ಲೊ, “ಖಿಯಾಥಾವ್ನ್ ಆಯ್ಲೊಯ್?”

“ಪಂಜಾಬ್ ಲುಧಿಯಾನಾಥಾವ್ನ್” ಹಾಂವೆ ಸಾಂಗ್ಲೆಂ.

“ಹೋ... ಮ್ಹಾಕಾ ಕಳೆಂ, ಹ್ಯಾ ಬೆಗಾಂತ್ ಕಿತೆಂ ಆಸಾಗಿ ಮ್ಹಣ್” ತೊ ಹಾಸೊನ್ ಸಾಂಗಾಲಾಗ್ಲೊ. “ಮ್ಹಾಕಾಯಿ ಏಕ್ ದಿತಾಯ್ ನ್ಹಯ್‌ವೆ?” ವಿಚಾರಿಲಾಗ್ಲೊ ತೊ!

ಹಾಂವ್ ಗುಸ್ಪಡ್-ಗೊಂದೊಳಾಂತ್ ಸಾಂಪಡ್ಲೊಂ ಹೊ ಗುಮಾಸ್ತ್ ಕಿತೆಂ ಉಲಯ್ತಾಗೀ ಮ್ಹಣ್!

“ತುಂ ತುಜೆಂ ಕಾಮ್ ಕರ್ನ್ ಯೆ, ವ್ಹೆತಾನಾ ದಿಲ್ಯಾರ್ ಸಯ್!” ತೊ ಮ್ಹಾಕಾ ಪಳೆವ್ನ್ ಸಾಂಗ್ತಾನಾ, “ಜಾಯ್ತ್, ಕಿತೆಂ ತೆಂ ಉಪ್ರಾಂತ್ ಪಳೆವ್ನ್” ಮ್ಹಣ್ ಹಾಂವ್ ಥಂಯ್‌ಥಾವ್ನ್ ಭಾಯ್ರ್ ಪಡ್ಲೊಂ. ಮ್ಹಜೆಂ ಸರ್ವ್ ಕಾಮ್ ಸಂಪವ್ನ್, ಮ್ಹಜಿ ಸೂಟ್‌ಕೇಸ್ ಆನಿ ಬೇಗ್ ಘೆಂವ್ಚ್ಯಾಕ್, ಹಾಂವ್ ಕ್ಲೋಕ್ ರುಮಾಕ್ ಪಾವ್ಲೊಂ.

“ಏಕ್ ಮಿನುಟ್ ಸಾಬ್, ಹಾಂಕಾಂ ದೊಗಾಂಕ್‌ಯಿ ಪಯ್ಲೆಂ ಧಾಡ್ನ್ ಸೊಡ್ತಾಂ” ಮ್ಹಜೆ ಮುಖಾರ್ ಆಸ್‌ಲ್ಲ್ಯಾ ದೊಗಾಂಕ್‌ಯಿ ಪಳೆವ್ನ್ ಮ್ಹಜೆಲಾಗಿಂ ಮ್ಹಣಾಲೊ. ತಾಂಕಾಂ ಧಾಡ್ತಚ್ ಮ್ಹಜೊ ಸಾಮಾನ್ ಘೆವ್ನ್ ಆಯ್ಲೊ ತೊ. ಹಾಂವ್ ತಾಣೆ ದಿಲ್ಲಿ ರಶೀದ್ ಆನಿ ಪಯ್ಚ್ಯಾಂಚೊ ನೋಟ್ ಪೊಡ್ಡಾಯ್ತಾನಾ, ತೊ ಮ್ಹಣಾಲೊ: “ಪಯ್ಲೆ ನಾಕಾತ್ ಸಾಬ್, ವೆಗಿಂ ತಾಂತ್ಲಿ ಏಕ್ ಕಾಡುನ್ ದಿ, ಮಾಗಿರ್ ಜಣ್ ಆಯ್ಲಾರ್ ಸಗ್ಳೆ ಪಳೆತಾತ್!”

ಹೊ ಕಿತೆಂ ಉಲಯ್ತಾಗಾಯ್ ಮ್ಹಣ್ ಮ್ಹಾಕಾ ಕಳಿತ್ ಜಾಯ್ನಾಸ್ತಾಂ ಹಾಂವೆ ವಿಚಾರ್ಲೆಂ ತಾಕಾ, “ತುಕಾ ಕಿತೆಂ ಜಾಯ್ ಮ್ಹಣ್ತಾಯ್?”

“ಅರೇ ಸಾಬ್, ತುಂ ಮಿಲಿಟ್ರಿಚೊ ಮನಿಸ್ ಜಾವ್ನಾಯಿ, ಮ್ಹಜೊ ಹಿಶಾರೊ ತುಕಾ ಕಳಿತ್ ಜಾಯ್ನಾಂಗಿ?” ತಾಣೆ ಮ್ಹಾಕಾ ಪಾಟಿಂ ಸವಾಲ್ ಘಾಲ್ತಾನಾ, ಮ್ಹಜೊ ಟ್ಯೂಬ್ ಲಾಯ್ಡ್ ಪೆಟ್ಲೊ!

ಹಾಂವ್ ಮಿಲಿಟ್ರಿಚೊ ಮನಿಸ್, ಮ್ಹಜ್ಯಾ ಬೇಗಾಂತ್ ರಮ್-ವಿ ಸೈಚೊ ಬೊಕ್ಲಿ ಆಸಾತ್. ತಾಂತ್ಲಿ ಏಕ್ ತೊ ತಾಕಾ ಜಾಯ್ ಮ್ಹಣ್ ವಿಚಾರ್ತಾ ಮ್ಹಳೆಂ ಮ್ಹಾಕಾ ಕಳಿತ್ ಜಾಲೆಂ!

“ತುಕಾ ಕೊಣೆ ಸಾಂಗ್ಲೆಂ, ಹಾಂವ್ ಮಿಲಿಟ್ರಿಚೊ ಮನಿಸ್ ಆನಿ ಹ್ಯಾ ಬೆಗಾಂತ್ ಬೊಕ್ಲಿ ಆಸಾತ್ ಮ್ಹಣ್?” ಹಾಂವೆ ಹಾಸೊನ್‌ಚ್ ತಾಕಾ ಸವಾಲ್ ಕೆಲೆಂ.

“ತುಜೊ ವೇಸ್—ಮ್ಹಳ್ಯಾರ್ ಮಿಲಿಟ್ರಿ ಕಟ್ಟಿಂಗ್ (ಕೆಸಾಂಚಿ ಸ್ಲಾಯ್), ಫಿಗರ್ (ಶರೀರ್), ಚಲ್ಪಿ ಸ್ಲಾಯ್, ಇತ್ಯಾದಿ ಪಳೆತಾನಾಂಚ್ ಆಮ್ಕಾಂ ಕಳ್ತಾ ಕೀ, ತುಂ ಖಿಂಚ್ಯಾ ಶ್ವೆತಾಂತ್ಲೊ ಮನಿಸ್ ಮ್ಹಣ್” ತೊವೀ ಹಾಸ್ಲೊ!

“ಪುಣ್, ತುಂ ಮ್ಹಾಕಾ ಚೊಕ್ ಸಮ್ಜಾಲಾಯ್. ಹಾಂವ್ ಮಿಲಿಟ್ರಿಚೊ ಮನಿಸ್ ನ್ಹಯ್,

ಹಾಂವ್ ಸಿವಿಲ್ ಮನಿಸ್” ಹಾಂವೆ ಸತ್ ಉಚಾರ್ಲೆಂ ತರೀ, ತೊ ಖಿಯ್ ಆಯ್ಕೊ.

“ಮ್ಹಾಕಾ ಮಾಂಕೊಡ್ ಕರಿನಾಕಾ ಸಾಬ್, ಬೋತ್ಲಾ ದೀಂವ್ಕ್ ಮನ್ ನಾ ತರ್ ದೀನಾ ಮ್ಹಣ್ ಸಾಂಗ್.” ತಾಚೆಂ ಉಳ್ಳೆಂ ರಾಜಾಂವ್!

“ತುಂ ಪಾತಿಯೆಂವ್ಕ್ ತಯಾರ್‌ನಾಂಯ್ ತರ್, ಮ್ಹಜೆಂ ಬೇಗ್ ಉಗ್ತೆಂ ಕರ್ನ್ ದಾಖಂವ್‌ಗಿ ತುಕಾ?” ಹಾಂವ್ ಸಾಂಗ್ತಾನಾ, ತಾಚೆಂ ತೊಂಡ್ ಲ್ಹಾನ್ ಜಾಲೆಂ. ಪಯ್ ದೀವ್ನ್, ಹಾಂವ್ ಥಂಯ್‌ಥಾವ್ನ್ ಭಾಯ್ರ್ ಪಡ್ಲೊಂ!

ಉಪ್ರಾಂತ್ಯಿ ಮಸ್ತು ಜಣಾಂನಿ ಮ್ಹಾಕಾ ವಿಚಾರ್ಲಾಂ: “ತುಂ ಮಿಲಿಟ್ರಿಂತ್ ಆಸ್‌ಲ್ಲೊಯ್‌ಗೀ?” ಮ್ಹಣ್.

“ತುಕಾ ಪಳೆತಾನಾ, ತುಂ Ex-Seviceman - ಪರಿಂ ದಿಸ್ತಾಯ್” ಮ್ಹಣ್!

ದೇವ್ ಪಾವೊ. ‘ತುಂ ಸಲ್ಮಾನ್ ಖಾನಾಪರಿಂ ದಿಸ್ತಾಯ್’ ಮ್ಹಳ್ಳೆಂ ತರ್, ಮ್ಹಜೆ ಪಾಟ್ಲ್ಯಾನ್ ಹ್ಯಾ ಮುಂಬಯಾಂತ್ ಐಶ್ವರ್ಯಾಂಚಿ ಲಾಯ್ನ್ ಲಾಗಿ ಆನಿ ಮ್ಹಜೆ ಪಾಪ್ ಬಾಯ್ಲೆಚಿ ಗತ್ ಜಾತಿ ಕೊಣ್ಣಾ!

19. ರಾಕ್ಟೊನ್ ಕೃತ್ಯಾಂ

ಆಮಿ ವಾಟೆರ್ ಚಲೊನ್ ಆಸ್ತಾನಾ, ಏಕ್ ದೀಷ್ಟ್ ಮನ್ಯಾಂಚ್ಯಾ ತೊಂಡಾರ್ ಘಾಲಿ ತರ್, ಆಮ್ಕಾಂ ಥರಾವಳ್ ರಿತಿಚಿಂ, ನಮೂನ್ಯಾಚಿಂ, ಭಾವನಾಂನಿ ಭರ್ಲ್ಲಿಂ ತೊಂಡಾಂ ದಿಷ್ಟಿಕ್ ಪಡ್ತಾತ್. ಥೊಡಿಂ ರಾಗಾಚಿಂ, ಥೊಡಿಂ ಹಾಸ್ಕುರಿಂ, ಥೊಡಿಂ ಚಿಂತೇಸ್ತ್ ರಡ್ಕುರಿಂ ಆನಿ ಥೊಡಿಂ ಗಂಭೀರ್!

ಹ್ಯಾಚ್ ತೊಂಡಾರ್ ಪಳೆವ್ನ್ ತಾಂಚೆಂ ಜಾತಕ್ (ಲಕ್ಷಣ್) ಸಾಂಗ್ತಾತ್ ಮ್ಹಣ್ತಾತ್ ಬುಧ್ವಂತ್ ಥೊಡೆ! ಆನಿ ಥೊಡೆ ಕಾಮ್ ನಾತ್ಲೆ/ನಾತ್ಲ್ಲಿಂ, ಭಂವೊನ್ ಖಾಂವ್ಚೆ/ಖಾಂವ್ಚಿಂ ಥೊಡ್ಯಾಂಕ್ ಮಾಂಕೊಡ್ ಕರ್ನ್, ತೋಂಡ್ ಪಳೆವ್ನ್ “ತುಜೆಂ ಲಕ್ಷಣ್ ಸಾಂಗ್ತಾಂ ಬಾಯೆ/ಬಾಬಾ” ಮ್ಹಣ್ ‘ಕುರು-ಕುರು ಮಾಮಾಬರಿ’ ಸಾಂಗೊನ್ ಪಯ್ಲೆ ಕಮಾಯ್ತಾತ್!

ಅಶೆಂಚ್ ಆಮಿ ಖಿಂಚ್ಯಾಯಿ ಪರ್ಕಿ ಗಾಂವಾಕ್ ಪಾವ್ಲಲ್ಯಾ ವೆಳಾರ್, ಥಂಯ್ಸರ್ ಆಮ್ಚಿಂ ಕೊಣ್ಣಾಯಿ ವಳ್ಕಿಚಿಂ ನಾತ್ಲಲ್ಯಾ ವೆಳಾರ್ ಆನಿ ತ್ಯಾ ಗಾಂವ್ಚಿ ಭಾಸ್, ಆಮಿ ನೆಣಾಂವ್ ತರ್, ತ್ಯಾ ವೆಳಾರ್ ಆಮ್ಕಾಂ, ಎಕಾ ಥರಾಚೆಂ ಭೈಂ ದಿಸ್ಚೆಂ ಸಹಜ್! ಕೊಣಾಕಡೆಂ ಕಿತೆಂ ಉಲಂವ್ಚೆಂ? ಆನಿ ಆಮಿ ಉಲಯಿಲ್ಲೆಂ ತಾಂಕಾಂ ಸಮ್ಜಾನಾತ್ಲಲ್ಯಾ ವೆಳಾರ್, ಆಮ್ಚೆ ಭಿತರ್ ಜಾಂವ್ಚೆ ಆಟವಿಟೆ ಕೊಣ್ ಸಮ್ಜೊಂಕ್ ಸಕಾತ್? ತ್ಯಾಚ್ ವೆಳಾರ್ ಆಮಿ ಕಸಲ್ಯಾಯಿ ಅನ್ನಾರಾಂತ್ ಶಿರ್ಕಾಲ್ಯಾಂವ್ ತರ್, ಉಪ್ರಾಂತ್ ಆಮ್ಚಿ ಗತ್ ಪಾಡ್! ಏಕ್ ಪಾವ್ಲಿಂ ದೆವಾಚೆ ಮಜತೆನ್ ಆಮ್ಕಾಂ ಕುಮೊಕ್ ಲಾಭಂವ್ಚ್ಯಾಕ್, ಖಿಂಚಿ ತರೀ ವ್ಯಕ್ತಿ ದೇವ್‌ದೂತ್ ಜಾವ್ನ್ ಹಾಜರ್ ಜಾತಾ ಆನಿ ತಾಚೆ ಕೃಪೆನ್ ಆಮಿ ಶಾಭಿತ್ ಉರ್ತಾಂವ್! ಎಕಾದಾವೆಳಾ ದೇವ್‌ದೂತಾ ಬದ್ಲಾಕ್ ರಾಕ್ಟೊನ್-ರಾಕ್ಟಿನ್ ಭೆಟೊ/ಭೆಟ್ಟಿ ತರ್...?

ಮಂಗ್ಳುರಾಂತ್ ತ್ಯಾ ವೆಳಾರ್ ರಿಪ್ಪರ್ ಚಂದ್ರನಾಚೊ ಕಾಳ್ ಚಲೊನ್ ಆಸ್ಲೊ! ಖಿಯ್ಸರ್ ಗೆಲ್ಯಾರಾಯಿ, ತ್ಯಾ ಚಂದ್ರನಾಚಿಚ್ ಖಬಾರ್! ಹರೈಕಾ ದಿಸಾ, ಸಕಾಳಿಂಚ್ಯಾ ದೈನಿಕ್ ಪತ್ರಾರ್, ಚಂದ್ರನಾಚ್ಯಾ ನವ್ಯಾ-ನವ್ಯಾ ಕುಕೃತ್ಯಾಂಚಿ ಖಬರ್ ವಾಚುನ್, ಸಕ್ಡಾಂಚ್ಯಾ ಆಂಗಾಂತ್, ಭಿಯಾಚೊ ಕುಲ್ಕುಲೊ ಚರ್ತಾಲೊ! ರಾತ್ ಜಾಲ್ಲಿಚ್ ಪೆಟೆ ಪುಣೀ, ಜ್ಯೋರಾನ್ ಘೊಂಕ್ತಿತ್ ತರ್, ಬಾಗಿಲ್ ಕಾಡುನ್, ಭಾಯ್ರ್ ಯೇಂವ್ಕ್ ಭಿರಾಂತ್! ಚಂದ್ರನ್‌ಂಚ್ ಆಯ್ಲೊ ಕೊಣ್ಣಾ ಮ್ಹಣ್ ಉಸ್ವಾಸ್ ಬಾಂಧುನ್ ರಾವ್ತಾಲಿಂ ಕಿತ್ತಿಂಶಿಂ ಮನ್ಯಾಂ!

ಪರ್ಕಿ ಮನಿಸ್ ಖಿಂಚ್ಯೆ ಹಳ್ಳೆಕ್ ವ ಕೊಣಾಚ್ಯಾಯಿ ಘರಾ, ರಾತಿಕ್ ಪಾವ್ಲೊ ತರ್, ತಾಕಾ ಸುಶೆಗಾತ್ ಮಾರಾಂಚಿ ಪೂಜಾ ಜಾತಾಲಿ ಆನಿ ತ್ಯಾ ಉಪ್ರಾಂತ್ ಪೊಲಿಸಾಂಚೆ ತಾಬೆನ್ ದಿತಾಲೆ. ರಾತಿಚೆಂ ಸೊಡ್ಯಾಂ, ದಿಸಾಚೆಂ ಬಾಟ್ಲಿವಾಲೆ, ವಾಣೊ ರಿಪೇರಿ ಕರ್ತಲೆ ವ ಇತರ್ ಕೊಣ್ಣಾಯಿ ಘರಾಂನಿ ಪಾವ್ಲೊ ತರ್, ತಾಂಚಿಯೀ ಪೂಜಾ ಬರೀ ಕರ್ನ್ ಧಾಡ್ತಾಲೆ! ಹ್ಯಾ ವೆಳಾರ್

ಬಾಟ್ಲಿವಾಲಾ, ವಾಣೊ ರಿಪೇರಿ, ಗುಜ್ರಿ ಸಾಮಾನ್ ಆನಿ ಹೆರ್ ಘರಾ-ಘರಾಂನಿ ಭಂವೊನ್ ಕರ್ಚೊ ದಂಧೊ ಪುರ್ವೊ ರಾವ್ಲೊ. ತಸಲ್ಯಾ ದಂಧ್ಯಾವಾಲಾಂಚ್ಯಾ ಬಾಯ್ಲ್-ಭುರ್ಗ್ಯಾಂನಿ ಉಪ್ವಾಶಿಂ ನಿದ್ವೆ ದೀಸ್ ಆಯಿಲ್ಲೆ! ತರ್ನಾಟ್ಕಾಂಕ್ ರಾತಿಚಿ ನೀದ್‌ಚ್ ನಾತ್ಲಿ. ಸೆಜಾರ್ಚೆ, ಯುವಕ್ ಸಂಘಾಚೆ ದಿಸಾಚೆಂ ಫಾಲಿ ಫರ್ಮಾಣೆ, ಆಪಾಪ್ಲ್ಯಾ ಸುತ್ತುರಾಂತ್ ರಾಕ್ವಲ್ಯಾಂಚೆಂ ಕಾಮ್ ಕರ್ತಾಲೆ!

ತ್ಯಾ ದೀಸ್ ಸಕಾಳಿಂ ಹಾಂವ್ ಘರಾ ಆಸ್ಲೊಂ. ವೊರಾಂ ಸಾಧಾರ್ಣ್ ಸಾಡೆ-ಧಾ, ಇಕ್ರಾ ಜಾತಾನಾ ಆಮ್ಚ್ಯಾ ಪಾಟ್ಲಿ ಘರ್ಚಿ ಸೆಜಾರ್ ಮ್ಹಾಕಾ ಆಪವ್ನ್ ಸಾಂಗಾಲಾಗಿ, “ಅಳೆ, ಪಾಟ್ಲ್ಯಾ ಗುಡ್ಯಾರ್ ಥಾವ್ನ್ ಕೊಣ್‌ಗಿ ಏಕ್ ದಾದ್ಲೊ ಮನಿಸ್, ತುಮ್ಚೆ ಕುಶಿಚ್ಯಾ ಹಿತ್ಲಾಂತ್ ದೆಂವೊನ್ ಯೇವ್ನ್, ತೆಣೆ ಸಕ್ಲಾ ಗೆಲೊ! ಚಿಕ್ಕೆ ಧಾಂವೊನ್ ವ್ಹಚೊನ್, ಕೊಣ್‌ಗಿ ಮ್ಹಣ್ ಪಳೆ!”

ಹಾಂವ್ ಧಾಂವೊಂ ಸಕ್ಲಾಂ ಭೆಟಾಂ-ಗಾದ್ಯಾಂಕಡೆಂ (ತಿ ಆಮ್ಚಿ ವಾಟ್ ಸದಾಂ ಗಳ್ಳುಂಚಿ.) ಹಾಂವ್ ಸಕಯ್ಲ್ ಪಾವೊನ್, ಹೆವ್ಚಿನ್-ತೆವ್ಚಿನ್ ಪಳೆತಾನಾ, ತೊ ವ್ಯಕ್ತಿ (ಲುಂಗೇರ್ ಆನಿ ಖೊಮಿಸಾರ್ ಮ್ಹೆಳ್ಳುಟೊ ಆಸ್ಲೊ.) ಹಿತ್ಲಾಂತ್ ಥಾವ್ನ್ ಭಾಯ್ರ್ ಸರೊನ್, ಗಾದ್ಯಾಂಚೆ ವಾಟೆಕ್ ದೆಂವೊನ್ ಆಯ್ಲೊ.

“ತುಂ ಕೊಣ್, ಗುಡ್ಯಾರ್ ಕಿತೆಂ ಕರ್ತಾಲೊಯ್?” ತಾಕಾ ಆಡಾವ್ನ್, ಹಾಂವೆ ತಾಕಾ ತುಳು ಭಾಶೆನ್ ವಿಚಾರ್ಲೆಂ.

“ಹಾಂ...ಹುಂ...” ಕರಿಲಾಗ್ಲೊ ತೊ.

“ತುಂ ಮಲೆಯಾಳಿಗಿ ವ ತಮ್ಳಾಂಚೊ?” ಹಾಂವೆ ತಾಕಾ ಪರತ್ ವಿಚಾರ್ಲೆಂ ಮಲೆಯಾಳಿ ಭಾಸೆನ್.

“ನಾ” ಮ್ಹಳ್ಳ್ಯಾ ಜಿನ್ನಾರ್ ತಕ್ಲಿ ಹಾಲಯ್ಲಿ ತಾಣೆ.

ತಿತ್ಲ್ಯಾರ್ ಹಾಂಗಾಸರ್ ದೊಗಾಂ-ತೆಗಾಂ ಹಿಂದು ಬಾಯ್ಲಾಂ ಕುಡ್ಪಾಲಿಂ ಆನಿ ತ್ಯಾ ಗಾದ್ಯಾಚೊ ವಾರೆಸ್ವಾರ್‌ಯಿ ಥಂಯ್ ಪಾವೊ. ತೊ ಮನಿಸ್ ಕಾಲುಬುಲೊ ಜಾಲೊ. ಹಾಂವೆ ತಾಕಾ ಸಾಂಗ್ಲೆಂ: “ಹೊ ಮನಿಸ್ ಗುಡ್ಯಾರ್‌ಥಾವ್ನ್ ದೆಂವೊನ್ ಆಯಿಲ್ಲೊ ಕಂಯ್. ಕೊಣ್, ಖಂಯ್‌ಚೊಗಿ ಮ್ಹಣ್ ವಿಚಾರ್ಲ್ಯಾರ್ ಸಾಂಗಾನಾ” ಮ್ಹಣ್.

“ತರ್, ಹೊ ಚಂದ್ರನಾಚೊಚ್ ಮನಿಸ್, ಘರಾಂ ಆನಿ ವಾಟ್ ಪಳೆಂವ್ಕ್ ಹೆವ್ಚಿನ್ ಆಯ್ಲಾ ಆಸ್ತಲೊ. ತಾಕಾ ಧರುನ್, ಪೊಲಿಸಾಂಕ್ ಒಪ್ಪಿಯಾಂ” ಸಕ್ಲಾಂ ಮ್ಹಣಾಲಿಂ.

ತಿತ್ಲೆಂ ಮ್ಹಣ್ತಾನಾಂಚ್ ಗಾದ್ಯಾಂಚ್ಯಾ ವಾರೆಸ್ವಾರಾನ್, ಎಕಾ ಝಡಾಚೊ ಘಾಂಟೊ ಮೊಡುನ್, ತಾಚೆಂ ಬೇತ್ ಕರುನ್, ತಾಕಾ ಸರ್ಪರಿತ್ತ್ ವಾಜಂವ್ಕ್ ಸುರು ಕೆಲೆಂಚ್! ತಿತ್ಲ್ಯಾರ್ ಹಿ ಖಬಾರ್, ಆಮ್ಚ್ಯಾ ಸಗ್ಳ್ಯಾ ವರಾರಾಂತ್ ಪಾವೊನ್, ಘರಾಂನಿ ಆಸ್ಲಿಂ ಸಕ್ಲಾಂ ಧಾಂವೊನ್ ಆಯ್ಲಿಂ. “ಹಾಚೆ ಜಣ್ ಗುಡ್ಯಾರ್ ಆನಿಕ್‌ಯಿ ಲಿಪೊನ್ ಬಸ್ಲಾತ್ ಆಸ್ತಲೆ. ಗುಡ್ಯಾಂತ್ಲ್ಯಾ ರಾನಾಂತ್ ಸೊಧಾ” ಥೊಡೆ ಮ್ಹಣಾಲೆ.

ಜಮೊ ಜಾಲ್ಲೆ ಥೊಡೆ ತರ್ನಾಟೆ, ಪಾಟ್ಲ್ಯಾ ಗುಡ್ಯಾಚ್ಯಾ ರಾನಾಕ್ ರಿಗ್ಲೆಚ್. “ಅಳೆ, ತೆಣೆ

ಧಾಂವ್ಲೆ, ಹೆಣೆ ಧಾಂವ್ಲೆ, ಧರಾ ತಾಂಕಾಂ” ಬೊಬಾಟ್‌ಚ್-ಬೊಬಾಟ್ ತ್ಯಾ ಗುಡ್ಯಾರ್! ಹಿ ಬೊಬಾಟ್ ಆಯ್ಕೊನ್, ಪಯ್ಲಿಲೊ ಲೋಕ್‌ಯಿ ಧಾಂವೊನ್ ಆಯ್ಲೊ. ಹಾಂವ್‌ಯಿ ಧಾಂವೊಂ ರಾನಾ ಕುಶಿನ್!

ಗುಡ್ಯಾ ವಯ್ಲ್ಯಾ ರಾನಾಂತ್ ಕೊಣ್‌ಂಚ್ ನಾತ್‌ಲ್ಲೊ. ಮುಖ್ಲ್ಯಾನ್ ಧಾಂವ್ಲ್ಯಾ ವಳಕ್ ನಾತ್‌ಲ್ಲಾ ಮನ್ಶಾಂಕ್ ಪಳೆವ್ನ್ ಪಾಟ್ಲ್ಯಾನ್ ಧಾಂವ್ಲೆ “ಚೋರ್... ಚೋರ್... ಧರಾ” ಮ್ಹಣ್ ಬೋಬೊ ಮಾರ್ತಾಲೆ.

ಹೆಣೆ, ಹಾಂಗಾಸರ್ ಧರ್‌ಲ್ಲಾ ಮನ್ಶಾಕ್ ಲೊಕಾಚ್ಯಾ ಪುರ್ಶಾಂವಾರ್ — ಮಾರುನ್, ಬಡವ್ನ್, ರಸ್ತಾ ಕುಶಿನ್ ವ್ಹರ್ತಾನಾ, ಗೆರೆಜಿಚ್ಯಾಂನಿ ತಾಚ್ಯಾ ಆಂಗಾಚೆಂ ಪೇಂಟ್-ಶರ್ಟ್ ಕಾಡುನ್, ಗ್ರೀಸ್ ಸಾರಯ್ಲೊ, ಸಗ್ಳ್ಯಾ ಆಂಗಾಕ್! ಎಕ್ಲ್ಯಾನ್ ಲೊಂಕ್ಡಾಚ್ಯಾ ಸರಳಾನ್, ತಾಚ್ಯಾ ಮಾತ್ಯಾಕ್ ಮಾರುನ್, ತಾಚೊ ಮಾಂಡೊ ಫುಟಯ್ಲೊ! ಪಾಪ್ ಭಾವೊ, ಲೊಕಾಚ್ಯಾ ಹಾತಾಂನಿ ವಳ್ಳಳ್ಳೊ!

ಡ್ಯೂಟೆಕ್ ವ್ಹಚೊಂಕ್ ವೇಳ್ ಜಾಲ್ಲ್ಯಾನ್, ಹಾಂವ್ ತ್ಯಾ ಪುರ್ಶಾಂವಾಂತ್ ಮೆತೆರ್ ಜಾಯ್ನಾಸ್ತಾಂ, ಕಾಮಾ ತೆವ್ಪಿನ್ ಚಲ್ಲೊಂ. ರಾಕ್ಲೊಸ್ ಕೃತ್ಯಾಂ ಚಲೊನ್‌ಂಚ್ ಆಸ್‌ಲ್ಲಿಂ! ಕರಿಣ್ ಜಖ್ಮೆಕ್ ವಳಗ್ ಜಾಲ್ಲ್ಯಾ ತ್ಯಾ ಮನ್ಶಾಕ್, ಉಪ್ರಾಂತ್ ಪೊಲಿಸಾಂಚೆ ಹಾತಿಂ ಒಪ್ಪಿಲೊ. ಪೊಲಿಸಾಂನಿ ತಾಕಾ ವೆನ್ನೊಕ್ ಆಸ್ಪತ್ರೆಕ್ ದಾಖಲ್ ಕೆಲೊ. ತಾಚಿ ಸ್ಥಿತಿ ಚಿಂತಾಜನಕ್ ಜಾಲ್ಲಿ! ರಾತಿಂ ಪೊಲಿಸ್ ವಾಕ್ಮೊಲ್ ಬರವ್ನ್ ಘೆಂವ್ಕ್, ಆಮ್ಚ್ಯಾ ವರಾರಾಕ್ ಆಯ್ಲೆ ಆನಿ ಬರವ್ನ್ ಘೆವ್ನ್ ಚಲ್ಲೆ.

ದುಸ್ರ್ಯಾ ದಿಸಾಚ್ಯಾ ಪತ್ರಾರ್ ಸವಿಸ್ತಾರ್ ಖಬಾರ್ ಭಾಪ್‌ಲ್ಲಿ ಆನಿ ತೊ ಘಾಯೆಲ್ಲೊ ವ್ಯಕ್ತಿ ಮಹಾರಾಷ್ಟ್ರಾಚ್ಯಾ ಸಾಂಗ್ಲಿಚೊ ನಿವಾಸಿ, ಚಿಕ್ಕೆ ಮಾನಸಿಕ್ ಪಿಡೇಸ್. ತಾಚೆಂ ನಾಂವ್, ಇತ್ಯಾದಿ ತಾಂತುಂ ದಿಲ್ಲೆಂ. ಉಪ್ರಾಂತ್ ಮಾತ್ ಸಗ್ಳೊ ಲೋಕ್ ಚುರ್ಚುರೊ ಆನಿ ತಾಕಾ ಮಾರ್ನ್-ಬಡಯಿಲ್ಲ್ಯಾಂನಿ ದೊಳ್ಳಾಂನಿ ದುಃಖಾಂ ದೆಂವಯ್ಲೊಂ!

ಥೊಡ್ಯಾ ದಿಸಾಂನಿ ತೊ ವ್ಯಕ್ತಿ ಬರೊ ಜಾತಚ್, ತಾಚ್ಯಾ ವಾರೆಸ್ದಾರಾಂನಿ ತಾಕಾ ತಾಚ್ಯಾ ಗಾಂವಾಕ್ ಪಾಟಿಂ ವ್ಹೆಲೊ.

“ಮ್ಹಜ್ಯೆವರ್ವಿಂ ತ್ಯೆ ವ್ಯಕ್ತಿಕ್ ಅಶೆಂ ಜಾಲೆಂ ನ್ಹಯ್‌ಗಿ?” ಮ್ಹಳೆ ಚುರ್ಚುರೆ, ತೊ ಉಗ್ಡಾಸ್ ಜಿವಾಳ್ ಜಾತಾನಾ, ಆತಾಂಯಿ ಭಗ್ತಾತ್ ಆನಿ ಮ್ಹಜೆಂ ಎಕ್ದಮ್ ಮೊವಾಳ್ ‘ಕಾಳಿಜ್’ ಆತಾಂಯಿ ದುಕಿನ್ ಭರ್ತಾ!

20. ಮಾಗ್ಗೆ ಆನಿ ಆಮಿ

ಮಾಗ್ಗೆಂ ಹರೈಕಾ ಕ್ರಿಸ್ತಾಂವಾಕ್, ಕಥೊಲಿಕಾಕ್ ಆನಿ ಹೆರಾಂಕ್ಯಾ ಬೊವ್ ಗರ್ಜೆಚೆಂ. ಆಮಿ ಸದಾಂ ಮ್ಹಣ್ಚೆಂ ಮಾಗ್ಗೆಂ: ಆಮ್ಚ್ಯಾ ಬಾಪಾ, ನಮಾನ್ ಮರಿಯೆ ಆನಿ ಆನಂದ್ ಬಾಪಾಕ್ — ಹೆಂ ಸ್ಪೀರಿಯೊ ಟಾಯ್ಸ್ (ಬಾಯಿ ಪಾತ್) ಜಾವ್ನ್, ಹೆಂ ಮಾಗ್ಗೆ ಮ್ಹಣ್ತಾನಾ, ಹ್ಯಾವಿಶಿಂ ಆಮಿ ಗುಂಡಾಯೆನ್ ಚಿಂತುಂಕ್ ವ್ಹಚಾನಾಂವ್. ‘ಪಟ-ಪಟ’ ಮ್ಹಳೆಂ ಆನಿ ತಿರ್ಪಿಲೆಂ. ಎಕೇಕ್ ಪಾವ್ಲಿಂ ಎಕೇಕ್ ಘರಾಂನಿ ತೇರ್ಸಾ ವೆಳಾರ್, ಆಮ್ಚ್ಯಾ ಬಾಪಾ, ನಮಾನ್ ಮರಿಯೆ ಮ್ಹಣ್ತಾನಾ, ತೆಂ ಆಯ್ಕೊನ್‌ಚ್ ಸಂತಾಪ್ ಯೆತಾ. ಅರ್ಧೆ-ಅರ್ಧೆ ಸಬ್ದ್ ಗಿಳುನ್ ಮ್ಹಣ್ಚೆಂ ಮಾಗ್ಗೆ ಹೆಂ, ಲ್ಹಾನಾಂಕ್ ತರೀ ತಿದ್ವಿಯೆತಾ, ಪುಣ್ ವ್ಹಡಾಂಕ್ ಕೊಣೆ ತಿದ್ವುಂಚೆಂ?

ಮಾಗ್ಗೆ ಕಾಳ್ಜಾಧಾವ್ನ್ ಉದೆಜಾಯ್. ಎಕ್ಸುರೊ- ಎಕ್ಸುರಿಂ ಆಸ್ತಾನಾ ವ ಖಿಂಚ್ಕೆಯಿ ಇಗರ್ಜೆಚಿ ವ ಪವಿತ್ರ್ ಸಾಕ್ರಾಮೆಂತಾಚ್ಯಾ ಚಾಪೆಲಾಚಿ ಭೆಟ್ ಕೆಲ್ಲ್ಯಾ ವೆಳಾರ್, ದೊಳೆ ಧಾಂಪುನ್, ಕಾಳ್ಜಾಧಾವ್ನ್, ಸೊಮಿಯಾಲಾಗಿಂ ಉಲಯಾತ್ ಆನಿ ತೆದಾಳಾ ಕಿತ್ಲೆಂ ಸಮಾಧಾನ್, ಕಿತ್ಲೊ ಸಂತೊಸ್ ಮತಿಕ್ ಭಗ್ತಾ ಮ್ಹಳೆಂ ಖುದ್ ಭಗುನ್ ಪಳೆಯಾತ್.

ಆಮಿ ಕಥೊಲಿಕ್ ಸಮಡ್ತೆಧಾವ್ನ್, ಭಾಯ್ರ್ ಗೆಲ್ಲ್ಯಾಂಕ್ ಬೋಟ್ ಜೊಕ್ತಾಂವ್, ತಾಂಚಿಂ ಖೆಳ್ಕುಳಾಂ ಕರ್ತಾಂವ್. ತಾಣಿಂ ದಿಂವ್ಚೊ ಮಾನ್ ಫಕತ್ ಜೆಜು ಕ್ರಿಸ್ತಾಕ್. ಮರಿ ಮಾಂಯ್, ಆಲ್ತಾರ್ ವ ಇಮಾಜಿ ತಾಂಚ್ಯಾ ಘರಾಂಧಾವ್ನ್ ವ ನದ್ರೆಧಾವ್ನ್ ಭಾಯ್ರ್! ಬರೆಂಚ್, ತಾಣಿಂ ಸೊಮಿಯಾ ಲಾಗಿಂ ಉಲಂವ್ಚೆಂ ಮಾಗ್ಗೆ ಆಯ್ಕಾಲ್ಯಾರ್ ವ ತಾಂಚೆಸಂಗಿಂ ಬಸ್ಸಾರ್, ಆಮಿ ಮ್ಹಣ್ಚೆಂ ಮಾಗ್ಗೆ, ತಾಂಚೆ ಮುಖಾರ್ ಕಿತೆಂಚ್ ನ್ಹಯ್. ಹರ್ಯೆಕಾ ಉತ್ರಾ ಪಾಟ್ಲಾನ್, ಪವಿತ್ರ್ ವಾಂಜೆಲಾಂತ್ಲಿಂ ಉತ್ರಾಂ ಸಟಾಸಟ್ ಉಚಾರುನ್, ಸೊಮಿಯಾಕ್ ಅರ್ಪುನ್ ದಿಂವ್ಚೆಂ; ಆನಿ ಆಮಿ ಕಥೊಲಿಕ್, ಪವಿತ್ರ್ ವಾಂಜೆಲಾಂತ್ಲಿಂ ಉತ್ರಾಂ ಉಚಾರುಂಕ್ ಭಿಕ್ಯಾತಾಂವ್. ತೇರ್ಸಾ-ಮಾಗ್ಣ್ಯಾಂಕ್, ಆಯ್ತಾರಾಚೆಂ ಮಿಸಾಂತ್ಯಾ ವಾಂಟೆಲಿ ಜಾಯ್ನಾಂವ್. ಕಿತ್ಯಾಕ್, ಆಮ್ಕಾಂ ಪುರ್ಸತ್ ನಾ!

ಬಾರಾಂನಿ ಬಸೊಂಕ್, ಘರಾಂನಿ ಟಿವಿ ಪಳೆಂವ್ಕ್ ವ ಭಿತರ್ಲ್ಯಾ ಕುಡಾಂನಿ ಗ್ಲಾಸ್ ಘೆವ್ನ್ ಬಸೊಂಕ್ ಮಾತ್ರ್ ಜಾಯ್ತಿತ್ಲಿ ಪುರ್ಸತ್ ಆಸಾ! ಅಶೆಂ ಕರ್ನಾಪ್ಲೆಂ, ಆಪ್ಲ್ಯಾ ಕುಟ್ಮಾಚೆಂ ಜಿವಿತ್ ಕಾಳೊಕಾಚ್ಯಾ ಖಿಂದ್ಕಾಂತ್ ಆಪೊಂವ್ಚ್ಯಾಕ್ಯಾ, ಅಧಿಕ್ ಬರೆಂ ತಾಣಿಂ ಸಮಡ್ತ್ ಸಾಂಡುನ್, ಹೆರ್ ಮಾಗ್ಣ್ಯಾಚ್ಯಾ ಪಂಗಡಾಂನಿ ಭರ್ತಿ ಜಾವ್ನ್, ಕ್ರಿಸ್ತಾಕ್ ಸಾಕ್ಷ್ ಜಾವ್ನ್ ರಾಂವ್ಚೆಂ!

ಮ್ಹಜೆಂ ಎಕ್ಲೆಂ ಭಯ್ಣ್ ಆಸಾ ಮುಂಬಯ್ತ್ (ಖಾಸ್ ನ್ಹಯ್, ಇಷ್ಟಾಚಿ ಭಯ್ಣ್). ಅಪ್ರೊಬ್ ತಾಂಗೆರ್ ಪಾವ್‌ಲ್ಲ್ಯಾ ವೆಳಾರ್, ಉಲಯ್ತಾಂ-ಉಲಯ್ತಾಂ ತಾಣೆ ಸಾಂಗ್ಚೆಂ, “ಕೊಣ್‌ಯಿ, ಕಿತೆಂಯ್ ಮ್ಹಣೊಂದಿ ರೊನ್, ಹಾಂವ್ ಕಥೊಲಿಕ್ ಧರ್ಮಾಧಾವ್ನ್ ಭಾಯ್ರ್

ಆಯ್ಲ್ಯಾ ಉಪ್ರಾಂತ್, ಹ್ಯಾ ನವ್ಯಾ ಪಂಗಡಾಂತ್ ಮೆಳ್ತಚ್, ಆತಾಂ ಚಡ್ ಆನಿ ಚಡ್ ಖುಶೆನ್ ಆಸಾಂ. ಮ್ಹಾಕಾ ದೆವಾನ್ ಕಾಂಯ್ಚ್ಯಾ ಉಣೆ ಕರುಂಕ್ ನಾ. ತುಂ ಜಾಣಾಂಯ್, ಹಾಂವ್ ಪಯ್ಲೆಂ ಕಿತ್ಲ್ಯಾ ಕಷ್ಟಾಂನಿ ಲ್ಹಾನ್-ವ್ಹಡ್ ಜಾಲ್ಲಿಂ. ತೆದಾಳಾ ಜಿಯೆಂವ್ಚೆಂಚ್ ಏಕ್ ವೊಜೆಂ ಜಾಲ್ಲೆಂ! ಮಾಗಿರ್ ಪವಿತ್ರ್ ವಾಂಜೆಲ್ ವಾಚುಂಕ್, ಮಾಗ್ಲೆ ಮ್ಹಣ್ಲೆಂ ಧ್ಯಾನ್ ಕೊಣಾಕಡೆನ್ ಆಸ್ಲೆಂ? ಆತಾಂ ಹಾಂವ್ ಸಕಾಳಿಂಚೆಂ ಉಟ್ಟಚ್, ಪಯ್ಲೆಂ ದೆವಾಕ್ ಅರ್ಗಾಂ ದೀವ್ನ್ ಉಟ್ಟಾಂ, ಉಪ್ರಾಂತ್ ಘರಾಂತ್ಲೆಂ ಸರ್ವ್ ಕಾಮ್ ಜಾತಚ್, ಮಾಗ್ಲೆ ಆನಿ ಪವಿತ್ರ್ ವಾಂಜೆಲ್ ವಾಚುನ್, ನಿಯಾಳ್ ಕರ್ನ್, ಕಾಮಾಕ್ ಧಾಂವ್ತಾಂ. ಮ್ಹಜೆ ತಾಂಕಿ ಭಿತರ್ಲೆಂ ದಾನ್-ಧರ್ಮ್ ಕರ್ತಾಂ. ಆಮ್ಚ್ಯಾ ಸಾಂಬಾಳಾಂತ್ಲೊ ಏಕ್ ವಾಂಟೊ ಖಡ್ಗಾಯೆನ್ ಆಮಿ ಇಗರ್ಜೆಕ್ ದೀಂವ್ಕ್ ಆಸಾ ಆನಿ ಚಡ್ ಕರ್ನ್ ಪಯ್ಲೆಂಚ್ಯಾಕ್ಯಾ ಆತಾಂ ಹಾಂವ್ ಭಲಾಯ್ಕೆಂತ್ ಚಡ್ ಸುಡ್ಪುಡಿತ್ ಆಸಾಂ. ಆಯಿಲ್ಲಿಂ ಅನ್ವಾರಾಂ ದೆವಾನ್ ಬರ್ಯಾ ಥರಾನ್ ನಿಂವ್ರಾಯ್ಲ್ಯಾಂತ್. ಮ್ಹಜಿಂ ಭಾವ್ -ಭಯ್ಲಿಂ ಮ್ಹಾಕಾ ಬೋಟ್ ಜೊಕ್ತಾತ್ ಆನಿ ಮ್ಹಣ್ತಾತ್ ಹಾಕಾ ಕೆದಾಳಾರಾಯೀ ಪಳೆಲ್ಯಾರ್ ಮಾಗ್ಲ್ಯಾಚೆಂ ಪಿಶೆಂ! ತರೀ, ಮ್ಹಾಕಾ ರಾಗ್ ನಾ. ಕಿತ್ಯಾಕ್, ಹಾಂವೆ ಕೊಣಾಕ್ಯಾಂನಿ, ವಾಯ್ನ್ ಕರುಂಕ್ ನಾ! ಭಾವ್ ಆಸೊನ್ಯಾಂನಿ, ಮ್ಹಜಿ ಅವಯ್ ಆಜೂನ್ ಮ್ಹಜೆಸಂಗಿಂ ವಸ್ತಿ ಕರ್ನ್ ಆಸಾ!”

ಹರೈಕ್ಲೊ ಮನಿಸ್ (ಮಾಗ್ಲ್ಯಾಚ್ಯಾ ಪಂಗಡಾಚೆ) ಸರ್ವ್ ಬರೆ ಮ್ಹಣ್ ಹಾಂವ್ ಸಾಂಗಾನಾ. ಥೊಡೆ ಸಗ್ಳೊ ದೀಸ್ ತಕ್ಲಿ ಖಾತಾತ್ ಆನಿ ಕ್ರಿಸ್ತಾಂವಾಂಕ್, ಪಾದ್ರಿಂಕ್ ದುರ್ಸಾತಾತ್. ಹಾಂವೆ ಮ್ಹಣ್ಲೆಂ, ದುಸ್ರ್ಯಾಂಕ್ ಬೋಟ್ ಜೊಕುನ್, ತಾಂಚೆಂ ಲೇಖ್ ವಿಚಾರ್ಚ್ಯಾ ಫುಡೆಂ, ಪಯ್ಲೆಂ ಲೇಖ್ ತೆ ದೀಂವ್ಪಿತ್! ತಶೆಂಚ್ ಆಮಿಂಯೀ, ಮಾಗ್ಲೆ ಮ್ಹಣ್ಲೆಂ ಆಮಿಂ ಹೆರಾಂಕ್ ದಾಖಿಂವ್ಕ್ ನ್ಹಯ್, ಮಾಗ್ಲೆ ಆಮ್ಚ್ಯಾ ಅತ್ಮಾಚೆ ಘಟಾಯೆ ಖಾತಿರ್ ಮ್ಹಣ್ಲೆಂ! ದೆಕುನ್ ಆಮ್ಚೆಂ ಮಾಗ್ಲೆ ಜಾಂವ್ಪಿ ಕಾಳ್ಜಾಂತ್ಲೆಂ, ಸರ್ವೆಸ್ಪರಾಕ್ ಧಿನ್ವಾಸ್ಲೆಂ ಆನಿ ಆಮ್ಚೆ ಮತಿಕ್ ಸಮಾಧಾನ್ ದಿಂವ್ಚೆಂ. ತಶೆಂಚ್ ಜಾಂವ್.

21. ಕುತಂತ್ರಿ ಖೆಳ್ !

ಕಷ್ಟಾಂಚೆಂ ಜೀವನ್ ಸಾರ್ತಲ್ಯೆ ಎಕೆ ವ್ಯಕ್ತಿಕ್, ಏಕ್‌ಚ್ ಪಾವ್ಲಿಂ ಪಯ್ಕಾಂಚಿ ರಾಸ್ ತಾಚ್ಯೆ ಮುಖಾರ್ ಪಡ್ತಾನಾ, ತೆ ಪಯ್ಕೆ ಪಳೆವ್ನ್‌ಂಚ್ ತಾಚಿ ಮತ್ ಪಿಶಿ ಜಾತಾ, ತಾಚೆಂ ಘಮುಂಡ್ ಚಡ್ತಾ, ತಾಚೆಂಧಯ್ ಹಂಕಾರ್ ಉದೆತಾ! ಹೆರ್ ಮನಿಸ್ ಆಪ್ಲಾ ಸಮೊರ್ ಚಿಲ್ಲ್ಯರ್ ತಶೆಂ ವರ್ತಿತಾ, ಹೆರ್ ವ್ಯಕ್ತಿಂಕ್ ತೊ ಮಸ್ತುಂಕ್ ಪಳೆತಾ! 'ತ್ಯಾ' ವ್ಯಕ್ತಿವಿಶಿಂ ಚಾಡಿಯೊ ಘಡುನ್, ತ್ಯೊ ದುಸ್ರೆ ವ್ಯಕ್ತಿಕ್ ಸಾಂಗ್ತಾ ಆನಿ 'ತೆ' ವ್ಯಕ್ತಿಲಾಗಿಂ ಉಲಯ್ತಾನಾ, ಜಾಗ್ರುತ್ಕಾಯೆನ್, ಭಾರಿಚ್ ನಾಜುಕಾಯೆನ್ ಉಲಯ್ತಾ - ಈಷ್ಟ್ ಮ್ಹಳ್ಳೆಪರಿಂ !

ಅಸಲೆ ಕುತಂತ್ರಿ ವ್ಯಕ್ತಿ ಭಾರಿಚ್ 'ಖಿತರ್‌ನಾಕ್' (ಅಪಾಯಾಚೆ) ಮನಿಸ್ ಜಾವ್ನಾಸಾತ್. ಕೆದಾಳಾ, ಖಿಂಚ್ಯಾ ವೆಳಾರ್, ಹಾಸೊನ್ - ಹಾಸೊನ್‌ಂಚ್ ಆಪ್ಲ್ಯಾ ವೈರಿಚ್ಯೆ ಪಾಟಿಕ್ ಸುರಿ ತೊಪ್ತಿತ್ ಮ್ಹಳ್ಳೆಂ ಸಾಂಗೊಂಕ್ ಕಷ್ಟ್! ತ್ಯಾ ದೆಕುನ್ ಅಸಲ್ಯಾ ವ್ಯಕ್ತಿತ್ವಾಚ್ಯಾ ಮನ್ಶಾಂಧಾವ್ನ್, ಆಮಿ ಕೆದ್ನಾಂಯಿ ಪಯ್ಸ್ ರಾವಾಜಾಯ್. ತಸಲ್ಯಾಂಲಾಗಿಂ ಕಸಲೊಚ್ ಸಂಬಂಧ್ ಆಮಿ ದವರ್ಚೊ ನ್ಹಯ್. ಅಸಲ್ಯಾ ವ್ಯಕ್ತಿಂಕ್ ಧಯ್ಕ್ ಉಣೆ, ತೆ ಕೆದ್ನಾಂಚ್ ತೊಂಡಾಕ್ - ತೊಂಡ್ ದೀವ್ನ್, ಝಗ್ಡ್ಯಾಕ್ ಉಭೆ ಜಾಯ್ನಾಂತ್. ಝಗ್ಡೆಂ ಜಾಂವ್ಚೆಂ ಆಸಾ ಮ್ಹಣ್ ಕಳಲ್ತೆಂಚ್, ಹಳೊ ಧಂಯ್‌ಧಾವ್ನ್ ನಿಸ್ರೊಂಚೆ ಮನಿಸ್ ತೆ. ತಾಣೆಂ ಚಲಂವ್ಚೊ ಫಕತ್ ಕುತಂತ್ರಿ ಖೆಳ್!

ಅಸಲೊ ಏಕ್ ಕುತಂತ್ರಿ ಮ್ಹಜ್ಯಾ ಜೀವನಾಚ್ಯಾ ಪಾನಾಂಚೆರ್ ಉದೆಲ್ಲೊ.

ಮುಂಗ್ಳುರಾಂತ್ 'ಪಿಯರ್‌ಲೆಸ್ ಎಂಡ್ ಇನ್ವೆಸ್ಟ್‌ಮೆಂಟ್ ಕಂಪೆನಿ' ಇತ್ಲಿ ಪ್ರಖ್ಯಾತ್ ಜಾಲ್ಲಿ ಕೀ, (1985-1994) ಹರೈಕಾ ಘರಾಂನಿ, ಹರೈಕ್ಲ್ಯಾಚ್ಯಾ ತೊಂಡಾಂತ್, ಹೈ ಕಂಪೆನಿಚೆಂಚ್ ನಾಂವ್. ವಿಕ್ರ್ಯಾ ಪ್ರತಿನಿಧಿಧಾವ್ನ್ ಜಮೊ ಜಾಲ್ಲೆ ಪಯ್ಕೆ, ರಾಶಿ - ರಾಶಿಂನಿ ದಫ್ತರಾಂತ್ ಯೇವ್ನ್ ಪಡ್ತಾಲೆ! ಪುಣ್ ಥೊಡ್ಯಾ ಕಾರಣಾಂ ಖಾತಿರ್, ಸಗ್ಳೆಂ ಬಿಜ್ನೆಸ್ ಏಕ್‌ಚ್ ಪಾವ್ಲಿಂ ಸ್ತಬ್ಧ್ ಜಾವ್ನ್, ಸ್ವಾಘಚ್ಯಾಂನಿ ಅಫಿಸಾಂತ್ ಮೂಸ್ ಮಾರ್ಚಿ ವ ಧಾಂವ್ಡಾಂವ್ಚಿ ಪರಿಸ್ಥಿತಿ ಉದೆಲಿ!

ತಾಚ್ಯಾ ಉಪ್ರಾಂತ್ ನಾಂವಾಡ್ಲಿಕ್ ಜಾಲಿ - ಬೆಂಗ್ಳುರ್ಚಿ ಆಧೀಶ್ವರ್ ಮಾರ್ಕೆಟಿಂಗ್ (ಆತಾಂ ಆಧೀಶ್ವರ್ ಇಂಡಿಯಾ) ಹಾಂತುಂ ಆಸ್‌ಲ್ಲೆ ಉಂಚ್ಲೆ ಅಧಿಕಾರಿ ಪಯ್ಕಾಂನಿ ಖೆಳೊಂಕ್‌ಲಾಗ್ಲೆ. ಎಕಾನೆಕಿ ಹಾಂತುಂ "ಕುಲ್ಯಾಂನಿ ಪಾಂಯ್ ವೊಡ್ಲೊ" ಖೆಳ್ ಸುರು ಜಾಲೊ! ಹಾಂವೆಂಯ್ ಹಾಂತುಂ ಪಾಂಚ್ ವರ್ಸಾಂ ಕಾಮ್ ಕೆಲೆಂ (ಪಾರ್ಟ್-ಟೈಮ್). ಕೆಲ್ಲ್ಯಾ ಕಾಮಾಕ್ ಪ್ರತಿಫಳ್ ಪಯ್ಕಾಂನಿ ಮೆಳ್ಳೊ. ಪುಣ್ ನವ್ಯಾ ಪ್ರತಿನಿಧಿಂಕ್ ತರ್ಬೆತಿ, ತಾಂಕಾಂ ಇನಾಮಾಂ, ತಾಂಕಾಂ ಚ್ಹಾ - ಫಳ್ಹಾರ್, ಹೊಟೆಲಾಂನಿ ಜೆವ್ಣಾಂ; ಬಸ್ಸಾಚ್ಯಾ ಪಯ್ಣಾಕ್, ಮೊಟಾರ್ - ಬಾಯ್ಕಾಂಚ್ಯಾ ಪೆಟ್ರೋಲಾಕ್, ಬೆಂಗ್ಳುರ್ಚ್ಯಾ ದಫ್ತರಾಕ್ ವ್ಹಚೊಂಕ್ ಖರ್ಚ್, ಥೊಡ್ಯಾ ಪ್ರತಿನಿಧಿಂನಿ ಆಮ್ಕಾಂ 'ನಾಮ್' ವೊಡ್‌ಲ್ಲೆ ಪಯ್ಕೆ, ಇತ್ಯಾದಿ ಮ್ಹಣ್ತಾನಾ ಆಮ್ಚ್ಯಾ (ಮ್ಹಜ್ಯಾ) ಪರ್ಸಾಂತ್ ಉರ್‌ಲ್ಲೆ

ಬೊವ್‌ಚ್ ಉಣೆ!

ಮ್ಹಜೆಂ ಟೀಮ್ (ಪಂಗಡ್) ವಾಡೊನ್ ವೈತಾನಾ, ಹಾಂವ್ ವಯ್ಲೆ ಗ್ರೇಡ್‌ಕ್ ಪಾವ್ತಾಂ ಮ್ಹಳ್ಳಾ ಮೊಸ್ರಾನ್, ಮ್ಹಜ್ಯಾಕ್‌ಯಿ ವಯ್ಲಾ ಹುದ್ದಾರ್ ಆಸ್‌ಲೆ ಎಕೆ ವ್ಯಕ್ತಿಚ್ಯಾ ಕುತಂತ್ರಿ ಖೆಳಾನ್, ಮ್ಹಜೆಂ ಅರ್ಥೆಂ ಟೀಮ್ ತಾಣೆ ದುಸ್ರ್ಯಾಂಕ್ ಒಪ್ಪಿಲೆಂ! ತೀನ್ ಮಹಿನ್ಯಾಂಚೆಂ ಮ್ಹಜೆಂ 'ಫೀಲ್ಡ್ ಎಲವೆನ್ಸ್' (M.F.A.) ಪೊವ್ಚರ್ (ಚೆಕ್ ಭಾಷೆನ್) ಜೆಂ ಬೆಂಗ್ಳುರ್ಚ್ಯಾ ದಪ್ತರಾಧಾವ್ನ್ ಆಯಿಲ್ಲೆಂ, ತೆ ವ್ಯಕ್ತಿನ್ ಆಡಾವ್ನ್, ಭಿತರ್ಲ್ಯಾ ಗೊವೆತಾಂತ್ ಫಿಚಾರ್ ಕರ್ನ್ ದವರ್ಲೆಂ. ಹಾಂವ್ ಮಸ್ತ ರುಗಡ್ಲೊಂ. ಉಪ್ರಾಂತ್ ಬೆಂಗ್ಳುರ್ಚ್ಯಾ ಆಫಿಸಾಕ್ ಬರವ್ನ್ ಘಾಲೆಂ. ಪುಣ್ ಸಂಬಂಧ್ ಏಕ್ ಪಾವ್ಲಿಂ ಪಾಡ್ ಜಾಲ್ಲೊ ತೊ, ಪರತ್ ಕಸೊ ಜಿವೊ ದವರ್ಲೊ? ಹೆಂ ಚಿಂತುನ್, ತ್ಯಾ ಸಂಸ್ಥಾಚ್ಯಾ ಮೆನೆಜಿಂಗ್ ಡಾಯ್ರೆಕ್ಟರಾಕ್ ರಾಜಿನಾಮೆ ಬರವ್ನ್ ದಿಲೆಂ ಆನಿ ತ್ಯಾ ಸಂಸ್ಥಾಧಾವ್ನ್ ಭಾಯ್ರ್ ಆಯ್ಲೊಂ!

ಮೆಜೂನ್ ದೋನ್ ಮಹಿನ್ಯಾಂ ಭಿತರ್, ಮ್ಹಜೆಧಾವ್ನ್ ವಿಂಗಡ್ ಗೆಲ್ಲ್ಯಾ, ಮ್ಹಜ್ಯಾ ಟೀಮಾಂತ್ಲ್ಯಾ ಮನ್ಶ್ಯಾಂ ಮಧೆಂ ಗಲಾಟೊ ಜಾವ್ನ್, ಸಗ್ಳೆಂ ಟೀಮ್ ಫಾಸಾಳ್ಲೆಂ ಆನಿ ಮ್ಹಜೆಲಾಗಿಂ ಕುತಂತ್ರಿ ಖೆಳ್ ಖೆಳ್‌ಲ್ಲೊ ತೊ, ದುಸ್ರ್ಯಾ ಎಕಾ ಟೀಮಾ ಸಂಗಿಂ ಕುತಂತ್ರಿ ಖೆಳ್ ಖೆಳ್ತಾನಾ, ಮೆನೆಜ್‌ಮೆಂಟಾನ್ ತಾಕಾ ಕಾಡುನ್ ಭಾಯ್ರ್ ಉಡಯ್ಲೊ, ತೆಂವೀ ಎಕಾಚ್ ವರ್ಸಾನ್! ಉಪ್ರಾಂತ್ ದುಸ್ರ್ಯಾ ಎಕಾ ಸಂಸ್ಥಾಂತ್ ರಿಗ್ತಚ್, ಥಂಯ್ಸರ್‌ಯಿ ಗೊಟಾಳೊ ಕರವ್ನ್, ಲೊಕಾಚ್ಯಾ ಹಾತಾಂಧಾವ್ನ್ ಮಾರ್ ಖಾವ್ನ್ ಲಜೆಕ್ ವಳಗ್ ಜಾಲೊ!

ಜಾಯ್‌ಗಿ ಆಮ್ಕಾಂ ಅಸಲ್ಯಾ ಕಾಸ್ತಾಚ್ಯಾ ಮನ್ಶ್ಯಾಂಚೊ ಸಂಬಂಧ್? ಮನ್ಶ್ಯಾಂಕ್ ಪಯ್ಲೆಂ ಪಾರ್ಕುನ್, ಸಂಬಂಧ್ ಜೋಡ್ನ್, ತೊ ಮುಖಾರ್ಪಿಯಾ. ದಾಕ್ಟೇಣೆಕ್ ಪಡೊನ್ ಸ್ವತಃಚೆಂ ಘರ್‌ಚ್ ಹೊಗ್ಡಾವ್ನ್ ಘೆನಾತ್‌ಲ್ಲ್ಯಾ ಪರಿಂ ಜಾಂವ್ಚಿ ಕೊಣಾಯ್ಚಿ ಹಕೀಗತ್.

22. ಬರೊ ಸಾಮಾರಿಯಾಗಾರ್

ಆಜ್‌ಕಾಲ್ ಹರ್ಯೆಕಾ ದಿಸಾ, ಹರ್ಯೆಕೆ ಘಡಿಯೆ ಮ್ಹಳ್ಳೆಪರಿಂ ರಸ್ತಾರ್ 'ಅವ್ಲಡಾಂ' ಘಡ್ತಾತ್! ಕಿತ್ಲೆಶ್ಯಾ ಜಣಾಂಚೊ ಜೀವ್ ಉಬ್ಧಾ! ಕಿತ್ತಿಂಶಿಂ ಜಣಾಂ ಘಾಯೆವ್ನ್ ಅಂಗ್‌ವಿಕಲ್ ಜಾತಾತ್! ಅವ್ಲಡಾಕ್ ವಳಗ್ ಜಾಲ್ಲೆ ವ್ಯಕ್ತಿ ರಸ್ತಾರ್ ರಗ್ತಾಚ್ಯಾ ಕೊಂಡಾಂತ್ ಲೊಳೊನ್ ಆಸ್ಲಾರಾಯಿ, ತಾಕಾ ತುರಂತ್ ಆಸ್ಪತ್ರೆಕ್ ಪಾವಂವ್ಚಿ ವ ತಾಕಾ ಪ್ರಾಥಮಿಕ್ ಚಿಕಿತ್ಸಾ ದಿವಂವ್ಚ್ಯಾ ಪ್ರಯತ್ನಾಕ್ ಕೊಣ್‌ಯಿ ಹಾತ್ ಘಾಲಿನಾ ವ ತಾಕಾ ಲಾಗಿಂ ಸರಾನಾ. ಪರ್ಯ್ಸ್ ರಾವೊನ್, ಗೊಮ್ಮಿ ಲಾಂಬ್ ಕರುನ್‌ಂಚ್ ತಿಳ್ತಾತ್ ಶಿವಾಯ್, ತಾಚೆ ಕುಮ್ಕೆಕ್ ಕೊಣ್‌ಯಿ ವ್ಹಚಾನಾ. ಉಪ್ರಾಂತ್ ಕೊಣ್ ತರೀ 'ಬರೊ ಸಾಮಾರಿಯಾಗಾರ್' ಉದೆಲೊ ತರ್, ತಾಚ್ಯಾ ಆಪವ್ಣ್ಯಾಕ್ ನಾಮುಶೆನ್ ಹಾತ್ ದಿತಾತ್. ಎಕೇಕ್ ಪಾವ್ಚಿಂ ಪೊಲಿಸಾಂಚಿ ಆಂಬುಲೆನ್ಸ್ ಗಾಡಿ ಘಟನಾ ಜಾಗ್ಯಾಕ್ ಪಾವ್ತಾನಾ, ಘಾಯೆಲ್ಲೊ ವ್ಯಕ್ತಿ ವಳ್ವಳೊನ್ ರೂಕ್ ಜಾಲ್ಲೊಯಿ ಆಸಾ.

ಅಶೆಂ ಕಿತ್ಯಾಕ್ ಜಾತಾ? ಮನ್ಶ್ಯಾ ಜಿವಾಕ್ ಆಜ್ ಮೊಲ್‌ಚ್ ನಾಂಗೀ? ಲೊಕಾಚ್ಯಾ ಕಾಳ್ಜಾಂತ್ಲಿ 'ದಯಾ' ಮ್ಹಳ್ಳಿ ತಿ ಅಮೂಲ್ಯ ವಸ್ತ್, ಫಾತರ್ ವ ನಾರ್ಲೆಚ್ಯಾ ಕಟ್ಟೆಪರಿಂ ಘಟ್ ಜಾಲ್ಯಾ ವ ಕಾನೂನಾಕ್ ಭಿಯೆತಾಗಾಯ್? ಕಾನೂನಾಕ್ ಭಿಯೆಲ್ಲೆ ತರ್ ಆಜ್ ಇತ್ಲೊ ಮಿನಿಯೊ, ಅತ್ತಾಚಾರ್, ಚೊರಿಯೊ ಜಾತ್ಯೊಗಾಯ್? ತರ್ ಕಿತ್ಯಾಕ್ ಅಶೆಂ? ಜವಾಬ್ ಸೊಡ್ಚಿ ಗರ್ಜ್ ಆಸಾ.

ಥೊಡ್ಯಾಚ್ ಮಹಿನ್ಯಾಂ ಪಯ್ಲೆಂ ಹಾಂವ್ ಜೈಪುರ್ (ರಾಜಸ್ಥಾನ್) ವ್ಹೆಚೆ ಖಾತಿರ್ 'ಟೊಂಕ್' ಮ್ಹಳ್ಳ್ಯಾ ಜಾಗ್ಯಾಧಾವ್ನ್ ಬಸ್ಸಾರ್ ಪರ್ಯ್ಸ್ ಕರ್ತಾಲೊಂ ಆನಿ ಮ್ಹಾಕಾ ಬಸ್ಕಾ ಮೆಳ್ಳಿ ದ್ರಾಪ್ಪರಾಚೆ ಪಾಟ್ಲೆ ಕುಶಿನ್. ಹೈ ಸಿಟಿರ್ ಬಸೊಂಕ್ ಮ್ಹಾಕಾ ಕಿತ್ಯಾಕ್‌ಗೀ ಭೈಂ ಆನಿ ಉಬ್ಬೆಸ್! ಹಾಂವ್ ನಾಮುಶೆನ್‌ಂಚ್ ಬಸ್ಲೊಂ. ಬಸ್ಸ್ ಅತೀ ವೆಗಾನ್ ಧಾಂವ್ತಾಲೆಂ. ಮ್ಹಜೆ ಕುಶಿಕ್ ಎಕ್ಲೊ ಅಮಾಲಿ ಬಸೊನ್ ಕಿತೆಂ-ಕಿತೆಂ ಗುಣ್ಗುಣ್ತಾಲೊ. ಹಾತಿಂ ಏಕ್ ಕೊಂಕ್ಣಿ ಪತ್ರ್ ಘೆವ್ನ್ ವಾಚುಂಕ್ ಸುರು ಕೆಲೆಂ ಹಾಂವೆ.

ಆಟ್ ವ ನೋವ್ ಕಿ.ಮಿ. ಬಸ್ಸ್ ಧಾಂವ್ಲಾಂ ಮಾತ್ರ್. ಎಕಾಚ್‌ಫರಾ ಬ್ರೇಕ್ ಫಾಲುನ್ ಬಸ್ಸ್ ಮಾರೊಗ್ ಸೊಡುನ್ ರಾವ್ಲೆಂ. ಏಕ್ ಮಾರುತಿ ಕಾರ್ ಯೇವ್ನ್ ಬಸ್ಸಾಕ್ ಆದಾಳ್ಕೆಂಚ್! ಮ್ಹಜೆಂ ಮುಸ್ಕಾರ್ ಮುಖ್ಲೆ ಸಿಟಿಕ್ ಧಾಡಾವ್ನ್, ವೊಂಟಾಂತ್ಲ್ಯಾನ್ ರಗಾತ್ ಪಾಜ್ರಾಲೆಂ. ತಶೆಂಚ್ ಥೊಡ್ಯಾಂಕ್ ಹಾತಾಂ-ಪಾಯಾಂಕ್, ತಕ್ಲೆಕ್ ಧಾಡಾಲ್ಲೆಂ ತರೀ, ಚಡ್ ಜಖ್ಮಿ ಕೊಣಾಯ್ಕಿ ಜಾಲ್ಲಿನಾ! ಪುಣ್ ಮಾರುತಿ ಕಾರಾರ್ ಆಸ್‌ಲ್ಲ್ಯಾಂಕ್ ಮುಖ್ಲೊ ಗ್ಲಾಸ್ ಫುಟೊನ್, ತಾಚ್ಯೊ ಖೊಂವ್ಚಿ ಲಾಗೊನ್ ಹಾತಾಂ-ಪಾಯಾಂಕ್, ತಕ್ಲೆಕ್ ಇಲ್ಲೊ ಮಾರ್ ಜಾವ್ನ್ ರಗಾತ್ ವ್ಹಾಳೊಂಕ್ ಲಾಗ್ಲೆಂ.

ಲೋಕ್ ಸಗ್ಗೊ ಕುದ್ವಾಲೊ, ಮಾರುತಿ ಕಾರಾಂತ್ಲ್ಯಾಂಕ್ ಹಾತ್ ದೀವ್ನ್ ಮಾರ್ಗಾ ದೆಗೆರ್ ಬಸಯ್ಲೆಂ. ಆಮಿ ಬಸ್ವಾರ್ಥಾವ್ನ್ ಸಕ್ಲಾ ದೆಂವ್ಲ್ಯಾಂವ್. ರಸ್ತಾರ್ ಪಾಶಾರ್ ಜಾಂವ್ಚಿಂ ವಾಹನಾಂ ಆನಿ ಲೋಕ್ ತಿಳುನ್-ತಿಳುನ್ ಪಾಶಾರ್ ಜಾತಾತ್ ತರೀ ಕೊಣ್ಣಯಿ ರಾವಯ್ಲಾ.

ಆಪ್ರೇಕ್ ಏಕ್ ಭಾಡ್ಯಾಚ್ಯಾ ವಾಹನಾಕ್ ರಾವವ್ನ್, ತಾಚೆರ್ ಆಸ್‌ಲ್ಲ್ಯಾ ಲೊಕಾಕ್ ಸಕ್ಲಾ ದೆಂವವ್ನ್, ಮಾರುತಿ ಕಾರಾಚ್ಯಾ ಘಾಯೆಲ್ಲ್ಯಾ ವ್ಯಕ್ತಿಂಕ್ ಆಸ್ಪತ್ರೆಕ್ ಸಾಗ್ಗಿಲೆಂ. ಪೊಲಿಸ್ ಯೆತಚ್ ಆಮ್ಕಾಂ, ಪಾಟ್ಲ್ಯಾನ್ ಆಯಿಲ್ಲ್ಯಾ ಎಕಾ ಬಸ್ವಾರ್ ಚಡಯ್ಲೆಂ—ಲೊಣ್ಣೆಂ ಭರ್‌ಲ್ಲ್ಯಾಪರಿಂ!

ದುಸ್ರೆಂ: ಹಾಂವ್ ಸಾಂಚೆರ್ ಕಾಮ್ ಸೊಡುನ್ 'ಡೊಕ್‌ಯಾರ್ಡ್' ರೇಲ್ವೆ ನಿಲ್ದಾಣಾಕ್ ಪಾವ್ತಾನಾ, ವಿ.ಟಿ. ವ್ಹೆಚೆಂ ರೇಯ್ಲ್ ಫ್ಲೇಟ್‌ಫೊರ್ಮ್ ಸೊಡುನ್ ಚಿಕ್ಕಿ ಮುಖಾರ್ ವ್ಹಚೊನ್ ರಾವ್ಲಾಂ! 'ಆಜ್ ಕಿತೆಂ ರೇಯ್ಲ್ ಮುಖಾರ್ ವ್ಹಚೊನ್ ರಾವ್ಲಾಂಗಾಯ್?' ಮ್ಹಣ್ ಚಿಂತುನ್ ಹಾಂವ್ ಟ್ರೇಯ್ನಾ ಕುಶಿನ್ ಚಲ್ತಾನಾ, ಕುಶಿಚ್ಯಾ ಬಾಂಕಾರ್ ಬಸ್‌ಲ್ಲ್ಯೆ ವ್ಯಕ್ತಿಕ್ ಪಳೆವ್ನ್ ಹಾಂವ್ ಧಟಾಕ್ಕ್! ತಾಚೊ ಏಕ್ ಹಾತ್ ರಗ್ತಾನ್ ಬುಡೊನ್ ಖಾಲಿ ಕಾತಿಚೆರ್ ವ ಹಾಡಾಚೆರ್ ಉಮ್ಕಾಳ್ತಾಲೊ! ತಾಚ್ಯಾ ಬಾವ್ಲ್ಯಾಕಡೆಂ ಏಕ್ ತುವಾಲೊ ಬಾಂಧ್‌ಲ್ಲೊ. ಚ್ಯಾರ್-ಪಾಂಚ್ ಜಣ್ ಮಾತ್ ತಾಚೆ ಸರ್ಶಿನ್ ರಾವೊನ್ ಕೊಣಾಕ್‌ಗಿ ಫೋನ್ ಕರ್ತಾಲೆ ಮೊಬಾಯ್ಲಾರ್. ತೆ ಸ್ಪೇಶನ್ ಮಾಸ್ಪರಾಕ್ ಆನಿ ಸ್ಪೇಚರಾಕ್ ರಾಕ್ತಾಲೆ!

ತೊ ಮನಿಸ್ ಆಮ್ಚೆಚ್ ಕಂಪೆನಿಚೊ ವೆಲ್ಡರ್ ಜಾವ್ನಾಸ್‌ಲ್ಲೊ. ತ್ಯಾ ದೀಸಾಯಿ ಗಾಡಿ ಆಯ್ಲಿ ಮ್ಹಣ್ ಮ್ಹಾಕಾ ಉತ್ರೊನ್, ಮುಖಾರ್ ಧಾಂವೊನ್ ಗೆಲ್ಲೊ ತೊ! ಗಾಡಿ ಸುಟ್ಲ್ಯಾ ಉಪ್ರಾಂತ್ ಧಾಂವೊನ್ ವ್ಹಚೊನ್ ಚಡ್ತಾನಾ, ಹಾತ್ ಚುಕೊನ್ ವ ಪಾಂಯ್ ಚುಕೊನ್ ಫ್ಲೇಟ್‌ಫೊರ್ಮಾಚೆರ್ ಪಡ್ತಾನಾ, ಹಾತಾಕ್ ಡಬ್ಬೊ ಘಸ್ಪೊನ್, ಹಾತಾಚೆಂ ಮಾಸ್ ಉಸಾಳ್‌ಲ್ಲೆಂ! ನಶಿಬಾನ್ ತಾಚೊ ಜೀವ್ ಉರ್ದೊ. ತರೀ ಆತಾಂ ತೊ ಏಕ್ ಹಾತ್ ನಾತ್‌ಲ್ಲೊ ಅಪಂಗ್.

ಪಂದ್ರಾ ಮಿನುಟಾಂಚ್ಯಾಕ್‌ಯಿ ಚಡ್ ಜಾಲ್ಲೆಂ ಅವ್ವಡ್ ಘಡೊನ್. ಥಂಯ್ ಆಸ್‌ಲ್ಲ್ಯಾಂಕ್ ಹಾಂವೆ ಸಾಂಗ್ಲೆಂ "ಆಮ್ಚೆ ಕಂಪೆನಿಚ್ಯಾ ಆಂಬುಲೆನ್ಸಾಕ್ ಮೊಬಾಯ್ಲಾರ್ ಕೋಲ್ ಕರಾ. (ತೆದ್ನಾಂ ಮ್ಹಜ್ಯೆಲಾಗಿಂ ಮೊಬಾಯ್ಲ್ ಫೋನ್ ನಾತ್‌ಲ್ಲೆಂ) ಕಂಪೆನಿ ಲಾಗಿಂಚ್ ಆಸಾ ನ್ಹಯ್‌ವೆ?" ಮ್ಹಣ್. ಪುಣ್ ತೆ ಮ್ಹಣಾಲೆ, "ಸ್ಪೇಶನ್ ಮಾಸ್ಪರಾಚೆ ಚೀಟ್ ನಾಸ್ತಾನಾ ಕಾಂಯ್ ಕರುಂಕ್ ಜಾಯ್ನಾ" ಮ್ಹಣ್. ಉಪ್ರಾಂತ್ ಕಶೆಂಯಿ ತ್ಯಾಚ್ ರೆಯ್ಲಾರ್ ಘಾಲುನ್, ತಾಕಾ ವಿ.ಟಿ. ಸಾಗ್ಗಿಲೊ—ಸ್ಪೇಶನ್ ಮಾಸ್ಪರಾಚೆ ಚೀಟಿ ಸಂಗಿಂ.

ಏಕ್ ಗಾಡಿ ಸುಟ್ಲ್ಯಾರ್, ಚ್ಯಾರ್-ಪಾಂಚ್ ಮಿನುಟಾಂನಿ ಆಸ್ಟೇಕ್ ಗಾಡಿ ಯೆತಾ. ತಶೆಂಚ್ ಅವ್ವಡಾಕ್ ಒಳಗ್ ಜಾಲ್ಲ್ಯಾಂಕ್ ಇಲ್ಲಿಶಿ ದಯಾ ದಾಖವ್ನ್, ಬರೊ ಸಾಮಾರಿಯಾಗಾರ್ ಜಾವ್ನ್ ಮಜತ್ ಕರ್ಚಾಂ. ಆಮ್ಚೊ ಉಪ್ಕಾರ್ ತಿಂ ಕೆದಿಂಚ್ ವಿಸ್ರೊಂಚಿಂನಾಂತ್. ಕಸಲೆಂಯ್ ಪಯ್ಲೆ ಕರುಂಕ್ ಧರ್ತಾನಾ ಮತ್ ಉದ್ವೇಗಾನ್ ಭರ್ಚಿ ನ್ಹಯ್, ಜಾತಾ ತಿತ್ಲ್ಯಾ ಥಂಡ್, ಶಾಂತ್—ಥಂಡಾ ಥಂಡಾ ಕೂಲ್ ದವರುಂಕ್ ಸದಾಂ ಪ್ರಯತ್ನ್ ಕರ್ಚೆಂ.

23. ಉತ್ತಾಂ ಆನಿ ತಂತ್ರಾಂ

ಆಜ್‌ಕಾಲ್ ಹರ್ಯೆಕ್‌ಕಡೆನ್ ಇತ್ಲೊ ಚೊರಿಯೊ, ಲೂಟ್, ಮಿನಿಯೊ ಜಾತಾತ್ ಕೀ, ಮಿಂಚ್ಯಾ ವೆಳಾರ್ ಕಿತೆಂ ಘಡ್ತಾ ಮ್ಹಣ್ ಸಾಂಗೊಂಕ್ ಸಾಧ್ಯೊನಾ. ಸಕಾಳೆಂ ಕಾಮಾಕ್ ವ್ಹೆತಾನಾ, ಶಾಭಿತಾಯೆನ್ ಘರ್-ವಾರ್ ಬಂಧ್ ಕರ್ನ್ ಗೆಲ್ಯಾರ್, ಸಾಂಜೆರ್ ಪಾಟಿಂ ಯೆತಾನಾ, ಥೊಡೆ ಕಡೆನ್ ತಾಂಚೆಂ ಘರ್ ಲುಟ್‌ಲ್ಲೆಂಯಿ ಪಳೆಂವ್ಕ್ ಮೆಳ್ತಾ ವ ದುಸ್ರ್ಯಾ ಕಡೆಂಥಾವ್ನ್ ಆಯ್ಲೊಂಕ್ ಮೆಳ್ತಾ. ಆತಾಂ-ಆತಾಂ ಗಾಂವಾಂತ್‌ಯಿ ದರಬಸ್ತ್ ಚೊರಿಯೊ ಜಾತಾತ್. ವ್ಹಡ್ಲಿಂ-ವ್ಹಡ್ಲಿಂ ರಾವ್ತೆರಾಂ ಸಾರ್ಕಿಂ ಘರಾಂ; ತಾಂತುಂ ವಸ್ತಿ ಮಾತ್, ಎಕ್ಲ್ಯಾಚಿ ವ ದೊಗಾಂಚಿ.

ಲಕ್ಷಣ್ ಸಾಂಗ್ಚಿಂ, ಬಾಟ್ಲಿವಾಲೆ, ಸತ್ಯೊ ರಿಪೇರಿ, ವ್ಹಾಣೊ ರಿಪೇರಿ, ಮಾಂದ್ಲ್ಯೊ, ಗಮ್ಲ್ಯೊ ಆನಿ ಮಾರ್ಕೆಟಿಂಗ್ ಕರ್ಚೆ ಸೇಲ್ಸ್‌ಮೆನ್ ಚೆಡೆ-ಚೆಡ್ವಾಂ - ಹಾಂಚಿ ಸವಾರಿ ಜಾತಾ ಘರಾನ್-ಘರ್ ಮ್ಹಳ್ಳೆಪರಿಂ. "ಕಾಂಯ್ ನಾಕಾ" ಮ್ಹಳ್ಳಾರ್‌ಯಿ ಆಯ್ಕಾತಾತ್ ಮಿಂಯ್? ಗೇಟ್ ಉಘಡ್ನ್ ಶೀದಾ ಆಂಗ್ಲಾಕ್‌ಚ್ ಪ್ರವೇಶ್ ಘೆತಾತ್. ಥೊಡ್ಯಾಂನಿ ಮ್ಹಾಲ್ ವಿಕ್ತಾನಾ ವ ರಿಪೇರಿಚೆಂ ಕಾಮ್ ಕರ್ತಾನಾ, ಘರಾಂತ್ಲ್ಯಾ ಮನ್ಶ್ಯಾಂಚೆರ್ ದೀಷ್ಟ್ ದವರ್ಚಿ ಆನಿ ಕೊಣ್ ಪೂರಾ ಆಸಾತ್ ಮ್ಹಣ್ ಲೇಖ್ ಘಾಲ್ಚೆಂ. ಎಕೆಕ್ಲಿ ಬಾಯ್ಲ್ ಆಸ್‌ಲ್ಲ್ಯಾಕಡೆನ್ ಪಿಯೆಂವ್ಕ್ ಉದಾಕ್ ವಿಚಾರ್ಲ್ಯಾ ನಿಬಾನ್‌ಗೀ ವ ಪಯ್ಲೆ ಹಾಡುಂಕ್ ಭಿತರ್ ಗೆಲ್ಲ್ಯಾ ವೆಳಾರ್, ಪಾಟ್ಲಾವ್ ಕರ್ನ್, ಸುರಿ ದಾಖಿವ್ನ್ ಭೆಷ್ಟಾವ್ನ್ ವ ಜೀವ್‌ಚ್ ಕಾಡ್ನ್ ಹಾತಾಕ್ ಮೆಳ್‌ಲ್ಲೆಂ ಸರ್ವ್ ಲುಟುನ್ ವ್ಹೆಲ್ಲೆಂ ಆಸಾ!

ಪೆಟ್ಯಾಂಕ್ ಕೆದ್ನಾಯ್ ಘರಾಥಾವ್ನ್ ಪಯ್ಸ್ ಗುಡಾಂತ್ ಬಂಧ್ ಕರ್ನ್ ದವರ್ಚೆಂ ನ್ಹಯ್. ಘರ್ಚ್ಯಾ ಮೆಟಾಲಾಗಿಂಚ್ ಬಾಂಧುನ್ ಘಾಲಿಜಾಯ್. ತೆದ್ನಾಂ ಪರ್ಕಿ ಮನ್ಶ್ಯಾಕ್ ಶೀದಾ ಘರಾ ಭಿತರ್ ರಿಗೊಂಕ್ ಖಂಡಿತ್ ಧಯ್ಕ್ ಪಾಂವ್ಚೆಂನಾ ಆನಿ ಹರ್ವ್ಯಾಂತ್ ಲೂಘಾಯಿ ಭರ್ಚಿನಾ!

ಥೊಡಿಂ ಕಂದಾರ್ಲಿಂ ಬಾಯ್ಲಾಂ (ಲಕ್ಷಣ್ ಸಾಂಗ್ಚಿಂ ವ ಗಾಂವ್ಚಿಂ ವಕ್ತಾಂ ವಿಕ್ಲಿಂ) "ತುಕಾ ತಶೆಂ ಜಾತಾ ಬಾಯೆ, ತುಕಾ ಅಶೆಂ ಜಾತಾ ಬಾಯೆ, ಹಾಂವೆ ಸಾಂಗ್‌ಲ್ಲೆಂ ಸಮಾಮೊ? ಪೆಂಕ್ಲ್ಯಾಂತ್ ದೂಕ್, ತಕ್ಲೆವಯ್ಲೆ ಕೇಸ್ ಝಡ್ತಾತ್, ವಾಯೆಚೆ ಉಪದ್ರ್, ತಕ್ಲಿ ಘುಂವಳ್, ಮತಿಂತ್ ಅಸಮಾಧಾನ್, ಉಗ್ವಾಸ್ ಉರಾನಾ ಜಾಂವ್ಚೊ, ಇತ್ಯಾದಿ ತುಜೆಥಂಯ್ ಘಡೊನ್‌ಚ್ ಆಸ್ತಾ, ವ್ಹಯ್‌ಮೊ? ಹ್ಯಾ ಸರ್ವಾಕ್ ಮ್ಹಜೆಕಡೆಂ/ಆಮ್ಚೆಕಡೆಂ ವಕ್ತಾಂ ಆಸಾತ್, ಹಾಂವ್ ತುಕಾ ದಿತಾಂ, ಪಯ್ಲೆ ಕಾಂಯ್ ದಿಂವ್ಚೆ ನಾಕಾತ್, ಹಾಂವ್ ತುಮ್ಚ್ಯಾ ಏಸುಚೆಂ ಆಣ್ ಘಾಲ್ತಾಂ. ಹಾಂವ್/ಆಮಿಂ ಆನೇಕಾ ಮಹಿನ್ಯಾಂತ್ ತುಕಾ ಮೆಳ್‌ಗೊಂಕ್ ಯೆತಾಂವ್, ತುಕಾ ಕಾಂಯ್ ತರೀ ಬರೆಂಪಣ್ ಜಾಲಾಂ ಜಾಲ್ಯಾರ್, ತುಜೆ ಮಿಶೆಚೆ ಪಯ್ಲೆ ದೀ ಆನಿ ದೀನಾಂಯ್ ಜಾಲ್ಯಾರ್‌ಯಿ ಬೆಜಾರಾಯ್ ನಾ" ಮ್ಹಣ್ ಕಸಲಿಂಗಿ ವಕ್ತಾಂ ದಾಖಿವ್ನ್, ತಿಂ ಕಶಿಂ ಕಾಣ್ಲೆಂವ್ಚಿಂ ಮ್ಹಳ್ಳೆಂ ವಿವರ್ಸುನ್ ಸಾಂಗೊನ್, ಕಾಗ್ಡಾಂತ್ ಬಾಂಧುನ್ ದಿತಾತ್.

ಹಿಂ ವಕ್ತಾಂ ತಾಂಚೆಥಾವ್ನ್ ಕಾಣ್ಲೆಲ್ಲಿಂ ಥೊಡಿಂ ತಾಂಚ್ಯಾ ವಶೀಕರಣಾಕ್ ವಳಿಗ್ ಜಾವ್ನ್,

ತಾಣೆಂ ಸಾಂಗ್‌ಲ್ಲ್ಯಾ ಪರಿಂ ಕರ್ತಾತ್ ಆನಿ ಘರಾ ಭಿತರ್ಲೆಂ, ಆಂಗಾ- ಪಾಂಗಾ ವಯ್ಲೆಂ ಭಾಂಗಾರ್ ಸಗ್ಲೆಂ ಕಾಡುನ್, ತಾಂಚ್ಯಾ ಹಾತಾಂತ್ ಒಪ್ಪಿತಾತ್. ತಿಂ ವ್ಹಚೊನ್ ಸುಮಾರ್ಯಾ ವೆಳಾನ್, ಮತ್ ಸಾರ್ಕಿ ಜಾತಾನಾ, ತಾಣೆಂ ನಾಗಯಿಲ್ಲೊ ವಿಷಯ್ ಕಳೆತ್ ಜಾವ್ನ್, ಹಾತ್-ಪಾಯ್ ಮಾರ್ನ್ ರಡ್ತಾತ್, ವಿಳಾಪ್ ಕರ್ತಾತ್. ದೆಕುನ್ ಸ್ತ್ರೀಯಾಂನೊ, ಜಾಗ್ರುತ್! ಮ್ಹಜ್ಯಾಚ್ ಘರಾಂತ್ ಘಡ್‌ಲ್ಲೆಂ ಘಡಿತ್, ಹಾಂಗಾಸರ್ ದಿತಾಂ:

ಹಾಂವ್ ಸಾಂಚೆರ್ ಕಾಮಾಧಾವ್ನ್ ಘರಾ ಪಾವ್ತಾನಾ, ಮ್ಹಜಿ ಶ್ರೀಮತಿ ಮ್ಹಜೆಕಡೆಂ ಮ್ಹಣಾಲಿ, “ಆಜ್ ದಿಸಾಕ್ ಎಕ್ಲಿ ಕಂದಾರ್ಲಿ ಬಾಯ್ಲ್ ಆಯಿಲ್ಲಿ ಆನಿ ತಿಣೆ ಮ್ಹಾಕಾ ಮಾತ್ಯಾಕ್ ಫಾಲುಂಕ್ ತೇಲ್ ದಿಲೆಂ. ಹೆಂ ವಾಪರ್ಲ್ಯಾ ಉಪ್ರಾಂತ್ ಕೇಸ್ ಝಡ್ಚೆ ರಾವ್ತಲೆ ಆನಿ ತಕ್ಲೆಕ್ ಮಸ್ತು ಕೇಸ್ ಯೆತಲೆ ಮ್ಹಣ್ ತಿಣೆ ಸಾಂಗ್ಲಾಂ ಆನಿ ಕಸಲೊಗಿ ಏಕ್ ಪಿಟೊಯಿ ಬಾಂಧುನ್ ದಿಲಾ. ತೇಲ್ ಕಿತ್ಲೆಂ ಪರ್ಮಳೆಕ್ ಆಸಾ ಗೊತ್ತಾಸಾಯೆ?”

“ವ್ಹಯ್‌ಗಿ ಕಿತೆಂ!? ಭಾರಿ ಬರೆಂ ಜಾಲೆಂ ಹಾಬಾ, ಖಿಯಾ ಆಸಾ ತೆಂ ಪಳೆಯಾಂ” ಹಾಂವ್ ವಿಚಾರ್ತಾನಾ ಲಾಗಿಂಚ್ ಜನೆಲಾರ್ ಆಸ್‌ಲ್ಲಿ ಲ್ಹಾನ್ ಕಾಗ್ಬಾಚಿ ಪೊಟ್ಲಿ ಕಾಡುನ್, ಮ್ಹಜ್ಯಾ ಹಾತಾಂತ್ ದಿಲಿ. ಹಾಂವ್ ಸೊಡವ್ನ್ ಪಳೆಯ್ತಾನಾ ಎಕೆ ಲ್ಹಾನ್ ಸಿಸ್ಲೆಂತ್, ಕಸಲೊಗಿ ದ್ರವ್ಯ್ ಆನಿ ಅನ್ನೇಕೆ ಪೊಟ್ಲೆಂತ್ ಏಕ್ ಹಳ್ಳುಪೊ ಫಾತ್ರಾ ಸಾರ್ಲೊ ಕುಡ್ಲೊ ಆಸ್‌ಲ್ಲೊ.

ಹಾಂವ್ ನಾಕಾಲಾಗಿಂ ವ್ಹರುನ್ ದೊನಾಂಯ್ಚೊಯಿ ಪರ್ಮಳ್ ಪಳೆಲೊ.

“ನಾ ಕಾಂಯ್ಚ್ ಪರ್ಮಳ್ ನಾ” ಹಾಂವ್ ಶ್ರೀಮತಿಕ್ ಸಾಂಗ್ಲೆಂ.

“ಕಿತೆಂ ಮ್ಹಣ್ತಾಯ್, ತಿ ದಿತಾನಾ ಇತ್ಲೊ ಪರ್ಮಳ್ ಆಸ್‌ಲ್ಲೊ ಕೀ, ಸಗ್ಲೆಂ ಘರ್‌ಚ್ ಪರ್ಮಳಾನ್ ಭರ್‌ಲ್ಲ್ಯಾ ಪರಿಂ ಜಾಲ್ಲೆಂ” ತಿಣೆ ಆಜ್ಕಾಪ್ ಜಾವ್ನ್ ಸಾಂಗ್ಲೆಂ.

“ತರ್ ಆತಾಂ ಕಾಂಯ್‌ಚ್ ಪರ್ಮಳ್ ನಾಮೊ? ತುಂವೆ ತಿಕಾ ಕಿತೆಂ ದಿಲೆಂಯ್? ತಿ ಖಿಯಾ ಬಸೊನ್ ಆಸ್‌ಲ್ಲಿ? ಆಪ್ಲೊ ಪೆಟೊ ತಿಕಾ ಪಳೆವ್ನ್, ವೊಗೊಚ್ ಆಸ್‌ಲ್ಲೊಗೀ?” ಹಾಂವ್ ಫಾಬ್ರೆವ್ನ್ ತಿಕಾ ಸವಾಲಾಂ ಕೆಲಿಂ.

“ತಿ ಬಾಯ್ಲ್ ಮೆಜಾಂಚ್ಯೆ ಪೆಂಟಾಳೆರ್ ಬಸೊನ್ ಆಸ್‌ಲ್ಲಿ. ತೆವ್ಕಿಲ್ಹಾನ್ ಬಸ್‌ಲ್ಲೊ ಪೆಟೊ ವೊಗೊಚ್ ಆಸ್‌ಲ್ಲೊ. ಹಾಂವೆ ತಿಕಾ ದೋನ್ ವ ಪಾಂಚ್ ರುಪಯ್‌ಗಿ, ತಿತ್ಲೆಚ್ ದಿಲೆ. ತಿ ಕಾಣ್ಲೆವ್ನ್ ಚಲ್ಲಿ.” ತಿಣೆಂ ಸಾಂಗ್ಲೆಂ.

“ಬರೆಂ ಜಾಲೆಂ, ಇತ್ಲೆಂಚ್ ಜಾಲ್ಲೆಂ. ಆನಿ ಪುಣೆ ಕೊಣ್ ಆಯ್ಲ್ಯಾರಾಯಿ, ಕಿತೆಂಯ್ ದಿಲ್ಯಾರಾಯಿ ಘೆನಾಕಾ, ಬಾಗ್ಲಾರ್ ಬಸಯ್ನಾಕಾ. ಕಸಲೊಗೀ ಪರ್ಮಳ್ ವ ಪಿಟೊ ಶಿಂಪ್ಡಾವ್ನ್, ವಶೀಕರಣ್ ಕರ್ನ್ ಘರ್ ಲುಟಾತ್...ಜಾಗ್ರುತ್” ಉತ್ರಾಂ ಸವೆಂ ಸಿಸ್ಲೆಚಿ ಗುಡ್ಡಿ ಕಾಡುನ್, ತಾಂತ್ಲೆಂ ಇಲ್ಲೆಂ ದ್ರವ್ಯ್ ಹಾಂವೆ ಹಾತಾರ್ ವೊತುನ್ ದಾಖಯ್ಲೆಂ. ತೆಂ ಶೆಣಾಚ್ಯಾ ಉದ್ಯಾಪರಿಂ ಆಸ್‌ಲ್ಲೆಂ.

“ಮ್ಹಾಕಾಯ್ ತಿ ಪೊಟ್ಲಿ ಘರಾ ಭಿತರ್ ವ್ಹರುಂಕ್ ಭೆಂ ದಿಸ್ಲೆಂ. ದೆಕುನ್ ಹಾಂಗಾಚ್ ಸೊಪ್ಯಾರ್ ಜನೆಲಾಲಾಗಿಂ ದವರ್ಲಿ. ಹಾಂವ್ ಫಸ್ಲಿಂ ನ್ಹಯ್‌ಗೀ?” ಮ್ಹಜಿ ಶ್ರೀಮತಿ ಹಾಸ್ಲಿ.

“ವ್ಹಡ್ ನಾ, ದೆವಾಕ್ ಅರ್ಗಾಂ, ಇತ್ಲ್ಯಾರ್‌ಚ್ ಅನ್ವಾರ್ ನಿವ್ರಾಯಿಲ್ಲ್ಯಾಕ್” ಹಾಂವೆ ಆಲ್ತಾರಿಕ್ ಪಳೆವ್ನ್, ದೆವಾಕ್ ಧನ್ವಾಸ್ಲೆಂ ಆನಿ ಪೊಟ್ಲಿ ಕಾಡುನ್ ಭಾಯ್ರ್ ಉಡಯ್ಲಿ.

24. ಪ್ರಾಯೆಚೊ ಸಮಸ್ತೊ

ಹ್ಯಾ ಮಹಾನಗರಿ ಮುಂಬಯ್ ವಸ್ತೆಚೊ ಸಮಸ್ತೊಚ್ ಚಡ್. ಮಹಾನಗರಿ ಭಾಯ್ರ್ ಪರ್ಯ್ ವಸ್ತೆಕ್ ರುಮಾಂ ಮೆಳ್ತಾತ್ ತರೀ, ಯೇಂವ್ಕ್-ವ್ಹಚೊಂಕ್ ಧೊಡೊಸೊ ವೇಳ್ ಆನಿ ಬೆಕಾರ್ ಭರ್‌ಲ್ಲಾ ರೆಯ್ಲಾಂನಿ ವ ಬಸ್ಸಾಂನಿ ಪರ್ಯ್ ಕರ್ಚೆಂ ಚಿಂತಾನಾ, ತಾಚ್ಯಾ ಬದ್ಲಾಕ್ ಇಲ್ಲೆ ಕಷ್ಟ್ ಸೊಸ್ಲಾರ್‌ಯಿ, ಕಾಮಾ ಲಾಗಿಂಚ್ ವಸ್ತಿ ಕರ್ಚೆಂ ಬರೆಂ ಮ್ಹಣ್ ಭಗ್‌ಲ್ಲಾಂತ್ ನವಾಲ್ ನಾ.

ಪಯ್ಲೆ ಪಾವ್ತಿಂ ಮುಂಬಯ್ ಯೇವ್ನ್, ಇಲ್ಲೆಂ ಹೆಳ್ತಾ ಪರ್ಯಾಂತ್ ಸಗ್ಳ್ಯಾನ್‌ಯಿ ಕಿರಿ-ಕಿರಿ. ಜಿವಾ ಭಿತರ್ ಎಕೆ ರಿತಿಚಿ ಕಾವ್ಣೆಣಿ. ಕಾಕ್ಸಾಂತ್ ಬಸ್ತಾನಾ, ರಸ್ತಾರ್ ಚಲ್ತಾನಾ, ಘಾಣೆಂಚೊ ವಾಸ್ ಸೊಸುಂಕ್ ಜಾಯ್ನಾಸ್ತಾನಾ, ಜಿವಾಂತ್ ತಳ್ಳೆಲೊನ್, ಖಿಯಾ ಏಕ್ ಪಾವ್ತಿಂ ಹ್ಯಾ ಯೆಮ್ಕೊಂಡಾಂತ್ಲಿ ಸುಟ್ಕಾ ಜೊಡುನ್, ಗಾಂವಾಕ್‌ಚ್ ಧಾವ್ಯಾಂ ಮ್ಹಣ್ ಕಿತ್ಲೆ ಶೆ ಜಣ್, ಪಾಟಿಂ ಗಾಂವಾಕ್ ಗೆಲ್ಲೆ ಆಸಾತ್. ಪುಣ್, ಆಮ್ಚೆಂ ಪೋಟ್ (ಜೋಡ್) ಹಾಂಗಾಸರ್ ಆಸ್ತಾನಾ, ಹೆ ಕಷ್ಟ್, ಹಿ ಘಾಣ್ ಹೆರಾಂಪರಿಂ ಆಪ್ಣಾಕ್‌ಯಿ ಸವಯ್ ಜಾವ್ನ್, ಸರ್ವ್ ಪರಿಸ್ಥಿತಿ, ಜಿನೊಸ್ ಸದಾಂಚೊ ಮ್ಹಳ್ಳೆಪರಿಂ ಜಾತಾ.

ಹಾಂಗಾಸರ್ ಆಮಿಂ ಸಯ್ರಿಂ-ಧಯ್ರಿಂ ಆಸ್ಲಾರ್‌ಯಿ, ತಾಣೆಂ ಪರ್ಗಾಂವಾಕ್ ಆಯಿಲ್ಲಾ ಆಮ್ಕಾಂ ಆಸ್ತೊ ದಿಲ್ಯಾರ್‌ಯಿ, ಆಮಿಂ ತಾಂಚೆಸವೆಂ ಕಿತ್ಲೊ ತೇಂಪ್ ರಾವ್ಯೆತ್? ಸಕಾಳಿಂ ಆಮ್ಕಾಂ ಕಾಮಾಕ್ ವ್ಹಚೊಂಕ್, ವೆಗಿಂ ಉಟಾಜಾಯ್ ತರ್, ಆಮ್ಚೆ ವರ್ವಿಂ ತಾಂಚಿಯಿ ನೀದ್ ಪಾಡ್. ತಿಂ ಟಿ.ವಿ ಫಾಲ್ಸ್ ಮಧ್ಯಾನ್ ಪರ್ಯಾಂತ್ ಬಸ್ತಾನಾ, ಲ್ಹಾನ್-ಲ್ಹಾನ್ ಕಾರಣಾಂ ಪಾಸ್ವತ್, ಮನ್ ಕುಸ್ಕಾಂವ್ಚ್ಯಾ ಬದ್ಲಾಕ್, ವೊರೆವಿಂಗಡ್‌ಚ್ ರಾವೊನ್, ಅಪ್ರೊಬ್‌ಶೆಂ ತಾಂಚಿ ಭೆಟ್ ಕೆಲ್ಯಾರ್, ಸಗ್ಳಿಂ ಮಿಶಿ ಆನಿ ಆಮಿಂ ದಾಧೊಶಿ! ಅಶೆಂ ಆಸ್ತಾಂ, ಆಮ್ಕಾಂ ಮುಂಬಯ್‌ಂತ್ಲಾ ವಸ್ತೆ-ಘರಾಂಚೊ (ಕುಡಾಂಚೊ) ಉಗ್ಡಾಸ್ ಯೆಂವ್ಚೊ ಸಹಜ್‌ಚ್. ಪುಣ್, ಹಿಂ ಕುಡಾಂ (ವಸ್ತೆ-ಘರಾಂ) ಕೊಣಾ ಖಾತಿರ್? ಹೊ ವಿಷಯ್ ಹಾಂವ್ ಹಾಂಗಾ ಪಾವ್ಲಾ ಉಪ್ರಾಂತ್‌ಚ್, ಮುದ್ದ್ ದೊಳ್ಕಾಂನಿ ಪಳೆಲ್ಲೆಂ-ಭಗ್‌ಲ್ಲೆಂ ಹಾಂಗಾಸರ್ ದಿತಾಂ :

ಪಾಂಚ್-ಸ ವರ್ಸಾಂ ಆದಿಂ ಮಂಗ್ಳುರಾಂತ್ಲೆಂ 'ಮಜ್ನಾಂವ್ ಡೊಕ್' ಬ್ರೇಂಚ್ ಬಂಧ್ ಕರುನ್, ಮುಂಬಯ್ ವ್ಹಚೊಂಕ್ ಮಿಶಿ ಆಸ್‌ಲ್ಲಾಂಕ್, ಹಾಂಗಾಸರ್ ಆಸ್‌ಲ್ಲಾ ಪ್ರಮುಖ್ ಬ್ರೇಂಚಾಕ್ ಬದ್ಲಿ ಕೆಲ್ಲ್ಯಾನ್, ಆಮಿಂ ಲಗ್ನಗ್ ಶೆಂಬೊರಾಂ ವಯ್ರ್ ಕಾಮೆಲ್ಯಾಂನಿ, ಹ್ಯಾ ಮಹಾನಗರಿಂತ್ ಪಾಂಯ್ ತೆಂಕ್ಲೊ.

ಧೊಬಿತಲಾವ್ ಮ್ಹಜ್ಯಾ ಸಯ್ರ್ಯಾಚ್ಯಾ ಇಷ್ಟಾಚ್ಯಾ (ಗೊಂಯ್ಕಾರ್) ರುಮಾಂತ್ ಮ್ಹಾಕಾ ತಾತ್ಕಾಲಿಕ್ ವಸ್ತಿ ಮೆಳ್ಳಿ. ಗಾಂವಾಂತ್‌ಧಾವ್ನ್ ಯೆತಾನಾ, ಆಮ್ಚ್ಯಾ ಫಿರ್ಗಜ್ ಪಾದ್ರ್ಯಾಬಾಚೆಂ ಶಿಫಾರಸೆ ಪತ್ರ್ ಆನಿ ಆಶೆಂದ್ ಘೆವ್ನ್ ಆಯಿಲ್ಲಾನ್ ಆನಿ ಆಮ್ಚ್ಯಾ ವಿಗಾರಾನ್ ಬಾಯ್ಕಲಾಂತ್

ಆಸ್‌ಲ್ಲ್ಯಾ, ದೋನ್-ತೀನ್ ಕುಡಾಂಚೊ ವಿಳಾಸ್ ದಿಲ್ಲ್ಯಾನ್, ಏಕ್ ದೀಸ್ ಮ್ಹಜ್ಯಾ ಸಯ್ರ್ಯಾಕ್ ಘೆವ್ನ್, ಬಾಯ್ಕಲಾಂತ್ಲ್ಯಾ ವಸ್ತೆ-ಫುರಾಕ್ ಭೆಟ್ ದಿಲಿ. (ತೆಂ ಕೂಡ್ ಆತಾಂ ವಿಕುನ್ ಗೆಲಾಂ.) ತಾಣೆಂ ಮ್ಹಾಕಾ ಜಾಪ್ ದಿಲಿ: “ಹಾಂಗಾಸರ್ ಜಣ್ ಚಡ್ ಆಸಾತ್ ಆನಿ ತುಂ ಮುಂಗ್ಳುರೊ ಜಾಲ್ಲ್ಯಾನ್, ಕ್ರೊಫಡ್ ಮಾರ್ಕೆಟ್ ತಶೆಂ ಮೆಟ್ರೋ ಟೋಕೀಸಾಲಾಗಿಂ ದೋನ್-ತೀನ್ ವಸ್ತೆ-ಫುರಾಂ ಆಸಾತ್. ಥಂಯ್ಸರ್ ವ್ಹಚೊನ್ ವಿಚಾರ್. ಪುಣ್, ಪ್ರಾಯೆಚಿ ಮಿತ್ ಆಸಾ. 30-32 ವರ್ಸಾಂ ವಯ್ಲ್ಯಾಂಕ್ ಕುಡಾಂನಿ ಘೆನಾಂತ್.” ಹೆಂ ಆಯ್ಕೊನ್ ಆಮಿಂ ಪಾಟಿಂ ಆಯ್ಲಾಂವ್.


ಆಮ್ಚೆ ಪಯ್ಕಿ ಎಕ್ಲೊ ಕ್ರೊಫಡ್ ಮಾರ್ಕೆಟಲಾಗ್ಚ್ಯಾ ‘ಮುಂಗ್ಳುರಿ ಎಸೋಸಿಯೇಶನಾ’ಂತ್ ವಸ್ತೆಕ್ ಲಾಗ್‌ಲ್ಲೊ. ತೊ ಮ್ಹಜ್ಯೆಲಾಗಿಂ ಮ್ಹಣಾಲೊ: “ಮ್ಹಾಕಾಚ್, ಮ್ಹಜಿ ಪ್ರಾಯ್ ಚಡ್ ಜಾಲ್ಯಾ ಮ್ಹಣ್, ತಾತ್ಕಾಲಿಕ್ ಜಾವ್ನ್ ಘೆತ್ಲಾಂ. ಮ್ಹಜಿ ಅರ್ಜಿ ಮಿಟಿಂಗಾರ್ ಪಾಸ್ ಜಾಯ್ನಾ ತರ್, ಹಾಂವೆ ವಸ್ತಿ ಸೊಡಿಜಾಯ್ ಪಡ್ತಲಿ!” ಹೆಂ ಆಯ್ಕೊನ್ ತಾಚ್ಯಾಕ್‌ಯಿ ಚಡ್ ಪ್ರಾಯೆಚೊ ಹಾಂವ್ ಥಂಯ್ಸರ್ ಗೆಲೊಂನಾ. ಗೆಲ್ಯಾರ್‌ಯಿ ವಸ್ತಿ ಮೆಳಾತ್ ಮ್ಹಳ್ಳೆಂ ಧಯ್ ಮ್ಹಾಕಾ ನಾತ್‌ಲ್ಲೆಂ.

ಇತ್ಲ್ಯಾರ್ ಮ್ಹಜ್ಯಾ ರೂಮ್ ಪಾರ್ತ್‌ನರಾನ್, ತಾಚ್ಯಾ ಇಷ್ಟಾಕಡೆಂ ಉಲವ್ನ್, ಗೊಂಯ್ಕಾರ್ ಭಾವಾಂಚ್ಯಾ ಕುಡಾಂತ್ ವಸ್ತೆಕ್ ವಿಚಾರ್ಲೆಂ. ತಿತ್ಲ್ಯಾ ಭಿತರ್ ಚೀರಾ-ಬಜಾರ್ ದಾಬೂಲ್ ಇಗರ್ಜೆ ಲಾಗ್ಸಾರ್ ಆಸ್‌ಲ್ಲ್ಯಾ ವಸ್ತೆ-ಫುರಾಚ್ಯಾ ಕಾರ್ಯದರ್ಶಿಕ್ ಮೆಳೊನ್, ಮ್ಹಾಕಾ ಥಂಯ್ಸರ್ ವಸ್ತಿ ಮೆಳಾಶಿ ತಾಣೆಂ ಕೆಲಿ. ಹಾಂಗಾಸರ್ ಮುಂಗ್ಳುರೊ ತಶೆಂ ಗೊಂಯ್ಚಿ ಭರ್ಸಿಕ್ ಆಸ್‌ಲ್ಲೆ.

ಅಶೆಂ ಆಸ್ತಾಂ ದೆ| ಎಮಿಯಾರ್ ಬೊಂಬಯ್ — ಹಾಚ್ಯಾ ಮುಖಾಂತ್ ತಶೆಂಚ್ ಕೊಂಕ್ಣಿ ಕಾರ್ಯಕ್ರಮಾಂ ಮಾರಿಫತ್ ಕೊಂಕ್ಣಿ ಮನ್ಶ್ಯಾಂಚಿ, ಬರಯ್ಲಾರಾಂಚಿ, ಕೊಂಕ್ಣಿ ಪತ್ರಾಂಚ್ಯಾ ಸಂಪಾದಕಾಂಚಿ ಮ್ಹಾಕಾ ಪರಿಚಯ್ ಜಾತಾನಾ, ಏಕ್ ದೀಸ್ ಶ್ರೀ ಸನ್ನು ಮೊನಿಸಾಕ್ ಮೆಳೊಂಕ್ ಬಾಯ್ಕಲಾ ತಾಣೆ ರಾಂವ್ಚ್ಯಾ ಕುಡಾಕ್ ಪಾವ್ಲೊಂ. ತಾಚೆಥಾವ್ನ್ ಕುಡಾವಿಶಿಂ ಜಾಯ್ತಿ ಮಾಹೆತ್ ಮ್ಹಾಕಾ ಲಾಭ್ಲಿ. ಹಾಂಗಾಸರ್‌ಯಿ ಪ್ರಾಯೆಚೊ ಸಮಸ್ಸೊ ಪ್ರಮುಖ್ ಜಾವ್ನ್‌ಸಲ್ಲೊ.

ಹಾಂವ್ ಸದಾಂಚ್ ಆಟಯ್ತಾಲೊಂ ಹೊಚ್ ವಿಷಯ್: “ಆಮ್ಚ್ಯಾ ಮುಂಗ್ಳುರಿ ಕುಡಾಂನಿ ಮಾತ್ ಹೊ ಪ್ರಾಯೆಚೊ ಸಮಸ್ಸೊ ಕಿತ್ಯಾಕ್? ಹೆರ್ ಗಾಂವಾಂತ್ಲ್ಯಾ ಕುಡಾಂನಿ ಹೊ ಸಮಸ್ಸೊ ಕಿತ್ಯಾಕ್ ನಾ? ಗಜಾಲ್ ಅಶಿ ಆಸ್ತಾಂ, ವಸ್ತೆಚಿ ಗರ್ಜ್ ಆಸ್‌ಲ್ಲ್ಯಾ 32 ವರ್ಸಾಂ ಉತ್ರಾಲ್ಲ್ಯಾಂನಿ ಕಿತೆಂ ಕರ್ಚೆಂ?” ಮ್ಹಣ್.

ಥೊಡ್ಯಾ ಖಾಸ್ಗಿ ಕಾರಣಾಂಕ್ ಲಾಗೊನ್ ದಾಬೂಲ್ ಆಸ್‌ಲ್ಲಿ ವಸ್ತಿ ಸೊಡುನ್, ದುಸ್ರೆಕಡೆಂ ‘ಪೇಯಿಂಗ್ ಗೆಸ್ಟ್’ ಜಾವ್ನ್ ರಾವೊನ್ ಆಸ್‌ಲ್ಲೊಂ ಆನಿ ಆತಾಂ ಕುಡಾಂಚ್ಯಾ ಫೆಡರೇಶನ್ ಸಮಿತಿಂತ್ಲ್ಯಾ ಥೊಡ್ಯಾ ಮಾನೆಸ್ತಾಂಚೆ ಕೃಪೆನ್, ಮುಂಗ್ಳುರಿ ವಸ್ತೆ-ಕುಡಾಂತ್ ಆಸ್ಲೊ ಮೆಳ್ಲೊ. ತಶೆಂ ಪ್ರಾಯೆಚೊ ಸಮಸ್ಸೊಯಿ ಕುಡಾಂಚ್ಯಾ ಫಾಯ್ಲಾಂತ್ಲೊ ಪುಸುನ್ ಕಾಡ್ತಲೆ ಮ್ಹಳ್ಳಿ ಮಾಹೆತ್ ಮ್ಹಾಕಾ ತಾಣೆಂ ದಿಲಿ.



ಆವ್ಚಿಂ ವಸ್ತೆ-ಘರಾಂ (ಕುಡಾಂ) ಆನಿಕ್ಯಾಯಿ ಶಾಭಿತಾಯೆನ್ ಆನಿ ಬರ್ಯಾ ಥರಾನ್ ಚಲವ್ನ್ ವ್ಹರ್ನ್, ಆಮ್ಚ್ಯಾ ಗಾಂವ್-ಭಾವಾಂಕ್ ಉನ್ನತೆಕ್ ಪಾವಂವ್ಕ್ ಆಧಾರ್ ಜಾಂವ್ಪಿತ್. ತ್ಯೆಚ್‌ಪರಿಂ ಉನ್ನತೆಕ್ ಪಾವ್‌ಲ್ಲ್ಯಾ ಗಾಂವ್-ಭಾವಾಂನಿ ಹ್ಯಾ ತಾಂಚ್ಯಾ ವಸ್ತೆ-ಘರಾಂಚೊ ಉಗ್ಡಾಸ್ ಕೆದಿಂಚ್ ವಿಸ್ರಾನಾಸ್ತಾಂ, ಆಪ್ಲೆ ತಾಂಕಿ ಭಿತರ್ಲಿ ಕುಮೊಕ್ ತಾಣಿಂ ಕರಿಜಾಯ್.

ತಶೆಂಚ್ ಜಾಂವ್.

25. ವೇಳೆ ಆನಿ ಮರಣ್

ಮರಣ್ ಹರ್ಯೆಕ್ ವ್ಯಕ್ತಿಚ್ಯಾ ಜೀವನಾಚೆಂ ಅಂತ್ಯ್ ಜಾವ್ನಾಸಾ. ಹ್ಯಾ ಮರ್ಣಾ ವಿಷ್ಯಾಂತ್; ಕೊಣಾಯಿ ಖಿಂಚೊಯಿ ಮನಿಸ್, ದಿಸಾಚ್ಯಾ 24 ವೊರಾಂನಿ, ಏಕ್ ಘಡಿಭರ್ ಪುಣೇ ಚಿಂತಾಗೀ? ಭೆಕ್...ಸಾಧ್ಯ್ಚ್ ನಾ! ಚಿಂತಾತ್ ಕೊಣ್ ಜಾಣಾಂತ್? ಪ್ರಾಯೆಸ್ತ್ ಮ್ಹಾತಾರಿಂ ಆನಿ ಅಸ್ತತ್ಯಾಂನಿ ವಳ್ವಳ್ವಿಂ ಪಿಡೆಸ್ತಾಂ ಮಾತ್! ಪುಣ್, ಮರಣ್ ಕೊಣಾಕ್ ತಾಂಡುನ್ ವ್ಹರ್ತಾ? ಪ್ರಾಯೆಸ್ತಾಂ-ಪಿಡೆಸ್ತಾಂ ಖಿತ್ಯಾರ್ಚ್ ಲೊಳ್ತಾತ್ ಆನಿ ಭಲಾಯ್ಕೆವಂತ್, ಸುಡ್ಪುಡಿತ್ ಆಸ್ಲಿಂಚ್, ಫಟ್ಪ್ ಕರ್ನ್ ಅವ್ಹಡಾಂತ್, ಕಾಳ್ಜಾಘಾತಾಂತ್ ವ ಏಕ್-ದೋನ್ ದಿಸಾಂಚ್ಯಾ ತಾಪಾಂತ್, ಹೊ ಸಂಸಾರ್ ಸೊಡುನ್ ಚಲ್ತಾತ್, ಆಪ್ಲಿ ಆಸ್ತ್-ಬದಿಕ್, ಮೊಗಾಚ್ಯಾ ಸರ್ವಾಂಕ್ ಹಾಂಗಾಚ್ ಸೊಡ್ನ್! ಉಪ್ರಾಂತ್ ಉರ್ತಾ ಕೇವಲ್, ತಾ'ತಾಂಚೊ ಉಗ್ಡಾಸ್ ಮಾತ್!

ದೀಸ್ ತೊ ಸನ್ವಾರ್, ಕಾಮಾಕ್ ರಜಾ ಆಸ್ಲಲ್ಯಾನ್, ಗರ್ಜೆಚೆಂ ಕಾಮ್ ಸಂಪವ್ನ್, ಧನ್ವಾರಾಯಿತ್ಲ್ಯಾಕ್, ಘರಾ ತೆವ್ಪಿಂ ಮೆಟಾಂ ಘಾಲ್ತಾಲೊಂ. ತಿತ್ಲ್ಯಾರ್ ಮ್ಹಜ್ಯಾ ಮೊಬಾಯ್ಲಾನ್ ಆವಾಜ್ ಕೆಲೊ. ಹಾಂವೆ “ಹಲ್ಲೊ” ಮ್ಹಣ್ತಾನಾ, “ಡೊಂಬಿವ್ಲಿಂತ್ಲೊ ಫಲಾಣೊ ಮನಿಸ್ ಅಂತರೊ ಕಂಯ್, ವ್ಹಯ್‌ಗಿ?”

ಹಾಂವ್ ಎಕೆ ಘಡಿಯೆಕ್ ಸ್ಥಬ್ಧ್ ಜಾಲೊಂ!

“ಮ್ಹಾಕಾ ಚಿಕ್ಕೆ ಹಿ ಖಬಾರ್ ಪಕ್ವಾ ಕರ್ನ್ ಸಾಂಗ್ಲಿಗಿ?” ತೆವ್ಪಿಲೆ ವ್ಯಕ್ತಿನ್ ಮ್ಹಾಕಾ ವಿನಂತಿ ಕೆಲಿ.

“ಜಾಯ್ತ್, ಹಾಂವ್ ಖಬಾರ್ ಕಾಡುನ್ ಉಪ್ರಾಂತ್ ತುರಂತ್ ತುಕಾ ತಿಳ್ವಿತಾಂ” ಪೋನ್ ಬಂಧ್ ಕೆಲೆಂ ಆನಿ ಹಾಂವ್ ತ್ಯಾ ಅಂತರ್‌ಲೆಲ್ಯೆ ವ್ಯಕ್ತಿ ವಿಷ್ಯಾಂತ್ ಚಿಂತುಂಕ್ ಪಡ್ಲೊಂ; ಮನ್ ಮ್ಹಜೆಂ ಕೊಡ್ಯೆಲೆಂ ತ್ಯೆ ವ್ಯಕ್ತಿಚ್ಯಾ ಉಗ್ಡಾಸಾನ್.

ಚ್ಯಾರ್-ಪಾಂಚ್ ದಿಸಾಂ ಪಯ್ಲೆಂಚ್, ಆಮ್ಚಿ ಎಕಾಮೆಕಾ ಭೆಟ್ ಜಾಲ್ಲಿ, ಎಕಾ ಕೊಂಕ್ಣಿ ಸಂಸ್ಥಾಚ್ಯಾ ಮಿಟಿಂಗಾ ವೆಳಾರ್. ತೆದ್ನಾಂ ಆಮಿಂ ಉಲಯಿಲ್ಲ್ಯಾಂವ್ ಹಾಸ್ಲಲ್ಯಾಂವ್; ತರ್ಕ್-ವಿತರ್ಕ್ ಆಮಿಂ ಕೆಲ್ಲೆಂ, ಹಾಲ್-ಚಾಲ್ ಉಲಯಿಲ್ಲ್ಯಾಂವ್. ಉಪ್ರಾಂತ್ ಸಕ್ಡಾಂಕ್ ಬರೆಂ ಮಾಗೊನ್, ಆಮಿಂ ವಿಂಗಡ್ ಜಾಲ್ಲ್ಯಾಂವ್ ಆನಿ ಆಜ್ ತೊ ಸಾಸ್ಣಾಚ್ಯೆ ನಿದೆಂತ್ ವಿಲೀನ್ ಜಾಲಾ ಮ್ಹಳ್ಯಾರ್... ಪಾತಿಯೆಂವ್ಕ್‌ಚ್ ಅಸಾಧ್ಯ್ ತಶೆಂ ಭಗ್ಲೆಂ!

ತರೀ, ಪಾತಿಯೆಜಾಯಿಚ್ ಪಡ್ತಾ. ಕಿತ್ಯಾಕ್, ವೇಳೆ ಆನಿ ಮರಣ್ ಕೊಣಾಕ್‌ಚ್ ರಾಕಾನಾ!

ಮ್ಹಾಕಾ ಉಡಾಸ್ ಯೆತಾ ಮ್ಹಜೆ ಖಾಸ್ ಸಂಬಂಧಿಕ್, ಮ್ಹಜ್ಯಾಕೀ ಲ್ಹಾನ್ ಪ್ರಾಯೆಚೆ, ಮ್ಹಜ್ಯೆ ಸಂಗಿಂ ಹಾಸೊನ್, ಖೆಲೊನ್ ವ್ಹಡ್ ಜಾಲ್ಲೆ ಎಕಾ ಲ್ಹಾನ್ಯಾ ನಿಬಾನ್ ಯಾ ವಿಧಿಚ್ಯೆ ಕ್ರೂರ್ ದೃಷ್ಟೆಕ್ ಬಲಿ ಜಾವ್ನ್ ಹೊ ಸಂಸಾರ್ ಸಾಸ್ಣಾಕ್ ಸಾಂಡುನ್ ವ್ಹೆತಾನಾ ಮ್ಹಜ್ಯಾ.

ಕಾಳ್ಜಾಂತ್ ಕಸ್ ಜಾತಾ/ಲಾಂ ಜಶೆಂ ಧಾರಿಚ್ಯಾ ಹಾತೆರಾನ್ ಮ್ಹಜ್ಯಾ ಕಾಳ್ಜಾಕ್ ಕೊಚಾಯಿಲ್ಲೆ ಪರಿಂ!

ತಶೆಂಚ್, ಆರ್ವಿಲ್ಯಾ ವರ್ಸಾಂನಿ ಆಮ್ಕಾಂ ಆದೇವ್ಸ್ ಮಾಗ್ಲೆ ಕೊಂಕ್ಣಿ ಸಾಹಿತಿ ಮಿಕ್‌ಮ್ಯಾಕ್ಸ್, ಜೊನಿ ಸುರತ್ಕಲ್, ವಿಲಿಯಮ್ ಫೆರ್ನಾಂಡಿಸ್ ಡೊಂಬಿವ್ಲಿ, ಸಿರಿವಂತ್ ಆನಿ ಹೆರ್ ಸಬಾರ್ ಆಸ್ಯೆತ್, ತಾಂಕಾಂ ಹಾಂವ್ ಆಜ್ ಮಾನ್ ಬಾಗಾವ್ನ್ ಸಾಸ್ಣಿಕ್ ವಿಶೆವ್ ಮಾಗ್ತಾಂ. ತಾಣಿಂ ತಾಂಚೆ ಸಾಹಿತಿಕ್ ಜಿಣ್ಯೆಂತ್ ದಾಖಯಿಲ್ಲಿ ವಾಟ್, ಕೊಂಕ್ಣಿ ಮಾಯೆಚಿ ಕೆಲ್ಲಿ ಸೆವಾ ಕೆದಿಂಕ್‌ಚ್ ನಿರ್ಫಳ್ ಜಾಯ್ನಾಶೆಂ ಆಮಿಂಯ್ ತಾಂಚ್ಯಾಚ್ ಪಾವ್ಲಾಂನಿ ಮುಖಾರ್ ಸರುಂಕ್, ಆಮ್ಚೆ ಮಧ್ಲೊ ಭೇದ್-ಭಾವ್, ಹಂಕಾರ್ ಸೊಡುನ್ ಕೊಂಕ್ಣಿ ಮಾಯೆಚಿ ನಿರಂತರಿಂ ಸೆವಾ ಕರುಂಯಾ.

ಆಬ್ಲೆ, ವೇಳ್-ಘಡಿ ಆಯ್ಲಿ, ಆವ್ಕ್ ಮುಗ್ಗಾಲೆಂ; ಮನಿಸ್ ಗೆಲೊ ನೀಟ್ ತ್ಯಾ ಸಂಸಾರಾಕ್, ಆಪ್ಲೆ ಕೆಲ್ಲೆಂ ಬರೆಂ-ವಾಯ್ಪ್ ಸಾಂಗಾತಾ ವ್ಹರುನ್, ಸರ್ವೇಸ್ಪರಾ ಮುಖಾರ್ ಝಡ್ತೆಕ್ ಉಭೊ ಜಾಂವ್ಚ್ಯಾಕ್!

ತುಮ್ಮಾಂಯಿ ಅಸಲೊ ಅನುಭವ್ ಜಾಲಾ ಆಸ್ತಲೊ. ತ್ಯಾ ದೆಕುನ್ ಸದಾಂ ಏಕ್ ಘಡಿಭರ್, ಆಪ್ಲೆ ಜಿಣಿಯೆಚೆಂ ಪುನರಾವರ್ತನ್ ಕರಾ; ರಾಗ್, ಮೊಸೊರ್, ಹಗಿಂ ಸರ್ವ್ ಸೊಡಾ ಆನಿ ಆಪ್ಣಾಕ್‌ಚ್ ತಯಾರ್ ಕರಾ, ಮುಖ್ಲ್ಯಾ ಪಯ್ಲಾಕ್.

-: ಸಮಾಪ್ತ :-

3092
G-7 Kon
Ron

18 ವರ್ಷಾಂಚೆ ಪ್ರಾಯೆರ್ ಥಾವ್ನ್ ಕೊಂಕ್ಣಿ ಪತ್ರಾಂನಿ ಬರಂವ್ಕ್ ಧರ್‌ಲ್ಲ್ಯಾ ರೊನ್ ಮಾಯ್ಕಲಾಕ್ ಆತಾಂ 54 ವರ್ಷಾಂಚೆ ಪ್ರಾಯ್. ನಾಂವಾಡ್ಲಿಕ್ ಲೇಖಿಕ್ ಮಾ. ಬಾ. ಮಾವ್ರಿಸ್ ಪಾವ್ಲಾಚ್ಯಾ ಉತ್ತೇಜನಾನ್ ಆನಿ ಫಿರ್ಗಜ್‌ಗಾರ್ ಲೇಖಿಕ್ ಮಾನೆಸ್ತ್ ಜೊನ್ ಕಾರ್ಲೊಚ್ಯಾ ಸಹಕಾರಾನ್ ಲಿಖಿತಾಂ ಬರಂವ್ಕ್ ಧರ್‌ಲ್ಲ್ಯಾ ರೊನ್ ಮಾಯ್ಕಲಾನ್ ಚಡಾವತ್ ಹರೈಕಾ ಕೊಂಕ್ಣಿ ನೆಮಾಳ್ಯಾಂಕ್ ಬರಯ್ಲಾಂ.

2 ನಾಟಕ್ ಬರವ್ನ್ ಖೆಳಯ್ಲ್ಯಾತ್. ಭೆಟ್ವಳ್ ಆಸ್ತಾನಾ ಚಿಂತುನ್, ಗಾಳುನ್ ಲಗ್‌ಬಗ್ 30 ಕವಿತಾಂ ಬರಯ್ಲ್ಯಾಂತ್. ಉತ್ತೀಮ್ ಗಾವ್ಪಿ ತಶೆಂ ನಟ್ ಹೊ ಜಾವ್ನಾಸಾ. ಮಟ್ವೊ ಕಥಾ ಆನಿ ಹೆರ್ ಸಾಹಿತಿಕ್ ವಾವ್ರಾ ಖಾತಿರ್ ಬಹುಮಾನಾಂ ಹಾಣೆ ಆಪ್ಲಾ ಯ್ವಾಂತ್. ಕೊಂಕ್ಣಿ ಸಂಘ್-ಸಂಸ್ಥಾಂನಿ ಸಾಂದೊ ಆನಿ ಹುದ್ದೆ ದಾರ್ ಜಾವ್ನ್ ವಾವ್ರುನ್ ಆಸಾ.

ಆಂಜೆಲೊರ್ ಫಿರ್ಗಜ್‌ಗಾರ್ ಹೊ ಮಂಗ್ಳುರ್ ಆಕಾಶ್‌ವಾಣೆರ್‌ಯೀ ಅಪ್ರೂಪ್ ಆಪ್ಲಿ ಕಥಾ, ಕವಿತಾ ವಾಚುನ್ ಆಸಾ. ಎಕ್ಯೆ ಹೈಸ್ಕೂಲಾಂತ್ ಶಿಕ್ಷೆ ಚಲಿಯೆಕ್ ತಿಚ್ಯಾ ಇಸ್ಕೂಲಾಂತ್ ಖೆಳವ್ನ್ ದಾಖಿಂವ್ಚ್ಯಾಕ್ ತಿಚ್ಯಾಚ್ ನಾಂವಾರ್ ಏಕ್ ನಾಟಕ್ ಬರವ್ನ್ ದಿಲ್ಲ್ಯಾ ಹಾಕಾ ತಿಣೆ ಉಪ್ಕಾರಿ ಮನಾನ್ ಏಕ್ ಫೌಂಟನ್ ಪೆನ್ನ್ ಕಾಣೆಕ್ ಜಾವ್ನ್ ದಿಲ್ಲೆಂ. ಉಪ್ರಾಂತ್ ಹಾಚ್ಯೆಲಾಗಿಂಚ್ ಲಗ್ನ್ ಜಾವ್ನ್ ತಿಣೆ ಆಪ್ಲಾಕ್‌ಚ್ ರೊನ್ ಮಾಯ್ಕಲಾಕ್ ಅರ್ಪುನ್ ದಿಲ್ಲೆಂ ಘಡಿತ್ ಮಾತ್ರ್ ಅಪೂರ್ವ್ ಮ್ಹಣೈತ್.

ಹಾಚೊ ಪೂತ್ ರೊಬಿನ್ ವಾಸ್ ಕೊಡ್ಯಾಳಾಂತ್ಲೊ ನಾಂವಾಡ್ಲಿಕ್ ಕಾರ್ಯೆಂ ನಿರ್ವಾಹಕ್, ಸಂಘಟಕ್ ಆನಿ ಲೇಖಿಕ್ ಜಾವ್ನಾಸಾ. ಹಾಚ್ಯಾ ದೊಗಾಂ ಚೆಡ್ವಾಂ ಭುರ್ಗ್ಯಾಂಕ್ ಲಗ್ನ್ ಜಾವ್ನ್ ತಿಂ ಪತಿ ಸಂಗಿಂ ಸಂತೊಸಾನ್ ಜಿಯೆವ್ನ್ ಆಸಾತ್.

ಆಪ್ಲ್ಯಾ ಲಿಖಿತಾಂಚಿ ಪ್ರಥಮ್ ವಾಚ್ಪಣ್ ಆನಿ ವಿಮರ್ಶಕಿ ಆಪ್ಲಾ ಚಿಚ್ ಪತಿಣ್ ಮ್ಹಣ್ತಾ ಮಾನೆಸ್ತ್ ರೊನ್ ಮಾಯ್ಕಲ್.

ಪ್ರಸ್ತುತ್ ಮುಂಬಯ್ಚ್ಯಾ 'ಮಜ್ಗಾಂವ್ ಡೊಕ್' ಸಂಸ್ಥಾಂತ್ ಜವಾಬ್ದಾರೆಚೆ ನವ್ಕರೆಂತ್ ಆಸ್ಚೊ ಹೊ ಕೊಂಕ್ಣಿ ಸಾಹಿತ್ಯ ಕ್ಷೇತ್ರಾಂತ್ ಬೊವ್‌ಚ್ ಮೊಗಾಚೊ ಆನಿ ಅಭಿಮಾನಾಚೊ ಜಾವ್ನಾಸಾ.